

श्री आम्बुदाश्रिवाय नमः

‘स्तुति संग्रह’

१०० से भी अधिक स्तुतियों का अनोखा संकलन

सौजन्य से:

श्री राममूर्तेश्वर प्रबंधन समिति
सावित्रीदेवी भगवन्नाम (रामनाम) बैंक
राम कलेक्शन, राममूर्ति नगर, देवी रोड
श्री राजेश कुमार शर्मा

संकलनकर्ता : पं. आदित्य कुमार शर्मा
प्रथम संस्करण वर्ष २०२५
(वि०सं० २०८२)
मूल्य- निःशुल्क

भूमिका

भारतीय सनातन संस्कृति की विशेषता यह है कि यहाँ भक्ति को केवल पूजा-पाठ तक सीमित नहीं रखा गया, बल्कि उसे जीवन का अभिन्न अंग बना दिया गया है। इस परंपरा में **देवी-देवताओं की स्तुति**, प्रार्थना और स्मरण आत्मा के गहनतम स्तर से जुड़ने का एक प्रभावशाली माध्यम माना गया है। जब एक भक्त अपनी पूरी श्रद्धा और विश्वास के साथ ईश्वर के चरणों में झुकता है, तो उसकी वाणी से निकली स्तुतियाँ केवल शब्द नहीं रह जाती — वे ईश्वर तक पहुँचने वाली एक सीढ़ी बन जाती हैं।

इन्हीं भावनाओं को आधार बनाकर इस **स्तुति-संग्रह पुस्तक** का संकलन किया गया है। इसमें १०० से भी अधिक स्तुतियाँ शामिल हैं, जो विभिन्न देवी-देवताओं को समर्पित हैं। प्रत्येक स्तुति किसी न किसी दिव्य रूप की महिमा, शक्तियों और करुणा का बखान करती है। इस पुस्तक में भगवान शिव, श्रीराम, श्रीकृष्ण, हनुमानजी, माँ दुर्गा, लक्ष्मी, सरस्वती, गणेशजी, श्रीविष्णु तथा अन्य प्रमुख देवी-देवताओं की स्तुतियाँ संकलित हैं। इन स्तुतियों का अभ्यास न केवल मानसिक शांति देता है, बल्कि जीवन की कठिन परिस्थितियों में आत्मबल, धैर्य और समाधान की शक्ति भी प्रदान करता है। शास्त्रों में भी कहा गया है — *"स्तोत्रपाठेन नित्यं यः, संपूर्णं फलमश्नुते"* — अर्थात् जो भक्त नियमित रूप से स्तोत्रों का पाठ करता है, वह समस्त जीवन-सिद्धियों को प्राप्त करता है।

इस पुस्तक का संपूर्ण श्रेय और समर्पण **"श्री राममूर्तेश्वर महादेव"** को अर्पित है, जिनकी कृपा, आशीर्वाद और अंतःप्रेरणा से इस कार्य की रूपरेखा बनी और पूर्णता तक पहुँची। भगवान महादेव, जो त्रिलोकों के स्वामी, करुणा और संहार के प्रतीक हैं — उन्हीं के श्रीचरणों में यह विनम्र भेंट समर्पित है।

इस पुस्तक का उद्देश्य केवल धार्मिक जानकारी देना नहीं है, बल्कि साधक को एक ऐसा सरल और सुलभ माध्यम उपलब्ध कराना है जिसके द्वारा वह दिन-प्रतिदिन कुछ समय निकालकर ईश्वर से संवाद स्थापित कर सके। इन स्तुतियों के माध्यम से पाठक को न केवल आत्मिक आनंद की प्राप्ति होगी, बल्कि जीवन के हर मोड़ पर ईश्वर का साथ अनुभव होगा।

यह प्रयास उन श्रद्धालुओं के लिए है जो भागदौड़ भरे जीवन में भी ईश्वर से जुड़ने का समय निकालना चाहते हैं। यह संग्रह उनके लिए एक ऐसा दीपक हो, जो उनके भीतर की भक्ति-ज्योति को निरंतर प्रज्वलित रखे।

विषयानुक्रमणिका

१.	श्री संकष्टनाशनगणेशस्तोत्रम्	११
२.	श्री गणपत्यर्थवशीर्षम् स्तोत्रम्	१२
३.	गणेशाष्टकम् १	१५
४.	श्री गणेशाष्टकम् २	१६
५.	श्री गणेशपंचरत्न स्तोत्र	१७
६.	श्री रुद्राष्टकम्	१८
७.	श्रीलिंगाष्टकम्	१९
८.	श्री शिव पञ्चाक्षरस्तोत्रम्	२०
९.	श्रीशिवषडक्षरस्तोत्रम्	२१
१०.	श्री शिवतांडव स्तोत्रम्	२२
११.	श्रीनिर्वाणषटकम् (आत्मषटकम्)	२४
१२.	श्रीशिवाष्टकं १	२५
१३.	श्रीशिवाष्टकम्	२६
१४.	श्री शिवमहिम्नस्तोत्रम्	२७
१५.	शिव अथर्वशीर्ष	३५
१६.	श्रीशिवरक्षास्तोत्रम्	४१
१७.	दारिद्र्य दहन शिवस्तोत्रं	४३
१८.	कालभैरवाष्टकम्	४४
१९.	मृत्युञ्जयस्तोत्रम् १	४५

२०.	श्रीमृत्युञ्जयस्तोत्रम् २	४६
२१.	मृत्युञ्जयस्तोत्रम् ३ (मेधावीकृतं)	४९
२२.	द्वादशज्योतिर्लिङ्गस्तोत्रम्	५१
२३.	द्वादशज्योतिर्लिङ्गानि	५२
२४.	द्वादशज्योतिर्लिङ्गनामानि	५३
२५.	शिवरामाष्टकम्	५३
२६.	शिवमानसपूजा अथवा आत्मपूजास्तोत्रम्	५४
२७.	व्यासकृतं शिवमानसपूजा	५६
२८.	विश्वनाथाष्टकम्	६०
२९.	श्रीपशुपत्यष्टकम्	६१
३०.	उमामहेश्वरस्तोत्रम्	६२
३१.	वेदसारशिवस्तोत्रम्	६४
३२.	दक्षिणामूर्तिस्तोत्रं अथवा दक्षिणामूर्त्यष्टकम्	६५
३३.	ऋषिगौतमप्रोक्तः रुद्रस्तवः	६८
३४.	देवकृतोपनिषत्सार रुद्रस्तवः	७३
३५.	मधुराष्टकम्	७५
३६.	बालमुकुन्दाष्टकम्	७६
३७.	अच्युताष्टकम्	७७
३८.	कृष्णाष्टकम्	७८
३९.	श्रीकृष्णकृपाकटाक्षस्तोत्रम्	७९

४०.	श्रीगोविन्ददामोदरस्तोत्र	८०
४१.	श्रीगोविन्दाष्टकम्	८७
४२.	श्रीकृष्ण कवचम् (त्रैलोक्यविजयं नामकवचम्)	८९
४३.	देवकीकृतं श्रीकृष्णस्तोत्रम् (कृष्णजन्मस्तुतिः)	९५
४४.	श्रीकृष्णस्तोत्रं ब्रह्मवैवर्तपुराणे शम्भुकृतम्	९६
४५.	श्रीनन्दकुमाराष्टकम्	९६
४६.	गर्भगतकृष्णस्तुतिः (देवेकृता)	९८
४७.	श्रीगजेन्द्रमोक्षः	१००
४८.	सत्यनारायणाष्टकम्	१०३
४९.	नारायणसूक्तम्	१०४
५०.	पुरुषसूक्तम्	१०६
५१.	श्रीनारायणकवचम्	१०७
५२.	श्रीनृसिंहकवचम्	११२
५३.	नारायणवर्षी	११७
५४.	श्रीमन्नारायणाष्टाक्षरीस्तुतिः	११८
५५.	हरिस्तोत्रम्	१२०
५६.	ब्रह्मकृतं हरिस्तोत्रम्	१२१
५७.	दशावतारस्तोत्रम्	१२२
५८.	परशुरामस्तुतिः	१२३
५९.	श्रीदीनबन्धवष्टकम्	१२४

६०.	नारायणाष्टकम्	१२५
६१.	श्रीविष्णुकवचं अथवा ब्रह्माण्डपावनकवचं	१२७
६२.	श्रीहरिशरणाष्टकम्	१३०
६३.	गोपीगीतम्	१३१
६४.	श्रीरामाष्टकम्	१३३
६५.	श्रीरामाष्टकम् २	१३४
६६.	श्रीरामरक्षास्तोत्रम्	१३५
६७.	श्रीरामरक्षास्तोत्रम् पद्ममहापुराणान्तर्गतम्	१४०
६८.	शम्भुकृत श्री रामस्तुति (श्रीरामचरितमानसान्तर्गते)	१४२
६९.	ब्रह्माकृत श्री रामस्तुति (श्रीरामचरितमानस बालकाण्डान्तर्गते)	१४३
७०.	ब्रह्माकृत श्रीराम स्तुति (श्रीरामचरितमानस अरण्यकाण्डान्तर्गते)	१४४
७१.	अत्रि मुनि द्वारा स्तुति (श्रीरामचरितमानसान्तर्गते)	१४५
७२.	अहिल्याकृत श्रीराम स्तुति (श्रीरामचरितमानसान्तर्गते)	१४७
७३.	जटायु द्वारा श्रीराम स्तुति (श्रीरामचरितमानसान्तर्गते)	१४८
७४.	वेदकृत श्रीरामस्तुति (श्रीरामचरितमानसान्तर्गते)	१४९
७५.	श्रीराघवेन्द्रप्रार्थना	१५०
७६.	श्री हनुमान स्तवन स्तोत्र	१५२
७७.	श्री बजरंग बाण	१५३
७८.	संकटमोचन हनुमानाष्टक	१५५
७९.	श्री हनुमत्स्तोत्रं विभीषणकृतम् (सुदर्शनसंहितान्तर्गते)	१५७

८०.	आदित्यहृदयस्तोत्रम् पद्मपुराणान्तर्गतम्	१५८
८१.	‘आदित्यहृदय स्तोत्र’ (वाल्मीकिरामायणान्तर्गते)	१६१
८२.	सूर्यस्तोत्रम्	१६५
८३.	सूर्यार्थर्वशीर्षम् (सूर्यार्थर्वशीर्षम्)	१६६
८४.	श्रीगुरुवन्दनम्	१६८
८५.	देवीकवचम्	१६९
८६.	भवान्यष्टकम् (भवानी अष्टकम्)	१७५
८७.	दुर्गासूक्तम्	१७६
८८.	देव्यपराधक्षमापनस्तोत्रम्	१७७
८९.	नवदुर्गास्तोत्रम्	१७९
९०.	अर्गलास्तोत्रम्	१८०
९१.	कीलकस्तोत्रम्	१८३
९२.	वेदोक्तरात्रिसूक्त (ऋग्वेद)	१८५
९३.	तन्त्रोक्तं रात्रिसूक्तम्	१८६
९४.	तन्त्रोक्तं देवीसूक्तम्	१८७
९५.	श्रीदेव्यथर्वशीर्षं अथवा देव्युपनिषत्	१९०
९६.	महिषासुरमर्दिनीस्तोत्रम्	१९४
९७.	अथ महालक्ष्म्यष्टकम् ।	१९८
९८.	श्रीकनकधारास्तोत्रम्	१९९
९९.	श्रीसूक्तम् (ऋग्वेद)	२०१

१००. गौरीदशकम्	२०४
१०१. वेदकृत देवीस्तुतिः	२०५
१०२. जानकीकृत गिरिजा स्तुति	२०६
१०३. अष्टलक्ष्मीस्तोत्रम्	२०७
१०४. सिद्धिलक्ष्मीस्तोत्रम्	२१०
१०५. श्रीलक्ष्मीकवचम् तन्त्रोक्त	२१२
१०६. श्रीसरस्वतीध्यानम्	२१४
१०७. सरस्वती देवी स्तोत्रम्	२१५
१०८. श्रीसरस्वतीस्तोत्रं अगस्त्यमुनिप्रोक्तम्	२१७
१०९. श्रीसरस्वतीस्तोत्रं अथवा वाणीस्तवनं याज्ञवल्क्योक्त	२१९
११०. सरस्वतीद्वादशनामस्तोत्रम्	२२३
१११. श्री सरस्वत्यष्टकम्	२२३
११२. श्रीसरस्वत्यष्टकम्	२२४
११३. राधाष्टकम्	२२५
११४. श्रीराधाकृपाकटाक्षस्तवराजः	२२७
११५. राधापरीहारस्तोत्रम्	२२९
११६. राधाविभूतिस्तोत्रम्	२३०
११७. तुलसीस्तोत्रम् २	२३३
११८. तुलसीस्तुतिः	२३४
११९. श्रीसीताकृपाकटाक्षस्तोत्रम्	२३५

१२०.	श्रीसीतापञ्चायतन स्तोत्रम्	२३७
१२१.	श्रीसीताष्टाक्षरस्तोत्रम् (वसिष्ठसंहितान्तर्गतम्)	२३८
१२२.	हनुमत्कृतं सीतास्तोत्रम्	२४०
१२३.	शीतलाष्टकम्	२४१
१२४.	अन्नपूर्णास्तोत्रम्	२४३
१२५.	शिवप्रोक्ता अन्नपूर्णास्तुतिः (शिवरहस्यान्तर्गते उग्राख्ये)	२४४

श्री संकटनाशनगणेशस्तोत्रम्

नारद उवाच

प्रणम्य शिरसा देवं गौरीपुत्रं विनायकम् । भक्तावासं स्मरेन्नित्यमायुःकामार्थसिद्धये ॥१॥

प्रथमं वक्रतुण्डं च एकदन्तं द्वितीयकम् । तृतीयं कृष्णपिङ्गाक्षं गजवक्त्रं चतुर्थकम् ॥२॥

लम्बोदरं पञ्चमं च षष्ठं विकटमेव च । सप्तमं विघ्नराजेन्द्रं धूम्रवर्णं तथाष्टमम् ॥३॥

नवमं भालचन्द्रं च दशमं तु विनायकम् । एकादशं गणपतिं द्वादशं तु गजाननम् ॥४॥

द्वादशैतानि नामानि त्रिसंध्यं यः पठेन्नरः । न च विघ्नभयं तस्य सर्वसिद्धिकरं प्रभो ॥५॥

विद्यार्थी लभते विद्यां धनार्थी लभते धनम् ।

पुत्रार्थी लभते पुत्रान् मोक्षार्थी लभते गतिम् ॥६॥

जपेद्गणपतिस्तोत्रं षड्विंशसैः फलं लभेत् ।

संवत्सरेण सिद्धिं च लभते नात्र संशयः ॥७॥

अष्टभ्यो ब्राह्मणेभ्यश्च लिखित्वा यः समर्पयेत् ।

तस्य विद्या भवेत् सर्वा गणेशस्य प्रसादतः ॥८॥

॥ इति श्री नारदपुराणं संकटनाशनं महागणपति स्तोत्रम् संपूर्णम् ॥

ॐ * ॐ * ॐ * ॐ * ॐ

श्री गणपत्यर्थवशीर्षम् स्तोत्रम्

ॐ भद्रं कर्णेभिः शृणुयामदेवाः भद्रं पश्येमाक्षभिर्यजत्राः ।

स्थिरैरङ्गैस्तुष्टुवाꣳ सस्तनूभिः व्यशेम देवहितं यदायुः ॥

स्वस्ति न इन्द्रो वृद्धश्रवाः स्वस्ति नः पूषा विश्ववेदाः ।

स्वस्ति नस्तार्क्ष्यो अरिष्टनेमिः स्वस्ति नो बृहस्पतिर्दधातु ॥

ॐ शान्तिः!!!शान्तिः !!शान्तिः !

हरिः ॐ नमस्ते गणपतये । त्वमेव प्रत्यक्षं तत्त्वमसि ।

त्वमेव केवलं कर्तासि । त्वमेव केवलं धर्तासि ।

त्वमेव केवलं हर्तासि । त्वमेव सर्वं खल्विदं ब्रह्मासि । त्वं साक्षादात्मासि नित्यम् ॥१॥

ऋतं वच्मि । सत्यं वच्मि ॥२॥

अव त्वं माम् । अव वक्तारम् । अव श्रोतारम् । अव दातारम् । अव धातारम् ।

अवानूचानमव शिष्यम् । अव पश्चात्तात् । अव पुरस्तात् । अवोत्तरात्तात् । अव दक्षिणात्तात् । अव चोर्ध्वात्तात् । अवाधरात्तात् । सर्वतो मां पाहि पाहि समन्तात् ॥३॥

त्वं वाङ्मयस्त्वं चिन्मयः । त्वमानन्दमयस्त्वं ब्रह्ममयः । त्वं सच्चिदानन्दाद्वितीयोऽसि ।

त्वं प्रत्यक्षं ब्रह्मासि । त्वं ज्ञानमयो विज्ञानमयोऽसि ॥४॥

सर्वं जगदिदं त्वत्तो जायते । सर्वं जगदिदं त्वत्तस्तिष्ठति ।

सर्वं जगदिदं त्वयि लयमेष्यति । सर्वं जगदिदं त्वयि प्रत्येति ।

त्वं भूमिरापोऽनलोऽनिलो नभः । त्वं चत्वारि वाक्पदानि ॥५॥

त्वं गुणत्रयातीतः । त्वं अवस्थात्रयातीतः । त्वं देहत्रयातीतः । त्वं कालत्रयातीतः ।

त्वं मूलाधारस्थितोऽसि नित्यम् । त्वं शक्तित्रयात्मकः । त्वां योगिनो ध्यायन्ति नित्यम् ।

त्वं ब्रह्मा त्वं विष्णुस्त्वं रुद्रस्त्वमिन्द्रस्त्वमग्निस्त्वं वायुस्त्वं सूर्यस्त्वं चन्द्रमास्त्वं ब्रह्म

भूर्भुवः स्वरोम् ॥६॥

॥गणेश मंत्र ॥

गणादिं पूर्वमुच्चार्य वर्णादिंस्तदनन्तरम् । अनुस्वारः परतरः । अर्धेन्दुलसितम् ।
तारेण ऋद्धम् । एतत्तव मनुस्वरूपम् । गकारः पूर्वरूपम् । अकारो मध्यमरूपम् ।
अनुस्वारश्चान्त्यरूपम् । बिन्दुरुत्तररूपम् नादः सन्धानम् । संहिता सन्धिः ।

सैषा गणेशविद्या । गणक ऋषिः । निचृद्वायत्री छन्दः ।

श्रीमहागणपतिर्देवता । ॐ गं गणपतये नमः ॥७॥

॥गणेश गयत्री ॥

एकदन्ताय विद्महे । वक्रतुण्डाय धीमहि । तन्नो दन्तिः प्रचोदयात् ॥८॥

॥गणेश रूप ॥

एकदन्तं चतुर्हस्तं पाशमङ्कुशधारिणम् । रदं च वरदं हस्तैर्बिभ्राणं मूषकध्वजम् ॥
रक्तं लम्बोदरं शूर्पकर्णकं रक्तवाससम् । रक्तगन्धानुलिप्ताङ्गं रक्तपुष्पैः सुपूजितम् ॥
भक्तानुकम्पिनं देवं जगत्कारणमच्युतम् । आविर्भूतं च सृष्ट्यादौ प्रकृतेः पुरुषात्परम् ॥

एवं ध्यायति यो नित्यं स योगी योगिनां वरः ॥९॥

॥अष्टनाम गणपति ॥

नमो ब्रातपतये । नमो गणपतये नमः । नमः प्रमथपतये । नमस्तेऽस्तु
लम्बोदरायैकदन्ताय । विघ्नविनाशिने शिवसुताय श्रीवरदमूर्तये नमो नमः ॥१०॥

॥फलश्रुति ॥

एतदथर्वशीर्षं योऽधीते । स ब्रह्मभूयाय कल्पते । स सर्वविघ्नैर्न बाध्यते । स सर्वतः

सुखमेधते । स पञ्चमहापापात् प्रमुच्यते । सायमधीयानो दिवसकृतं पापं नाशयति ।

प्रातरधीयानो रात्रिकृतं पापं नाशयति । सायं प्रातः प्रयुञ्जानः पापोऽपापो भवति ।

धर्मार्थकाममोक्षं च विन्दति । इदमथर्वशीर्षमशिष्याय न देयम् । यो यदि मोहाद् दास्यति ।

स पापीयान् भवति । सहस्रावर्तनाद्यं यं काममधीते । तं तमनेन साधयेत् ॥११॥

अनेन गणपतिमभिषिञ्चति । स वाग्मी भवति । चतुर्थ्यामनश्नन् जपति । स विद्यावान्

भवति । इत्यथर्वणवाक्यम् । ब्रह्माद्याचरणं विद्यान् बिभेति कदाचनेति ॥१२॥

यो दूर्वाङ्कुरैर्यजति स वैश्रवणोपमो भवति । यो लाजैर्यजति । स यशवान् भवति । स

मेधावान् भवति । यो मोदकसहस्रेण यजति स वाञ्छितफलमवाप्नोति । यः साज्य

समिद्धिर्यजति । स सर्वं लभते स सर्वं लभते ॥१३॥

अष्टौ ब्राह्मणान् सम्यग् ग्राहयित्वा सूर्यवर्चस्वी भवति । सूर्यग्रहे महानद्यां प्रतिमासन्निधौ वा

जप्त्वा सिद्धमन्त्रो भवति । महाविघ्नात् प्रमुच्यते । महादोषात् प्रमुच्यते । महापापात्

प्रमुच्यते । महाप्रत्यवायात् प्रमुच्यते । स सर्वविद्भवति स सर्वविद्भवति । य एवं वेद ।

इत्युपनिषत् ॥१४॥

ॐ भद्रं कर्णेभिः शृणुयामदेवाः भद्रं पश्येमाक्षभिर्यजत्राः ।

स्थिरैरङ्गैस्तुष्टुवाꣳ सस्तनूभिः व्यशेम देवहितं यदायुः ॥

स्वस्ति न इन्द्रो वृद्धश्रवाः स्वस्ति नः पूषा विश्ववेदाः ।

स्वस्ति नस्तार्क्ष्यो अरिष्टनेमिः स्वस्ति नो बृहस्पतिर्दधातु ॥

ॐ शान्तिः !!! शान्तिः !! शान्तिः !

॥ इति श्रीगणपत्यथर्वशीर्ष समाप्तम् ॥

ॐ * ॐ * ॐ * ॐ * ॐ

गणेशाष्टकम् १

सर्वे उचुः ।

यतोऽनन्तशक्तेरनन्ताश्च जीवायतो निर्गुणादप्रमेया गुणास्ते ।
यतो भाति सर्वं त्रिधा भेदभिन्नंसदा तं गणेशं नमामो भजामः ॥१॥
यतश्चाविरासीज्जगत्सर्वमेतत्तथाऽब्जासनोविश्वगो विश्वगोप्ता ।
तथेन्द्रादयो देवसङ्घा मनुष्याःसदा तं गणेशं नमामो भजामः ॥२॥
यतो वह्निभानू भवो भूर्जलं चयतः सागराश्चन्द्रमा व्योम वायुः ।
यतः स्थावरा जङ्गमा वृक्षसङ्घासदा तं गणेशं नमामो भजामः ॥३॥
यतो दानवाः किन्नरा यक्षसङ्घायतश्चारणा वारणाः श्वपदाश्च ।
यतः पक्षिकीटा यतो वीरूधश्चसदा तं गणेशं नमामो भजामः ॥४॥
यतो बुद्धिरज्ञाननाशो मुमुक्षोर्यतःसम्पदो भक्तसन्तोषिकाः स्युः ।
यतो विघ्ननाशो यतः कार्यसिद्धिःसदा तं गणेशं नमामो भजामः ॥५॥
यतः पुत्रसम्पद्यतो वाञ्छितार्थोयतोऽभक्तविघ्नास्तथाऽनेकरूपाः ।
यतः शोकमोहौ यतः काम एवसदा तं गणेशं नमामो भजामः ॥६॥
यतोऽनन्तशक्तिः स शेषो बभूवधराधारणेऽनेकरूपे च शक्तः ।
यतोऽनेकधा स्वर्गलोका हि नानासदा तं गणेशं नमामो भजामः ॥७॥
यतो वेदवाचो विकुण्ठा मनोभिःसदा नेति नेतीति यत्ता गृणन्ति ।
परब्रह्मरूपं चिदानन्दभूतंसदा तं गणेशं नमामो भजामः ॥८॥

॥ फल श्रुति ॥

श्रीगणेश उवाच ।

पुनरूचे गणाधीशःस्तोत्रमेतत्पठेन्नरः । त्रिसन्ध्यं त्रिदिनं तस्यसर्वं कार्यं भविष्यति ॥९॥
 यो जपेदष्टदिवसंश्लोकाष्टकमिदं शुभम् । अष्टवारं चतुर्थ्यां तुसोऽष्टसिद्धिरवानमुयात् ॥१०॥
 यः पठेन्मासमात्रं तुदशवारं दिने दिने । स मोचयेद्वन्धगतंराजवध्यं न संशयः ॥११॥
 विद्याकामो लभेद्विद्यांपुत्रार्थी पुत्रमाप्नुयात् । वाञ्छितांल्लभतेसर्वानेकविंशतिवारतः ॥१२॥
 यो जपेत्परया भक्त्यागजाननपरो नरः । एवमुक्त्वा ततोदेवश्चान्तर्धानं गतः प्रभुः ॥१३॥

॥ इति श्रीगणेशपुराणे उपासनाखण्डे श्रीगणेशाष्टकं सम्पूर्णम् ॥

ॐ * ॐ * ॐ * ॐ *

श्री गणेशाष्टकम् २

अजं निर्मलं निर्गुणं ज्ञानरूपं निराकारसंसारसारं परेशम् ।
 जगन्मङ्गलं विश्ववन्धं पवित्रं प्रभुं सिद्धिदं तं गणेशं नमामि ॥ १ ॥
 प्रसन्नं सदा ब्रह्मरूपं तुरीयं सदैकाग्र्यं प्राणिनामेकमात्रम् ।
 परं नित्यमानन्दकन्दं निरीहं प्रभुं सिद्धिदं तं गणेशं नमामि ॥ २ ॥
 गुरुं ज्ञानिनां योगिनां तत्त्वरूपं तथा प्राणिनां विघ्ननाशं गणेशम् ।
 सदा मङ्गलं पार्वतीपुत्रमेकं प्रभुं सिद्धिदं तं गणेशं नमामि ॥ ३ ॥
 सदूर्वादलं कुङ्कुमं रक्तपुष्पं तथा चन्दनं सुन्दरं रक्तवस्त्रम् ।
 सदा धारकं ज्ञानमूर्तिं ह्यखण्डं प्रभुं सिद्धिदं तं गणेशं नमामि ॥ ४ ॥
 सुसौम्यं निजं निर्विकल्पं वरेण्यं सुज्ञानं सुखं सत्स्वरूपं सुगम्यम् ।
 सुसिद्धं मुनीशं महेशस्य पुत्रं प्रभुं सिद्धिदं तं गणेशं नमामि ॥ ५ ॥
 सदा ध्यायमाना गणेशञ्च देवाः तथा प्रार्थयन्तश्च वेदाः गणेशम् ।

गणेशाश्रये सन्ति जीवाः समस्ताः प्रभुं सिद्धिदं तं गणेशं नमामि ॥ ६ ॥

प्रभुं धर्मकामार्थं मोक्षप्रदं तं पुनः पुनः ज्ञानदं सर्वदं च ।

तथा साधकं सर्वकामप्रदञ्च प्रभुं सिद्धिदं तं गणेशं नमामि ॥ ७ ॥

अहं त्वां सदा प्रार्थये भो गणेश प्रसन्नो भवन् सर्वदा बुद्धिनाथ ।

परं दर्शनं मां ददातु ह्यनन्त प्रभुं सिद्धिदं तं गणेशं नमामि ॥ ८ ॥

फलश्रुति- प्रातःकाले शुचिर्भूत्वा ये पठन्ति नराः सदा ।

श्रीगणेशाष्टकं स्तोत्रं सुखदं मोक्षदं भवेत् ॥ ९ ॥

इति गायत्रीस्वरूप ब्रह्मचारीविरचितं श्रीगणेशाष्टकं सम्पूर्णम् ॥

ॐ * ॐ * ॐ * ॐ * ॐ

श्री गणेशपंचरत्न स्तोत्र

मुदा करात्त मोदकं सदा विमुक्ति साधकम् कलाधरावतंसकं विलासलोक रक्षकम् ।

अनायकैक नायकं विनाशितेभ दैत्यकम् नताशुभाशु नाशकं नमामि तं विनायकम् ॥१॥

नतेतराति भीकरं नवोदितार्क भास्वरम् नमत्सुरारि निर्जरं नताधिकापदुद्धरम् ।

सुरेश्वरं निधीश्वरं गजेश्वरं गणेश्वरं महेश्वरं तमाश्रये परात्परं निरन्तरम् ॥२॥

समस्त लोक शङ्करं निरस्त दैत्यकुंजरं दरेतरोदरं वरं वरेभ वक्रमक्षरम् ।

कृपाकरं क्षमाकरं मुदाकरं यशस्करं मनस्करं नमस्कृतां नमस्करोमि भास्वरम् ॥३॥

अकिंचनार्ति मार्जनं चिरन्तनोक्ति भाजनं पुरारि पूर्व नन्दनं सुरारि गर्व चर्वणम् ।

प्रपञ्च नाश भीषणं धनंजयादि भूषणं कपोल दानवारणं भजे पुराण वारणम् ॥४॥

नितान्त कान्त दन्त कान्ति मन्त कान्ति

कात्मजं अचिन्त्य रूपमन्त हीन मन्तराय कृन्तनम् ।

हृदन्तरे निरन्तरं वसन्तमेव योगिनां

तमेकदन्तमेव तं विचिन्तयामि सन्ततम् ॥५॥

फलश्रुति

महागणे शपंचरत्नमादरेण योऽन्वहं प्रजल्पति प्रभातके हृदि स्मरन् गणेश्वरम् ।

अरोगतां अदोषतां सुसाहितीं सुपुत्रतां समीहितायु रष्टभूति मभ्युपैति सोऽचिरात् ॥६॥

इति श्री मदच्छंकराचार्य विरचितं श्री महागणेश पञ्चरत्नं संपूर्णम् ॥

ॐ * ॐ * ॐ * ॐ * ॐ

श्री रुद्राष्टकम्

नमामीशमीशान निर्वाणरूपं । विभुं व्यापकं ब्रह्म वेदंस्वरूपं ॥

निजं निर्गुणं निर्विकल्पं निरीहं । चिदाकाशमाकशवासं भजेहं ॥१॥

निराकारमोकारमूलं तुरीयं । गिरा ग्यान गोतीतमीशं गिरीशं ॥

करालं महाकाल कालं कृपालं । गुणागार संसारपारं नतोहमं ॥२॥

तुशाराद्रि संकाश गौरं गभीरं । मनोभूत कोटि प्रभा श्री शरीरं ॥

स्फुरन्मौलि कल्लोलिनी चारु गंगा । लसद्भालबालेन्दु कंठे भुजंगा ॥३॥

चलत्कुण्डलं भ्रू सुनेत्रं विशालं । प्रसन्नाननं नीलकण्ठं दयालं ॥

मृगाधीशचर्माम्बरं मुण्डमालं । प्रियं शंकरं सर्वनाथं भजामि ॥४॥

प्रचंडं प्रकृष्टं प्रगल्भं परेशं । अखंडं अजं भानुकोटिप्रकाशं ॥

त्रयः शूल निर्मूलनं शूलपाणिं । भजेऽहं भवानीपतिं भावगम्यं ॥५॥

कलातीत कल्याण कल्पान्तकारी । सदा सज्जनानन्ददाता पुरारी ॥
 चिदानन्द संदोह मोहपहारी । प्रसीद प्रसीद प्रभो मन्मथारी ॥६॥
 न यावद् उमानाथ पादारविन्दं । भजंतीह लोके परे वा नाराणां ॥
 न तावत्सुखं शान्ति सन्तापनाशं । प्रसीद प्रभो सर्वभूताधिवासं ॥७॥
 न जानामि योगं जपं नैव पूजां । नतोऽहं सदा सर्वदा शंभु तुभ्यं ॥
 जरा जन्म दुःखौघ तातप्यमानं । प्रभो पाहि आपन्नमामीश शंभो ॥८॥

श्लोक- रूद्राष्टकमिदं प्रोक्तं विप्रेण हरतोषये ।

ये पठन्ति नरा भक्त्या तेषां शम्भुः प्रसीदति ॥

ॐ * ॐ * ॐ * ॐ * ॐ

श्रीलिङ्गाष्टकम्

ब्रह्ममुरारिसुरार्चितलिंगं निर्मलभासितशोभित लिंगम् ।
 जन्मजदुःखविनाशकलिंगं तत्प्रणमामि सदाशिवलिंगम् ॥१॥
 देवमुनिप्रवरार्चितलिंगं कामदहं करुणाकरलिंगम् ।
 रावणदर्पविनाशन लिंगं तत्प्रणमामि सदाशिवलिंगम् ॥२॥
 सर्वसुगंधिसुलेपितलिंगं बुद्धिविवर्धनकारणलिंगम् ।
 सिद्धसुरासुरवन्दितलिंगं तत्प्रणमामि सदाशिवलिंगम् ॥३॥
 कनकमहामणिभूषितलिंगं फणिपतिवेष्टितशोभितलिंगम् ।
 दक्षसुयज्ञविनाशनलिंगं तत्प्रणमामि सदाशिवलिंगम् ॥४॥
 कुंकुमचन्दनलेपितलिंगं पङ्कजहारसुशोभितलिंगम् ।

संचितपापविनाशन लिंगं तत्प्रणमामि सदाशिवलिंगम् ॥५॥

देवगणार्चितसेवितलिंगं भावैर्भक्तिभिरेव च लिंगम् ।

दिनकरकोटिप्रभाकरलिंगं तत्प्रणमामि सदाशिवलिंगम् ॥६॥

अष्टदलोपरिवेष्टित लिंगं सर्वसमुद्भवकारणलिंगम् ।

अष्टदरिद्रविनाशनलिंगं तत्प्रणमामि सदाशिवलिंगम् ॥७॥

सुरगुरुसुरवरपूजितलिंगं सुरवनपुष्पसदार्चितलिंगम् ।

परात्परं परमात्मकलिंगं तत्प्रणमामि सदाशिवलिंगम् ॥८॥

लिंगाष्टकमिदं पुण्यं यः पठेच्छिवसन्निधौ ।

शिवलोकमवाप्नोति शिवेन सह मोदते ॥९॥

इति श्रीलिंगाष्टकस्तोत्रं संपूर्णम् ॥

ॐ * ॐ * ॐ * ॐ * ॐ

श्री शिव पञ्चाक्षरस्तोत्रम्

नागेन्द्रहाराय त्रिलोचनाय भस्माङ्गरागाय महेश्वराय ।

नित्याय शुद्धाय दिगम्बराय तस्मै नकाराय नमः शिवाय ॥ १ ॥

मन्दाकिनीसलिलचन्दनचर्चिताय, नन्दीश्वरप्रमथनाथमहेश्वराय ।

मन्दारपुष्पबहुपुष्पसुपूजिताय तस्मै मकाराय नमः शिवाय ॥ २ ॥

शिवाय गौरीवदनाब्जवृन्द सूर्याय दक्षाध्वरनाशकाय ।

श्रीनीलकण्ठाय वृषध्वजाय, तस्मै शिकाराय नमः शिवाय ॥ ३ ॥

वसिष्ठकुम्भोद्भवगौतमार्य मुनीन्द्रदेवार्चितशेखराय ।

चन्द्रार्कवैश्वानरलोचनाय तस्मै वकाराय नमः शिवाय ॥४॥

यक्षस्वरूपाय जटाधराय, पिनाकहस्ताय सनातनाय ।

दिव्याय देवाय दिगम्बराय, तस्मै यकाराय नमः शिवाय ॥ ५ ॥

पञ्चाक्षरमिदं पुण्यं यपठेच्छिवसन्निधौ ।

शिवलोकमवाप्नोति शिवेन सह मोदते ॥६॥

॥ इति श्रीमच्छङ्कराचार्यविरचितं श्रीशिव पञ्चाक्षरस्तोत्रं सम्पूर्णम् ॥

ॐ * ॐ * ॐ * ॐ * ॐ

श्रीशिवषडक्षरस्तोत्रम्

ॐकारं बिंदुसंयुक्तं नित्यं ध्यायन्ति योगिनः ।

कामदं मोक्षदं चैव ॐकाराय नमो नमः ॥ १ ॥

नमन्ति ऋषयो देवा नमन्त्यप्सरसां गणाः ।

नरा नमन्ति देवेशं नकाराय नमो नमः ॥ २ ॥

महादेवं महात्मानं महाध्यानं परायणम् ।

महापापहरं देवं मकाराय नमो नमः ॥ ३ ॥

शिवं शांतं जगन्नाथं लोकानुग्रहकारकम् ।

शिवमेकपदं नित्यं शिकाराय नमो नमः ॥ ४ ॥

वाहनं वृषभो यस्य वासुकिः कंठभूषणम् ।

वामे शक्तिधरं वेदं वकाराय नमो नमः ॥ ५ ॥

यत्र यत्र स्थितो देवः सर्वव्यापी महेश्वरः ।

यो गुरुः सर्वदेवानां यकाराय नमो नमः ॥ ६ ॥

षडक्षरमिदं स्तोत्रं यः पठेच्छिवसंनिधौ ।

शिवलोकमवाप्नोति शिवेन सह मोदते ॥ ७ ॥

॥ इति श्री रुद्रयामले उमामहेश्वरसंवादे षडक्षरस्तोत्रं सम्पूर्णम् ॥

ॐ * ॐ * ॐ * ॐ * ॐ

श्री शिवतांडव स्तोत्रम्

जटाटवीगलज्जलप्रवाहपावितस्थले गलेऽवलम्ब्य लम्बितां भुजङ्गतुङ्गमालिकाम् ।

डमड्डमड्डमड्डमन्निनादवड्डमर्वयं चकार चण्डताण्डवं तनोतु नः शिवः शिवम् ॥१॥

जटाकटाहसम्भ्रमभ्रमन्निलिम्पनिर्झरी विलोलवीचिवल्लरीविराजमानमूर्धनि ।

धगद्धगद्धगज्जलललाटपट्टपावके किशोरचन्द्रशेखरे रतिः प्रतिक्षणं मम ॥२॥

धराधरेन्द्रनन्दिनीविलासबन्धुबन्धुर स्फुरद्दिगन्तसन्ततिप्रमोदमानमानसे ।

कृपाकटाक्षधोरणीनिरुद्धदुर्धरापदि क्वचिद्दिगम्बरे मनो विनोदमेतु वस्तुनि ॥३॥

जटाभुजङ्गपिङ्गलस्फुरत्फणामणिप्रभा कदम्बकुङ्कुमद्रवप्रलिसदिग्वधूसुखे ।

मदान्धसिन्धुरस्फुरत्त्वगुत्तरीयमेदुरे मनो विनोदमद्भुतं बिभर्तु भूतभर्तारि ॥४॥

सहस्रलोचनप्रभृत्यशेषलेखशेखर प्रसूनधूलिधोरणी विधूसराङ्घ्रिपीठभूः ।

भुजङ्गराजमालया निबद्धजाटजूटकःश्रियै चिराय जायतां चकोरबन्धुशेखरः ॥५॥

ललाटचत्वरज्ज्वलद्गनञ्जयस्फुलिङ्गभा निपीतपञ्चसायकं नमन्निलिम्पनायकम् ।

सुधामयूखलेखया विराजमानशेखरं महाकपालिसम्पदेशिरोजटालमस्तु नः ॥६॥

करालभालपट्टिकाधगद्धगद्धगज्ज्वलद् धनञ्जयाहुतीकृतप्रचण्डपञ्चसायके ।
धराधरेन्द्रनन्दिनीकुचाग्रचित्रपत्रक प्रकल्पनैकशिल्पिनि त्रिलोचने रतिर्मम ॥७॥
नवीनमेघमण्डली निरुद्धदुर्धरस्फुरत् कुहूनिशीथिनीतमः प्रबन्धबद्धकन्धरः ।
निलिम्पनिर्झरीधरस्तनोतु कृत्तिसिन्धुरः कलानिधानबन्धुरः श्रियं जगद्गुरंधरः ॥८॥

प्रफुल्लनीलपङ्कजप्रपञ्चकालिमप्रभा वलम्बिकण्ठकन्दलीरुचिप्रबद्धकन्धरम् ।

स्मरच्छिदं पुरच्छिदं भवच्छिदं मखच्छिदं

गजच्छिदान्धकच्छिदं तमन्तकच्छिदं भजे ॥९॥

अखर्वसर्वमङ्गलाकलाकदम्बमञ्जरी रसप्रवाहमाधुरीविजृम्भणामधुव्रतम् ।

स्मरान्तकं पुरान्तकं भवान्तकं मखान्तकं

गजान्तकान्धकान्तकं तमन्तकान्तकं भजे ॥१०॥

जयत्वदभ्रविभ्रमभ्रमद्भुजङ्गमश्वसद् विनिर्गमत्क्रमस्फुरत्करालभालहव्यवाट् ।

धिमिद्धिमिद्धिमिध्वनन्मृदङ्गतुङ्गमङ्गल ध्वनिक्रमप्रवर्तितप्रचण्डताण्डवः शिवः ॥११॥

दृषद्विचित्रतल्पयोर्भुजङ्गमौक्तिकस्रजोर् गरिष्ठरत्नलोष्ठयोः सुहृद्विपक्षपक्षयोः ।

तृणारविन्दचक्षुषोः प्रजामहीमहेन्द्रयोः समप्रवृत्तिकः कदा सदाशिवं भजाम्यहम् ॥१२॥

कदा निलिम्पनिर्झरीनिकुञ्जकोटरे वसन् विमुक्तदुर्मतिः सदा शिरःस्थमञ्जलिं वहन् ।

विलोललोललोचनो ललामभाललग्नकः शिवेति मन्त्रमुच्चरन्कदा सुखी भवाम्यहम् ॥१३॥

इमं हि नित्यमेवमुक्तमुत्तमोत्तमं स्तवं पठन्स्मरन्ब्रुवन्नरो विशुद्धिमेतिसंततम् ।

हरे गुरौ सुभक्तिमाशु याति नान्यथा गतिं

विमोहनं हि देहिनां सुशङ्करस्य चिन्तनम् ॥१४॥

पूजावसानसमये दशवक्रगीतं यःशम्भुपूजनपरं पठति प्रदोषे ।
 तस्य स्थिरां रथगजेन्द्रतुरङ्गयुक्तां लक्ष्मीं सदैव सुमुखीं प्रददाति शम्भुः ॥१५॥
 इति रावणकृतं श्रीशिवताण्डवस्तोत्रं सम्पूर्णम्
 ॐ * ॐ * ॐ * ॐ * ॐ

श्रीनिर्वाणषटकम् (आत्मषटकम्)

मनोबुद्ध्यहंकारचित्तानि नाहम् न च श्रोत्र जिह्वे न च घ्राण नेत्रे ।
 न च व्योम भूमिर्न तेजो न वायुः चिदानन्द रूपः शिवोऽहम् शिवोऽहम् ॥१॥
 न च प्राण संज्ञो न वै पञ्चवायुः न वा सप्तधातुर्न वा पञ्चकोशः ।
 न वाक्पाणिपादौ न चोपस्थपायू चिदानन्द रूपःशिवोऽहम् शिवोऽहम् ॥२॥
 न मे द्वेष रागौ न मे लोभ मोहौ मदो नैव मे नैव मात्सर्य भावः ।
 न धर्मो न चार्थो न कामो ना मोक्षः चिदानन्द रूपः शिवोऽहम् शिवोऽहम् ॥३॥
 न पुण्यं न पापं न सौख्यं न दुःखम् न मन्त्रो न तीर्थं न वेदार् न यज्ञाः ।
 अहं भोजनं नैव भोज्यं न भोक्ता चिदानन्द रूपःशिवोऽहम् शिवोऽहम् ॥४॥
 न मे मृत्यु शंका न मे जातिभेदःपिता नैव मे नैव माता न जन्मः ।
 न बन्धुर्न मित्रं गुरुर्नैव शिष्यः चिदानन्द रूपः शिवोऽहम् शिवोऽहम् ॥५॥
 अहं निर्विकल्पो निराकार रूपो विभुत्वाच्च सर्वत्र सर्वेन्द्रियाणाम् ।
 न चासंगतं नैव मुक्तिर्न मेयः चिदानन्द रूपः शिवोऽहम् शिवोऽहम् ॥६॥
 इति श्रीमच्छङ्कराचार्यविरचितं श्रीनिर्वाणषटकं सम्पूर्णम्

ॐ * ॐ * ॐ * ॐ * ॐ

श्रीशिवाष्टकं १

प्रभुं प्राणनाथं विभुं विश्वनाथं जगन्नाथनाथं सदानन्दभाजम् ।
 भवद्भव्यभूतेश्वरं भूतनाथं शिवं शङ्करं शम्भुमीशानमीडे ॥ १ ॥
 गले रुण्डमालं तनौ सर्पजालं महाकालकालं गणेशाधिपालम् ।
 जटाजूटगङ्गोत्तरङ्गैर्विशालं शिवं शङ्करं शम्भुमीशानमीडे ॥ २ ॥
 सुदामाकरं मण्डनं मण्डयन्तं महामण्डलं भस्मभूषाधरं तम् ।
 अनादिह्यपारं महामोहहारं शिवं शङ्करं शम्भुमीशानमीडे ॥ ३ ॥
 वटाधोनिवासं महाट्टाट्टहासं महापापनाशं सदासुप्रकाशम् ।
 गिरीशं गणेशं महेशं सुरेशं शिवं शङ्करं शम्भुमीशानमीडे ॥ ४ ॥
 गिरिन्द्रात्मजासंग्रहीतार्धदेहं गिरौ संस्थितं सर्वदा सन्नगेहम् ।
 परब्रह्मब्रह्मादिभिर्वन्ध्यमानं शिवं शङ्करं शम्भुमीशानमीडे ॥ ५ ॥
 कपालं त्रिशूलं कराभ्यां दधानं पदाम्भोजनम्राय कामं ददानम् ।
 बलीवर्दयानं सुराणां प्रधानं शिवं शङ्करं शम्भुमीशानमीडे ॥ ६ ॥
 शरच्चन्द्रगात्रं गुणानन्द पात्रं त्रिनेत्रं पवित्रं धनेशस्य मित्रम् ।
 अपर्णाकलत्रं चरित्रं विचित्रं शिवं शङ्करं शम्भुमीशानमीडे ॥ ७ ॥
 हरं सर्पहारं चिता भूविहारं भवं वेदसारं सदा निर्विकारम् ।
 श्मशाने वसन्तं मनोजं दहन्तं शिवं शङ्करं शम्भुमीशानमीडे ॥ ८ ॥
 स्तवं यः प्रभाते नरः शूलपाणे पठेत् सर्वदा भर्गभावानुरक्तः ।
 स पुत्रं धनं धान्यमित्रं कलत्रं विचित्रं समासाद्य मोक्षं प्रयाति ॥ ९ ॥
 ॥ इति शिवाष्टकं सम्पूर्णम् ॥

श्रीशिवाष्टकम्

तस्मै नमः परमकारणकारणाय दीप्तोज्ज्वलज्वलितपिङ्गललोचनाय ।
 नागेन्द्रहारकृतकुण्डलभूषणाय ब्रह्मेन्द्रविष्णुवरदाय नमः शिवाय ॥ १ ॥

श्रीमत्प्रसन्नशशिपन्नगभूषणाय शैलेन्द्रजा वदन चुम्बितलोचनाय ।
 कैलासमन्दिरमहेन्द्रनिकेतनाय लोकत्रयार्तिहरणाय नमः शिवाय ॥ २ ॥

पद्मावदातमणिकुण्डलगोवृषाय कृष्णागरुप्रचुरचन्दनचर्चिताय ।
 भस्मानुषक्तविकचोत्पलमल्लिकाय नीलाब्जकण्ठसदृशाय नमः शिवाय ॥ ३ ॥

लम्बत्सपिङ्गल जटामुकुटोत्कटाय दंष्ट्राकरालविकटोत्कटभैरवाय ।
 व्याघ्राजिनाम्बरधराय मनोहराय त्रैलोक्यनाथ नमिताय नमः शिवाय ॥ ४ ॥

दक्षप्रजापतिमहामखनाशनाय क्षिप्रं महात्रिपुरदानवघातनाय ।
 ब्रह्मोर्जितोर्ध्वगकरोटिनिकृन्तनाय योगाय योगनमिताय नमः शिवाय ॥ ५ ॥

संसारसृष्टिघटनापरिवर्तनाय रक्षः पिशाचगणसिद्धसमाकुलाय ।
 सिद्धोदगग्रह गणेन्द्रनिषेविताय शार्दूल चर्मवसनाय नमः शिवाय ॥ ६ ॥

भस्माङ्गरागकृतरूपमनोहराय सौम्यावदातवनमाश्रितमाश्रिताय ।
 गौरीकटाक्षनयनार्ध निरीक्षणाय गोक्षीरधारधवलाय नमः शिवाय ॥ ७ ॥

आदित्यसोमवरुणानिलसेविताय यज्ञाग्निहोत्रवरधूमनिकेतनाय ।
 ऋक्सामवेदमुनिभिः स्तुतिसंयुताय गोपाय गोपनमिताय नमः शिवाय ॥ ८ ॥

शिवाष्टकमिदं पुण्यं यः पठेत् शिवसन्निधौ शिवलोकमवाप्नोति शिवेन सह मोदते ॥

॥इति श्रीशंकराचार्यकृतं शिवाष्टकं सम्पूर्णम् ॥

ॐ * ॐ * ॐ * ॐ * ॐ

श्री शिवमहिम्नस्तोत्रम्

पुष्पदंत उवाच

महिम्नः पारन्ते परमविदुषो यद्यसदृशी ।
 स्तुतिर्ब्रह्मादीनामपि तदवसन्नास्त्वयि गिरः ॥
 अथावाच्यः सर्वः स्वमतिपरिमाणावधि गृणन् ।
 ममाप्येष स्तोत्रे हर निरपवादः परिकरः ॥१॥
 अतीतः पन्थानं तव च महिमा वाङ्मनसयोः ।
 रतदव्यावृत्त्या यं चकितमभिधत्ते श्रुतिरपि ॥
 स कस्य स्तोतव्यः कतिविधिगुणः कस्य विषयः ।
 पदे त्वर्वाचीने पतति न मनः कस्य न वचः ॥२॥
 मधुस्फीता वाचः परमममृतं निर्मितवतः ।
 स्तवब्रह्मन्किवागपि सुरगुरोर्विस्मय पदम् ॥
 मम त्वेतां वाणों गुणकथनपुण्येन भवतः ।
 पुनामीत्यर्थेऽस्मिन् पुरमथनबुद्धिर्व्यवसिता ॥३॥
 तवैश्वर्यं तत्तज्जगदुदयरक्षा प्रलयकृत् ।
 त्रयीवस्तुव्यस्तं तिसृषु गुणभिन्नासुतनुषु ॥
 अभव्यानामस्मिन्वरद रमणीयामरमणीम् ।
 विहन्तु व्याक्रोशीं विदधत इहैके जडधियः ॥४॥
 किमीहः किङ्कायः स खलु किमुपायस्त्रिभुवनम् ।

किमाधारो धाता सृजति किमुपादान इति च ॥
 अतक्यैश्वर्ये त्वय्यनवसरदुःस्थो हतधियः ।
 कुतर्कोऽयं कांश्चिन्मुखरयति मोहाय जगतः ॥५॥
 अजन्मानो लोकाः किमवयववन्तोऽपि जगतां ।
 मधिष्ठातारं किं भवविधिरनादृत्य भवति ॥
 अनीशो वा कुर्याद्भुवनजनने कः परिकरो ।
 यतोमन्दास्त्वां प्रत्यमरवर संशेरत इमे ॥६॥
 त्रयी सांख्यं योगः पशुपतिमतं वैष्णवमिति ।
 प्रभिन्न प्रस्थाने परमिदमदः पथ्यमिति च ॥
 रुचीनां वैचित्र्यादजुकुटिलनानापथजुषां ।
 नृमाणेको गम्यस्त्वमसि पयसामर्णव इव ॥७॥
 महोक्षः खट्वांग म्परशुरजिनं भस्म फणिनः ।
 कपालंचेतीयत्तव वरद तन्त्रोपकरणम् ॥
 सुरास्तां तामृद्धिं दधति तु भवद्भू प्रणिहिताम् ।
 न हि स्वात्मारामं विषय मृगतृष्णा भ्रमयति ॥८॥
 ध्रुवं कश्चित्सर्वं सकलमपरस्त्वद्भवमिदम् ।
 परोधौव्याध्रौव्ये जगति गदति व्यस्तविषये ॥
 समस्तेऽप्येतस्मिन्पुरमथन तैविस्मित इव ।
 स्तुवज्जिह्वेमि त्वां न खलु ननु धृष्टा मुखरता ॥९॥
 तवैश्वर्यं यत्नाद्यदुपरिविरंचिर्हरिरधः ।

परिच्छेत्तु यातावनलमनलस्कन्धवपुषः ॥
 ततोभक्ति श्रद्धाभरगुरुगृणद्भ्यां गिरिश यत् ।
 स्तयं तस्थे ताभ्यां तव किमनुवृत्तिर्न फलति ॥१० ॥
 अयत्नादापाद्यत्रिभुवनमवैरव्यतिकरम् ।
 दशास्यो यद्वाहूनभृत रणकण्डूपरवशान् ॥
 शिरः पद्मश्रेणोरचितचरणाम्भोरु हबलेः ।
 स्थिरायास्त्वद्भक्तेस्त्रिपुरहर वियस्फूर्जितमिदम् ॥११ ॥
 अमुष्य त्वत्सेवा समधिगतसारं भुजवनम् ।
 बलकैलासेऽपि त्वदधिवसतौविक्रमयतः ॥
 अलभ्या पातालेऽप्यलसचलितांगु छशिरसि ।
 प्रतिष्ठा त्वय्यासीद् ध्रुवमुपचितो मुह्यति खलः ॥१२ ॥
 यदृद्धि सुत्राम्णो वरद! परमोच्चैरपि सती ।
 मधश्चक्र बाणः परिजनविधैयस्त्रिभुवनः ॥
 नतस्त्रिं तस्मिन्वरिवसिरित्वच्चरणयोः ।
 न कस्याप्युन्नत्यं भवति शिरसस्त्वय्यवनतिः ॥१३ ॥
 अकाण्डः ब्रह्माण्ड क्षयचकितदेवासुरकृपा ।
 विधेयस्याऽसीद्यस्त्रिनयन विषं संह तवतः ॥
 स कल्माषः कण्ठे तव न कुरुते न श्रियमहो ।
 विकारोऽपिश्लाघ्यो भुवनभयभगंव्यसनिनः ॥१४ ॥
 असिद्धार्था नैव क्वचिदपि सदेवासुरनरे ।

निवर्तन्ते नित्यं जगति जयिनो यस्य विशिखाः ॥

स पश्यन्नीश त्वामितरसुरसाधारणमभूत् ।

स्मरः स्मर्तव्यात्मा न हि वशिषु पथ्यः परिभवः ॥ १५ ॥

मही पादाघाताद्भजति सहसा संशयपदम् ।

पदं विष्णोर्भ्राम्यद्भुजपरिघरुग्णग्रहगणम् ॥

मुहुर्योदौस्थं यात्यनिभृतजटाताडिततटा ।

जगद्रक्षायै त्वं नटसि ननु वामैव विभुता ॥ १६ ॥

वियद्व्यापीतारागणगुणितफेनोद्गमरुचिः ।

प्रवाहो वारां यः पृषतलघुदृष्टः शिरसि ते ॥

जगद्बीपाकारं जलधिवलयं तेन कृतमिति ।

त्यनेनैवोन्नेयं धृतमहिमदिव्यं तव वपुः ॥ १७ ॥

रथः क्षोणी यन्ता शतधृतिनगेन्द्रो धनुरथा ।

रथांगेचन्द्राकौ रथचरणपाणिः शर इति ॥

दिधक्षोस्ते कोऽयं त्रिपुरतृणमाडम्बर विधिः ।

विधेयैः क्रीडन्त्यो न खलु परतन्त्राः प्रभुधियः ॥ १८ ॥

हरिस्ते साहस्र कमलबलिमाधाय पदयो ।

र्यदेकोने तस्मिन्निजमुदहर कमलम् ।

गतो भक्त्युद्रेकः परिणतिमसौ चक्रवपुषा ।

त्रयाणां रक्षायं त्रिपुरहर जागति जगताम् ॥ १९ ॥

ऋतौ सुप्ते जाग्रत्त्वमसि फलयोगे ऋतुमताम् ।

क्व कर्म प्रध्वस्तं फलतिपुरुषाराधनमृते ॥
 अतस्त्वां सम्प्रेक्ष्य क्रतुषु फलदानप्रतिभुवम् ।
 श्रुतौ श्रद्धां बद्धा दृढपरिकरः कर्मसु जनः ॥२०॥
 क्रियादक्षो दक्षः क्रतुपतिरधीशस्तनुभृतां ।
 सृवीणामात्विज्यं शरणद सदस्याः सुरगणाः ॥
 क्रतुन षस्त्वत्तः क्रतुफल विधानव्यसनिनो ।
 ध्रुवं कर्तुः श्रद्धाविधुरमभिचाराय हि मखाः ॥ २१ ॥
 प्रजानाथं नाथ प्रसभमभिकं स्त्वां दुहितरम् ।
 गतं रोहिद्भूतां रिरमयिषुमृष्यस्य वपुषा ॥
 धनुः पाणेर्यातं दिवमपि सपत्नाकृतममुम् ।
 त्रसन्तन्तेऽद्यापि त्यजति न मृगव्याधरभसः ॥२२॥
 स्वलावण्याशंसा धृतधनुषमह वाय तृणवत् ।
 पुरः प्लुष्टं दृष्ट्वापुरमथन पुष्पायुधमपि ॥
 यदिस्त्रैणं देवो यमनिरतदेहार्ध-घटनाद् ।
 अवैति त्वामद्धावत वरद मुग्धा युवतयः ॥२३॥
 श्मशानेष्वाक्रीडा स्मरहर पिशाचाः सहचराः ।
 चिताभस्मालेपः स्रगपि नृकरोटी-परिकरः ॥
 अमंगल्यं शीलं तव भवतु ना मैवमखिलम् ।
 तथापि स्मर्तृणां वरद परमं मंगलमसि ॥ २४ ॥
 मनः प्रत्यवित्त सविधमवधायात्तमरुतः ।

प्रहृष्यद्रोमाणः प्रमदसलिल्लोत्संगितदृशः ॥
 यदालोक्याह लावं हृद इव निमज्ज्यामृतमये ।
 यद्यत्यन्तस्तत्त्वं किमपि यमिनस्तत्किल भवान् ॥२५॥
 त्वमर्कस्त्वं सोमस्त्वमसि पवनस्त्वंहुतवह ।
 स्त्वमापरत्वं व्योमत्वमुधरणिरात्मा त्वमिति च ॥
 परिच्छिन्नामेवं त्वयि परिणता ब्रिभ्रतिगिरम् ।
 न विद्मस्तत्तत्त्वंवयमिह तु यत्त्वं न भवसि ॥२६॥
 त्रयीं तिस्रो वृत्तिस्त्रि भुवनमथोत्रीनपिसुरां ।
 नकाराद्यं वर्णैस्त्रिभिरभिदधतीर्णविकृतिः ॥
 तुरीयं ते धाम ध्वनिभिरवरुन्धानमणुभिः ।
 समस्तं व्यस्तं त्वां शरणद गृणात्योमिति पदम् ॥२७॥
 भवः शर्वो रुद्रः पशुपतिरथोग्रः सह मह्यं स्तथा ।
 भीमेशानाविति यदभिधानाष्टकमिदम् ॥
 अमुष्मिन्प्रत्येकं प्रविचरति देवः श्रुतिरपि ।
 प्रियायास्मैधाम्नेप्रणिहितनमस्योऽस्मि भवते ॥२८॥
 नमोनेदिष्ठाय प्रियदव दविष्ठाय च नमो ।
 नमः क्षोदिष्ठाय स्मरहर महिष्ठाय च नमः ॥
 नमो वर्षिष्ठाय त्रिनयन यविष्ठाय च नमो ।
 नमः सर्वस्मै ते तदिदमिति शर्वाय च नमः ॥२९॥
 बहुलरजसे विश्वोत्पत्तौ भवाय नमो नमः ।

प्रबलतम से तत्संहारे हराय नमो नमः ॥
 जनसुखकृते सत्त्वोद्विक्तौमृडाय नमो नमः ।
 प्रमहसि पदे निस्त्रैगुण्ये शिवाय नमो नमः ॥३०॥
 कृशपरिणतिचेतः क्लेशवशं क चेदम् ।
 क च तव गुणसीमोल्लङ्घिनीशश्ववृद्धिः ॥
 इति चकितममन्दीकृत्य मां भक्तिराधाद् ।
 वरद चरणयोस्ते वाक्य-पुष्पोपहारम् ॥३१॥
 असितगिरिसमं स्यात् कज्जलं सिन्धुपात्रे ।
 सुर-तरुवर-शाखा लेखनी पत्रमुर्वी ॥
 लिखति यदि गृहीत्वा शारदा सर्वकालं ।
 तदपि तव गुणानामीश पारं न याति ॥३२॥
 असुरसुरमुनीन्द्रं रचितस्येन्दुमौले ।
 ग्रंथित गुणमहिम्नो निर्गुणस्येश्वरस्य ।
 सकलगुणवरिष्ठः पुष्पदन्ताभिधानो ॥
 रुचिरमलघुवृत्तेः स्तोत्रमेतच्चकार ॥३३॥
 अहरहरनवद्य धूर्जटेः स्तोत्रमेतत् ।
 पठति परमभक्त्या शुद्धचित्तः पुमान्यः ॥
 स भवति शिवलोके रुद्रतुल्यस्तथाऽत्र ।
 प्रचुरतरधनायुः पुत्रवान्कीर्तिमांश्च ॥३४॥
 महेशान्नापरो देवो महिम्नो नापरा स्तुतिः ।

अघोरात्रापरो मन्त्रो नास्ति तत्त्वं गुरोः परम् ॥३५॥

दीक्षादानं तपस्तीर्थं ज्ञानं यागादिकाः क्रियाः ।

महिम्नस्तव पाठस्य कलां नार्हन्ति षोडशीम् ॥ ३६ ॥

कुसुमदशननामा सर्वगन्धर्वराजः ।

शशिधरवरमौलेर्देवदेवस्य दासः ॥

स खलु निजमहिम्नो भ्रष्ट एवास्य रोषात् ।

स्तवनमिदमकार्षीवृदिव्यदिव्यं महिम्नः ॥३७॥

सुरवरमुनिपूज्यं स्वर्गमोक्षैकहेतुम् ।

पठति यदि मनुष्यः प्राञ्जलिर्नान्यचेतः ॥

ग्रजति शिवसमीपं किन्नरैः स्तूयमानः ।

स्तवनमिदममोघं पुष्पदन्तप्रणीतम् ॥३८॥

आसमाप्त मिदं स्तोत्रं पुण्यं गन्धर्व-भाषितम् ।

अनौपम्यं मनोहारि सर्व मीश्वर वर्णनम् ॥३९॥

इत्येषा वाङ्मयी पूजा श्रीमच्छङ्कर-पादयोः ।

अर्पिता तेन देवेशः प्रीयतां मे सदाशिवः ॥४०॥

तव तत्त्वं न जानामि कीदृशोऽसि महेश्वर ।

यादृशोऽसि महादेव तादृशाय नमो नमः ॥४१॥

एककालं द्विकालं वा त्रिकालं यः पठेन्नरः ।

सर्वपाप-विनिर्मुक्तः शिवलोके महीयते ॥४२॥

श्री पुष्पदन्त-मुख-पङ्कज-निर्गतेन । स्तोत्रेण किल्बिष-हरेण हर-प्रियेण ॥
कण्ठस्थितेन पठितेन समाहिते । सुग्रीणितो भवति भूतपतिर्महेशः ॥४३॥

॥ इति श्री पुष्पदन्त विरचितं शिवमहिम्नः स्तोत्रं समाप्तम् ॥

ॐ * ॐ * ॐ * ॐ * ॐ

शिव अथर्वशीर्ष

ॐ भद्रं कर्णेभिः शृणुयाम देवा भद्रं पश्येमाक्षभिर्यजत्राः ।

स्थिरैरङ्गैस्तुष्टुवांसस्तनूभिर्व्यशेम देवहितं यदायुः ॥

स्वस्ति न इन्द्रो वृद्धश्रवाः स्वस्ति नः पूषा विश्ववेदाः ।

स्वस्ति नस्तार्क्ष्यो अरिष्टनेमिः स्वस्ति नो बृहस्पतिर्दधातु ॥

ॐ शान्तिः शान्तिः शान्तिः ॥

ॐ देवा ह वै स्वर्गं लोकमायंस्ते रुद्रमपृच्छन्को भवानिति । सोऽब्रवीदहमेकः प्रथममासं
वर्तामि च भविष्यामि च नान्यः कश्चिन्मतो व्यतिरिक्त इति । सोऽन्तरादन्तरं प्राविशत्
दिशश्चान्तरं प्राविशत् सोऽहं नित्यानित्यो व्यक्ताव्यक्तो ब्रह्माब्रह्माहं प्राञ्चः प्रत्यञ्चोऽहं
दक्षिणाञ्च उदञ्चोहं अधश्चोर्ध्वं चाहं दिशश्च प्रतिदिशश्चाहं पुमानपुमान् स्त्रियश्चाहं गायत्र्यहं
सावित्र्यहं त्रिष्टुब्जगत्यनुष्टुप् चाहं छन्दोऽहं गार्हपत्यो दक्षिणाग्निराहवनीयोऽहं सत्योऽहं गौरहं
गौर्यहमृगहं यजुरहं सामाहमथर्वाङ्गिरसोऽहं ज्येष्ठोऽहं श्रेष्ठोऽहं वरिष्ठोऽहमापोऽहं तेजोऽहं
गुह्योहं अरण्योऽहमक्षरमहं क्षरमहं पुष्करमहं पवित्रमहमुग्रं च मध्यं च बहिश्च
पुरस्ताज्ज्योतिरित्यहमेव सर्वेभ्यो मामेव स सर्वः समां यो मां वेद स सर्वान्देवान्वेद सर्वांश्च
वेदान् साङ्गानपि ब्रह्म ब्राह्मणैश्च गां गोभिर्ब्राह्मणान्ब्राह्मणेन हविर्हविषा आयुरायुषा सत्येन

सत्यं धर्मेण धर्मं तर्पयामि स्वेन तेजसा । ततो ह वै ते देवा रुद्रमपृच्छन् ते देवा
रुद्रमपश्यन् । ते देवा रुद्रमध्यायन् ततो देवा ऊर्ध्वबाहवो रुद्रं स्तुवन्ति ॥ १ ॥

ॐ यो वै रुद्रः स भगवान्यश्च ब्रह्मा तस्मै वै नमोनमः ॥ १ ॥

यो वै रुद्रः स भगवान् यश्च विष्णुस्तस्मै वै नमोनमः ॥ २ ॥

यो वै रुद्रः स भगवान्यश्च स्कन्दस्तस्मै वै नमोनमः ॥ ३ ॥

यो वै रुद्रः स भगवान्यश्चेन्द्रस्तस्मै वै नमोनमः ॥ ४ ॥

यो वै रुद्रः स भगवान्यश्चाग्निस्तस्मै वै नमोनमः ॥ ५ ॥

यो वै रुद्रः स भगवान्यश्च वायुस्तस्मै वै नमोनमः ॥ ६ ॥

यो वै रुद्रः स भगवान्यश्च सूर्यस्तस्मै वै नमोनमः ॥ ७ ॥

यो वै रुद्रः स भगवान्यश्च सोमस्तस्मै वै नमोनमः ॥ ८ ॥

यो वै रुद्रः स भगवान्ये चाष्टौ ग्रहास्तस्मै वै नमोनमः ॥ ९ ॥

यो वै रुद्रः स भगवान्ये चाष्टौ प्रतिग्रहास्तस्मै वै नमोनमः ॥ १० ॥

यो वै रुद्रः स भगवान्यश्च भूस्तस्मै वै नमोनमः ॥ ११ ॥

यो वै रुद्रः स भगवान्यश्च भुवस्तस्मै वै नमोनमः ॥ १२ ॥

यो वै रुद्रः स भगवान्यश्च स्वस्तस्मै वै नमोनमः ॥ १३ ॥

यो वै रुद्रः स भगवान्यश्च महस्तस्मै वै नमोनमः ॥ १४ ॥

यो वै रुद्रः स भगवान्या च पृथिवी तस्मै वै नमोनमः ॥ १५ ॥

यो वै रुद्रः स भगवान्यश्चान्तरिक्षं तस्मै वै नमोनमः ॥ १६ ॥

यो वै रुद्रः स भगवान्या च द्यौस्तस्मै वै नमोनमः ॥ १७ ॥

यो वै रुद्रः स भगवान्याश्चापस्तस्मै वै नमोनमः ॥ १८ ॥

यो वै रुद्रः स भगवान्यच्च तेजस्तस्मै वै नमोनमः ॥ १९ ॥

यो वै रुद्रः स भगवान्यश्च कालस्तस्मै वै नमोनमः ॥ २० ॥

यो वै रुद्रः स भगवान्यश्च यमस्तस्मै वै नमोनमः ॥ २१ ॥

यो वै रुद्रः स भगवान्यश्च मृत्युस्तस्मै वै नमोनमः ॥ २२ ॥

यो वै रुद्रः स भगवान्यच्चामृतं तस्मै वै नमोनमः ॥ २३ ॥

यो वै रुद्रः स भगवान्यच्चाकाशं तस्मै वै नमोनमः ॥ २४ ॥

यो वै रुद्रः स भगवान्यच्च विश्वं तस्मै वै नमोनमः ॥ २५ ॥

यो वै रुद्रः स भगवान्याच्च स्थूलं तस्मै वै नमोनमः ॥ २६ ॥

यो वै रुद्रः स भगवान्यच्च सूक्ष्मं तस्मै वै नमोनमः ॥ २७ ॥

यो वै रुद्रः स भगवान्यच्च शुक्लं तस्मै नमोनमः ॥ २८ ॥

यो वै रुद्रः स भगवान्यच्च कृष्णं तस्मै वै नमोनमः ॥ २९ ॥

यो वै रुद्रः स भगवान्यच्च कृत्स्नं तस्मै वै नमोनमः ॥ ३० ॥

यो वै रुद्रः स भगवान्यच्च सत्यं तस्मै वै नमोनमः ॥ ३१ ॥

यो वै रुद्रः स भगवान्यच्च सर्वं तस्मै वै नमोनमः ॥ ३२ ॥ ॥ २ ॥

भूस्ते आदिर्मध्यं भुवः स्वस्ते शीर्षं विश्वरूपोऽसि ब्रह्मैकस्त्वं द्विधा त्रिधा वृद्धिस्तं शान्तिस्त्वं

पुष्टिस्त्वं हुतमहुतं दत्तमदत्तं सर्वमसर्वं विश्वमविश्वं कृतमकृतं परमपरं परायणं च त्वम् ।

अपाम सोमममृता अभूमागन्म ज्योतिरविदामदेवान् । किं नूनमस्मान्कृणवदरातिः किमु

धूर्तिरमृतं मार्त्यस्य । सोमसूर्यपुरस्तात् सूक्ष्मः पुरुषः । सर्वं जगद्धितं वा एतदक्षरं प्राजापत्यं

सूक्ष्मं सौम्यं पुरुषं ग्राह्यमग्राह्येण भावं भावेन सौम्यं सौम्येन सूक्ष्मं सूक्ष्मेण वायव्यं वायव्येन

ग्रसति स्वेन तेजसा तस्मादुपसंहर्त्रे महाग्रासाय वै नमो नमः । हृदिस्था देवताः सर्वा हृदि
 प्राणाः प्रतिष्ठिताः । हृदि त्वमसि यो नित्यं तिस्रो मात्राः परस्तु सः । तस्योत्तरतः शिरो
 दक्षिणतः पादौ य उत्तरतः स ओङ्कारः य ओङ्कारः स प्रणवः यः प्रणवः स सर्वव्यापी यः
 सर्वव्यापी सोऽनन्तः योऽनन्तस्तत्तारं यत्तारं तत्सूक्ष्मं तच्छुक्लं यच्छुक्लं तद्वैद्युतं यद्वैद्युतं
 तत्परं ब्रह्म यत्परं ब्रह्म स एकः य एकः स रुद्रः य रुद्रः यो रुद्रः स ईशानः य ईशानः स
 भगवान् महेश्वरः ॥ ३ ॥

अथ कस्मादुच्यते ओङ्कारो यस्मादुच्चार्यमाण एव प्राणानूर्ध्वमुत्क्रामयति तस्मादुच्यते
 ओङ्कारः । अथ कस्मादुच्यते प्रणवः यस्मादुच्चार्यमाण एव ऋग्यजुःसामाथर्वाङ्गिरसं ब्रह्म
 ब्राह्मणेभ्यः प्रणामयति नामयति च तस्मादुच्यते प्रणवः । अथ कस्मादुच्यते सर्वव्यापी
 यस्मादुच्चार्यमाण एव सर्वालोकान्व्याप्नोति स्नेहो यथा पल्लपिण्डमिव
 शान्तरूपमोतप्रोतमनुप्राप्तो व्यतिषक्तश्च तस्मादुच्यते सर्वव्यापी । अथ कस्मादुच्यतेऽनन्तो
 यस्मादुच्चार्यमाण एव तिर्यगूर्ध्वमधस्ताच्चास्यान्तो नोपलभ्यते तस्मादुच्यतेऽनन्तः । अथ
 कस्मादुच्यते तारं यस्मादुच्चारमाण एव गर्भजन्मव्याधिजरामरणसंसारमहाभयात्तारयति
 त्रायते च तस्मादुच्यते तारम् । अथ कस्मादुच्यते शुक्लं यस्मादुच्चार्यमाण एव क्लृन्दते
 क्लामयति च तस्मादुच्यते शुक्लम् । अथ कस्मादुच्यते सूक्ष्मं यस्मादुच्चार्यमाण व सूक्ष्मो
 भूत्वा शरीराण्यधितिष्ठति सर्वाणि चाङ्गान्यमिमृशति तस्मादुच्यते सूक्ष्मम् । अथ
 कस्मादुच्यते वैद्युतं यस्मादुच्चार्यमाण एव व्यक्ते महति तमसि द्योतयति तस्मादुच्यते
 वैद्युतम् । अथ कस्मादुच्यते परं ब्रह्म यस्मात्परमपरं परायणं च बृहद्बृहत्या बृंहयति
 तस्मादुच्यते परं ब्रह्म । अथ कस्मादुच्यते एकः यः सर्वान्प्राणान्संभक्ष्य संभक्षणेनाजः

संसृजति विसृजति तीर्थमेके व्रजन्ति तीर्थमेके दक्षिणाः प्रत्यञ्च उदञ्चः प्राञ्चोऽभिव्रजन्त्येके
 तेषां सर्वेषामिह सद्गतिः । साकं स एको भूतश्चरति प्रजानां तस्मादुच्यत एकः । अथ
 कस्मादुच्यते रुद्रः यस्माद्विभिर्नान्यैर्भक्तैर्द्रुतमस्य रूपमुपलभ्यते तस्मादुच्यते रुद्रः । अथ
 कस्मादुच्यते ईशानः यः सर्वान्देवानीशते ईशानीभिर्जननीभिश्च परमशक्तिभिः । अमित्वा
 शूर णो नुमो दुग्धा इव धेनवः । ईशानमस्य जगतः स्वर्दशमीशानमिन्द्र तस्थिष इति
 तस्मादुच्यते ईशानः । अथ कस्मादुच्यते भगवान्महेश्वरः यस्माद्भक्ता ज्ञानेन
 भजन्त्यनुगृह्णाति च वाचं संसृजति विसृजति च सर्वान्भावान्परित्यज्यात्मज्ञानेन योगेश्वैर्येण
 महति महीयते तस्मादुच्यते भगवान्महेश्वरः । तदेतद्रुद्रचरितम् ॥ ४ ॥

एको ह देवः प्रदिशो नु सर्वाः पूर्वो ह जातः स उ गर्भे अन्तः । स एव जातः जनिष्यमाणः
 प्रत्यङ्जनास्तिष्ठति सर्वतोमुखः । एको रुद्रो न द्वितीयाय तस्मै य इमाल्लोकानीशत
 ईशनीभिः । प्रत्यङ्जनास्तिष्ठति संचुकोचान्तकाले संसृज्य विश्वा भुवनानि गोप्ता । यो
 योनिं योनिमधितिष्ठतित्येको येनेदं सर्वं विचरति सर्वम् । तमीशानं पुरुषं देवमीड्यं
 निचाय्येमां शान्तिमत्यन्तमेति । क्षमां हित्वा हेतुजालास्य मूलं बुद्ध्या सञ्चितं स्थापयित्वा
 तु रुद्रे । रुद्रमेकत्वमाहुः शाश्वतं वै पुराणमिषमूर्जेण पशवोऽनुनामयन्तं मृत्युपाशान् ।
 तदेतेनात्मन्नेतेनार्धचतुर्थेन मात्रेण शान्तिं संसृजन्ति पशुपाशविमोक्षणम् । या सा प्रथमा
 मात्रा ब्रह्मदेवत्या रक्ता वर्णेन यस्तां ध्यायते नित्यं स गच्छेत्ब्रह्मपदम् । या सा द्वितीया
 मात्रा विष्णुदेवत्या कृष्णा वर्णेन यस्तां ध्यायते नित्यं स गच्छेद्ब्रह्मण्यं पदम् । या सा तृतीया
 मात्रा ईशानदेवत्या कपिला वर्णेन यस्तां ध्यायते नित्यं स गच्छेद्देशानं पदम् । या
 सार्धचतुर्थी मात्रा सर्वदेवत्याऽव्यक्तीभूता खं विचरति शुद्धा स्फटिकसन्निभा वर्णेन यस्तां
 ध्यायते नित्यं स गच्छेत्पदमनामयम् । तदेतदुपासीत मुनयो वाग्वदन्ति न तस्य ग्रहणमयं

पन्था विहित उत्तरेण येन देवा यान्ति येन पितरो येन ऋषयः परमपरं परायणं चेति ।
 वालाग्रमात्रं हृदयस्य मध्ये विश्वं देवं जातरूपं वरेण्यम् । तमात्मस्थं येन पश्यन्ति
 धीरास्तेषां शान्तिर्भवति नेतरेषाम् । यस्मिन्क्रोधं यां च तृष्णां क्षमां चाक्षमां हित्वा
 हेतुजालस्य मूलम् । बुद्ध्या संचितं स्थापयित्वा तु रुद्रे रुद्रमेकत्वमाहुः । रुद्रो हि शाश्वतेन
 वै पुराणेनेषमूर्जेण तपसा नियन्ता । अग्निरिति भस्म वायुरिति भस्म जलमिति भस्म
 स्थलमिति भस्म व्योमेति भस्म सर्वह वा इदं भस्म मन एतानि चक्षूषि यस्माद्रतमिदं
 पाशुपतं यद्भस्म नाङ्गानि संस्पृशेत्तस्माद्ब्रह्म तदेतत्पाशुपतं पशुपाश विमोक्षणाय ॥ ५ ॥
 योऽग्नौ रुद्रो योऽप्स्वन्तर्य ओषधीर्वीरुध आविवेश । य इमा विश्वा भुवनानि चकृपे तस्मै
 रुद्राय नमोऽस्त्वग्नये । यो रुद्रोऽग्नौ यो रुद्रोऽप्स्वन्तर्यो ओषधीर्वीरुध आविवेश । यो रुद्र
 इमा विश्वा भुवनानि चकृपे तस्मै रुद्राय नमोनमः । यो रुद्रोऽप्सु यो रुद्र ओषधीषु यो रुद्रो
 वनस्पतिषु । येन रुद्रेण जगदूर्ध्वधारितं पृथिवी द्विधा त्रिधा धर्ता धारिता नागा येऽन्तरिक्षे
 तस्मै रुद्राय वै नमोनमः । मूर्धानमस्य संसेव्याप्यथर्वा हृदयं च यत् । मस्तिष्कादूर्ध्वं
 प्रेरयत्यवमानोऽधिशीर्षतः । तद्वा अथर्वणः शिरो देवकोशः समुज्झितः । तत्प्राणोऽभिरक्षति
 शिरोऽन्तमथो मनः । न च दिवो देवजनेन गुप्ता न चान्तरिक्षाणि न च भूम इमाः ।
 यस्मिन्निदं सर्वमोतप्रोतं तस्मादन्यन्न परं किञ्चनास्ति । न तस्मात्पूर्वं न परं तदस्ति न भूतं
 नोत भव्यं यदासीत् । सहस्रपादेकमूर्ध्ना व्याप्तं स एवेदमावरीवर्ति भूतम् । अक्षरात्संजायते
 कालः कालाद्व्यापक उच्यते । व्यापको हि भगवान् रुद्रो भोगाय मनो यदा शेते रुद्रस्तदा
 संहार्यते प्रजाः । उच्छ्वांसिते तमो भवति तमस आपोऽप्स्वङ्गुल्या मथिते मथितं शिशिरे
 शिशिरं मथ्यमानं फेनं भवति फेनादण्डं भवत्यण्डाद्ब्रह्मा भवति ब्रह्मणो वायुः वायुरोङ्कारः
 ॐ कारात्सावित्री सावित्र्या गायत्री गायत्र्या लोका भवन्ति । अर्चयन्ति तपः सत्यं मधु

क्षरन्ति यद्भुवम् । एतद्धि परमं तपः । आपोऽज्योती रसोऽमृतं ब्रह्म भूर्भुवः स्वरो नम इति

॥ ६ ॥

य इदमथर्वशिरो ब्राह्मणोऽधीते अश्रोत्रियः श्रोत्रियो भवति अनुपनीत उपनीतो भवति
सोऽग्निपूतो भवति स वायुपूतो भवति स सूर्यपूतो भवति स सर्वेदेवैर्ज्ञातो भवति स
सर्वेदेरनुध्यातो भवति स सर्वेषु तीर्थेषु स्नातो भवति तेन सर्वैः ऋतुभिरिष्टं भवति गायत्र्याः
षष्टिसहस्राणि जप्तानि भवन्ति इतिहासपुराणानां रुद्राणां शतसहस्राणि जप्तानि भवन्ति ।
प्रणवानामयुतं जप्तं भवति । स चक्षुषः पङ्क्तिं पुनाति । आ सप्तमात्पुरुषयुगान्पुनातीत्याह
भगवानथर्वशिरः सकृज्जस्वैव शुचिः स पूतः कर्मण्यो भवति । द्वितीयं जप्त्वा
गणाधिपत्यमवाप्नोति । तृतीयं जप्त्वा मेवानुप्रविशत्यो सत्यमो सत्यमो सत्यम् ॥ ७ ॥

ॐ भद्रं कर्णेभिरिति शान्तिः ॥

॥ इथर्वशिरोपनिषत्समाप्ता ॥

ॐ * ॐ * ॐ * ॐ * ॐ

श्रीशिवरक्षास्तोत्रम्

॥विनियोग ॥

अस्य श्रीशिवरक्षास्तोत्रमन्त्रस्य याज्ञवल्क्य ऋषिः, श्री सदाशिवो देवता, अनुष्टुप् छन्दः,

श्रीसदाशिवप्रीत्यर्थं शिवरक्षास्तोत्रजपे विनियोगः ॥

॥अथ स्तोत्रम् ॥

चरितं देवदेवस्य महादेवस्य पावनम् ।

अपारं परमोदारं चतुर्वर्गस्य साधनम् ॥ १ ॥

गौरीविनायकोपेतं पञ्चवक्त्रं त्रिनेत्रकम् ।
 शिवं ध्यात्वा दशभुजं शिवरक्षां पठेन्नरः ॥ २ ॥
 गंगाधरः शिरः पातु भालं अर्धेन्दुशेखरः ।
 नयने मदनध्वंसी कर्णो सर्पविभूषण ॥ ३ ॥
 घ्राणं पातु पुरारातिः मुखं पातु जगत्पतिः ।
 जिह्वां वागीश्वरः पातु कंधरां शितिकंधरः ॥ ४ ॥
 श्रीकण्ठः पातु मे कण्ठं स्कन्धौ विश्वधुरन्धरः ।
 भुजौ भूभारसंहर्ता करौ पातु पिनाकधृक् ॥ ५ ॥
 हृदयं शंकरः पातु जठरं गिरिजापतिः ।
 नाभिं मृत्युञ्जयः पातु कटी व्याघ्राजिनाम्बरः ॥ ६ ॥
 सक्थिनी पातु दीनार्तशरणागतवत्सलः ।
 उरू महेश्वरः पातु जानुनी जगदीश्वरः ॥ ७ ॥
 जङ्घे पातु जगत्कर्ता गुल्फौ पातु गणाधिपः ।
 चरणौ करुणासिंधुः सर्वाङ्गानि सदाशिवः ॥ ८ ॥
 एतां शिवबलोपेतां रक्षां यः सुकृती पठेत् ।
 स भुक्त्वा सकलान्कामान् शिवसायुज्यमाप्नुयात् ॥ ९ ॥
 ग्रहभूतपिशाचाद्यास्त्रैलोक्ये विचरन्ति ये ।
 दूरादाशु पलायन्ते शिवनामाभिरक्षणात् ॥ १० ॥
 अभयङ्करनामेदं कवचं पार्वतीपतेः ।
 भक्त्या विभर्ति यः कण्ठे तस्य वश्यं जगत्त्रयम् ॥ ११ ॥

इमां नारायणः स्वप्ने शिवरक्षां यथाऽऽदिशत् ।

प्रातरुत्थाय योगीन्द्रो याज्ञवल्क्यः तथाऽलिखत् ॥ १२ ॥

इति श्रीयाज्ञवल्क्यप्रोक्तं शिवरक्षास्तोत्रं सम्पूर्णम् ॥

ॐ * ॐ * ॐ * ॐ * ॐ

दारिद्र्य दहन शिवस्तोत्रं

विश्वेश्वराय नरकार्णव तारणाय कणामृताय शशिशेखरधारणाय ।

कर्पूरकान्तिधवलाय जटाधराय दारिद्र्य दुःखदहनाय नमः शिवाय ॥१॥

गौरीप्रियाय रजनीशकलाधराय कालान्तकाय भुजगाधिपकङ्कणाय ।

गंगाधराय गजराजविमर्दनाय दारिद्र्य दुःखदहनाय नमः शिवाय ॥२॥

भक्तिप्रियाय भवरोगभयापहाय उग्राय दुर्गभवसागरतारणाय ।

ज्योतिर्मयाय गुणनामसुनृत्यकाय दारिद्र्य दुःखदहनाय नमः शिवाय ॥३॥

चर्मम्बराय शवभस्मविलेपनाय भालेक्षणाय मणिकुण्डलमण्डिताय ।

मंझीरपादयुगलाय जटाधराय दारिद्र्य दुःखदहनाय नमः शिवाय ॥४॥

पञ्चाननाय फणिराजविभूषणाय हेमांशुकाय भुवनत्रयमण्डिताय ।

आनन्दभूमिवरदाय तमोमयाय दारिद्र्य दुःखदहनाय नमः शिवाय ॥५॥

भानुप्रियाय भवसागरतारणाय कालान्तकाय कमलासनपूजिताय ।

नेत्रत्रयाय शुभलक्षण लक्षिताय दारिद्र्य दुःखदहनाय नमः शिवाय ॥६॥

रामप्रियाय रघुनाथवरप्रदाय नागप्रियाय नरकार्णवतारणाय ।

पुण्येषु पुण्यभरिताय सुरार्चिताय दारिद्र्य दुःखदहनाय नमः शिवाय ॥७॥

मुक्तेश्वराय फलदाय गणेश्वराय गीतप्रियाय वृषभेश्वरवाहनाय ।

मातङ्गचर्मवसनाय महेश्वराय दारिद्र्य दुःखदहनाय नमः शिवाय ॥८॥

वसिष्ठेन कृतं स्तोत्रं सर्वरोगनिवारणं । सर्वसंपत्करं शीघ्रं पुत्रपौत्रादिवर्धनम् ।

त्रिसंध्यं यः पठेन्नित्यं स हि स्वर्गमवाप्नुयात् ॥

॥ इति वसिष्ठ विरचितं दारिद्र्यदहनशिवस्तोत्रं सम्पूर्णम् ॥

ॐ * ॐ * ॐ * ॐ *

कालभैरवाष्टकम्

देवराजसेव्यमानपावनाङ्घ्रिपङ्कजं व्यालयज्ञसूत्रमिन्दुशेखरं कृपाकरम् ।

नारदादियोगिवृन्दवन्दितं दिगंबरं काशिकापुराधिनाथकालभैरवं भजे ॥ १ ॥

भानुकोटिभास्वरं भवाब्धितारकं परं नीलकण्ठमीप्सितार्थदायकं त्रिलोचनम् ।

कालकालमंबुजाक्षमक्षशूलमक्षरं काशिकापुराधिनाथकालभैरवं भजे ॥ २ ॥

शूलटंकपाशदण्डपाणिमादिकारणं श्यामकायमादिदेवमक्षरं निरामयम् ।

भीमविक्रमं प्रभुं विचित्रताण्डवप्रियं काशिकापुराधिनाथकालभैरवं भजे ॥ ३ ॥

भुक्तिमुक्तिदायकं प्रशस्तचारुविग्रहं भक्तवत्सलं स्थितं समस्तलोकविग्रहम् ।

विनिक्कणन्मनोज्ञहेमकिङ्किणीलसत्कटिं काशिकापुराधिनाथकालभैरवं भजे ॥ ४ ॥

धर्मसेतुपालकं त्वधर्ममार्गनाशकं कर्मपाशमोचकं सुशर्मदायकं विभुम् ।

स्वर्णवर्णशेषपाशशोभितांगमण्डलं काशिकापुराधिनाथकालभैरवं भजे ॥ ५ ॥

रत्नपादुकाप्रभाभिरामपादयुग्मकं नित्यमद्वितीयमिष्टदैवतं निरंजनम् ।

मृत्युदर्पनाशनं करालदंष्ट्रमोक्षदं काशिकापुराधिनाथकालभैरवं भजे ॥ ६ ॥

अट्टहासभिन्नपद्मजाण्डकोशसंततिं दृष्टिपातनष्टपापजालमुग्रशासनम् ।

अष्टसिद्धिदायकं कपालमालिकाधरं काशिकापुराधिनाथकालभैरवं भजे ॥ ७ ॥

भूतसंघनायकं विशालकीर्तिदायकं काशिवासलोकपुण्यपापशोधकं विभुम् ।

नीतिमार्गकोविदं पुरातनं जगत्पतिं काशिकापुराधिनाथकालभैरवं भजे ॥ ८ ॥

॥ फलश्रुतिः ॥

कालभैरवाष्टकं पठन्ति ये मनोहरं ज्ञानमुक्तिसाधनं विचित्रपुण्यवर्धनम् ।

शोकमोहदैन्यलोभकोपतापनाशनं प्रयान्ति कालभैरवाङ्घ्रिसन्निधिं नरा ध्रुवम् ॥

॥ इति श्रीमत्परमहंसपरिव्राजकाचार्यस्य

श्रीगोविन्दभगवत्पूज्यपादशिष्यस्यश्रीमच्छङ्करभगवतः कृतौ श्री कालभैरवाष्टकं सम्पूर्णम् ॥

ॐ * ॐ * ॐ * ॐ * ॐ

मृत्युञ्जयस्तोत्रम् १

मृत्युञ्जयाय रुद्राय नीलकण्ठाय शम्भवे ।

अमृतेशाय शर्वाय महादेवाय ते नमः ॥ १ ॥

कालेश्वर महाकालं कालञ्जरनिवासिनम् ।

कालकृत्कालवेत्तारं प्रणतोऽस्मि सदा शिवम् ॥२॥

नमस्ते बोधरूपाय कालान्तक नमोऽस्तु ते ।

कालाधिप नमस्तेऽस्तु सर्वकालप्रवर्तक ॥३॥

कलासकरूपेण कलाभिर्विश्वरूपधृत् ।

विश्वेश्वर नमस्तेऽस्तु आदिकालप्रवर्तक ॥ ४ ॥

जय श्वेतनिमित्तोग्र मृत्युदेहनिपातन ।

जयाशेषसुरावास काममोहित शैलज ॥ ५ ॥

इति श्रीमृत्युञ्जयस्तोत्रं सम्पूर्णम् ।

ॐ * ॐ * ॐ * ॐ * ॐ

श्रीमृत्युञ्जयस्तोत्रम् २

शम्भो महादेव शम्भो महादेव शम्भो महादेव गङ्गाधर ।

मृत्युञ्जय पाहि मृत्युञ्जय पाहि मृत्युञ्जय पाहि मृत्युञ्जय ॥

अद्रीशजाधीश विद्राविताघौघ भद्राकृते पाहि मृत्युञ्जय ॥ मृत्युञ्जय ॥

आकाशकेशामराधीशवन्द्य त्रिलोकेश्वर पाहि मृत्युञ्जय ॥ मृत्युञ्जय ॥

इन्दूपलेन्दुप्रभोत्फुल्लकुन्दारविन्दाकृते पाहि मृत्युञ्जय ॥ मृत्युञ्जय ॥

ईशार्चिताङ्गे महेशाखिलावास काशीपते पाहि मृत्युञ्जय ॥ मृत्युञ्जय ॥

उक्षेशसञ्चार यक्षेशसन्मित्र दक्षार्चित पाहि मृत्युञ्जय ॥ मृत्युञ्जय ॥

ऊहापथातीतमाहात्म्यसंयुक्त मोहान्तक पाहि मृत्युञ्जय ॥ मृत्युञ्जय ॥

ऋद्धिप्रदाशेष बुद्धिप्रतारज्ञ सिद्धेश्वर पाहि मृत्युञ्जय ॥ मृत्युञ्जय ॥

ऋपर्वतोत्तुङ्गशृङ्गाग्रसङ्गाङ्गहेतो सदा पाहि मृत्युञ्जय ॥ मृत्युञ्जय ॥

लब्धात्मभक्तौघसङ्घाति सङ्घातकारिप्रहन् पाहि पाहि मृत्युञ्जय ॥ मृत्युञ्जय ॥

लूतीकृतानेकपारादिकृत्यन्तनीयाधुना पाहि मृत्युञ्जय ॥ मृत्युञ्जय ॥

एकादशाकारराकेन्दुसङ्काश शोकान्तक पाहि मृत्युञ्जय ॥ मृत्युञ्जय ॥

ऐश्वर्यधामार्क वैश्वानराभास विश्वाधिक पाहि मृत्युञ्जय ॥ मृत्युञ्जय ॥
 ओषध्यधीशांशुभूषादिपापौघमोक्षप्रद पाहि मृत्युञ्जय ॥ मृत्युञ्जय ॥
 औद्धत्यहीनप्रबुद्धप्रभाव प्रबुद्धाखिल पाहि मृत्युञ्जय ॥ मृत्युञ्जय ॥
 अम्बासमाश्लिष्ट लम्बोदरापत्य बिम्बाधर पाहि मृत्युञ्जय ॥ मृत्युञ्जय ॥
 अस्तोककारुण्य दुस्तारसंसारनिस्तारण पाहि मृत्युञ्जय ॥ मृत्युञ्जय ॥
 कर्पूरगौरोग्र सर्पाढ्य कन्दर्पदर्पापह पाहि मृत्युञ्जय ॥ मृत्युञ्जय ॥
 खद्योतनेत्राग्निविद्युद्गुहाक्षादि विद्योदित पाहि मृत्युञ्जय ॥ मृत्युञ्जय ॥
 गन्धेभचर्माङ्गसक्ताङ्ग संसारसिन्धुप्लव पाहि मृत्युञ्जय ॥ मृत्युञ्जय ॥
 घर्मांशुसङ्काश धर्मैकसंप्राप्य शर्मप्रद पाहि मृत्युञ्जय ॥ मृत्युञ्जय ॥
 डोत्पत्तिबीजाखिलोत्पत्तिबीजामराधीश मां पाहि मृत्युञ्जय ॥ मृत्युञ्जय ॥
 चन्द्रार्धचूड मरुन्नेत्र काञ्चीनगेन्द्रालय पाहि मृत्युञ्जय ॥ मृत्युञ्जय ॥
 छन्दशिरोरत्न सन्दोहसंवेद्य मन्दस्मित पाहि मृत्युञ्जय ॥ मृत्युञ्जय ॥
 जन्मक्षयातीत चिन्मात्रमूर्ते भवोन्मूलन पाहि मृत्युञ्जय ॥ मृत्युञ्जय ॥
 झणच्चारुघण्टामणित्रातकाञ्चीगुणश्रेणिक पाहि मृत्युञ्जय ॥ मृत्युञ्जय ॥
 जणित्यष्टचिन्तान्तरङ्ग प्रमोदाटनानन्दहृत्पाहि मृत्युञ्जय ॥ मृत्युञ्जय ॥
 टङ्कातिटङ्क मरुन्नेत्र भृङ्गाङ्गनासङ्गत पाहि मृत्युञ्जय ॥ मृत्युञ्जय ॥
 ठाली महापां केली तिरस्कारकारानल पाहि मृत्युञ्जय ॥ मृत्युञ्जय ॥
 डोलायमानान्तरङ्गीकृतानेकलास्येश मां पाहि मृत्युञ्जय ॥ मृत्युञ्जय ॥
 ढक्काध्वनिध्वानदाहध्वनिभ्रान्तशतृत्व मां पाहि मृत्युञ्जय ॥ मृत्युञ्जय ॥
 णाकारनेत्रान्त सन्तोषितात्मश्रितानन्द मां पाहि मृत्युञ्जय ॥ मृत्युञ्जय ॥

तापत्रयात्युग्रदावानलसाक्षिरूपाव्यय पाहि मृत्युञ्जय ॥ मृत्युञ्जय ॥
 स्थाणो मुरारातिबाणोल्लसत्पञ्चबाणान्तक पाहि मृत्युञ्जय ॥ मृत्युञ्जय ॥
 दीनावनाद्यन्तहीनागमान्तैक मानोदित पाहि मृत्युञ्जय ॥ मृत्युञ्जय ॥
 धात्रीधराधीशपुत्रीपरिष्वङ्गचित्राकृते पाहि मृत्युञ्जय ॥ मृत्युञ्जय ॥
 नन्दीशवाहारविन्दासनाराध्य विन्दाकृते पाहि मृत्युञ्जय ॥ मृत्युञ्जय ॥
 पापान्धकारप्रदीपाद्वयानन्दरूप प्रभो पाहि मृत्युञ्जय ॥ मृत्युञ्जय ॥
 फालाम्बकानन्त नीलोज्ज्वलन्नेत्र शूलायुध पाहि मृत्युञ्जय ॥ मृत्युञ्जय ॥
 बालार्कबिम्बांशुभास्वज्जटाजूटिकालङ्कृत पाहि मृत्युञ्जय ॥ मृत्युञ्जय ॥
 भोगीश्वराकल्प योगिप्रियाभीष्टभोगप्रद पाहि मृत्युञ्जय ॥ मृत्युञ्जय ॥
 मौलीद्युनद्यूर्मिमालाजटाजूटिकाप्रिय पाहि मृत्युञ्जय ॥ मृत्युञ्जय ॥
 यज्ञेश्वराखण्डतदज्ञानिधे दक्षयज्ञान्तक पाहि मृत्युञ्जय ॥ मृत्युञ्जय ॥
 राकेन्दुकोटिप्रतीकाशलोकादि सृङ्गन्दित पाहि मृत्युञ्जय ॥ मृत्युञ्जय ॥
 लङ्केशवन्द्याङ्घ्रिपङ्केरुहाशेष शङ्कासह पाहि मृत्युञ्जय ॥ मृत्युञ्जय ॥
 वागीशतूणीरवन्दारुमन्दार शौरिप्रिय पाहि मृत्युञ्जय ॥ मृत्युञ्जय ॥
 शर्वाखिलाधार सर्वेश गीर्वाणगर्वापह पाहि मृत्युञ्जय ॥ मृत्युञ्जय ॥
 षड्भक्तात त्रिषाङ्गुण्यलोकादि सृङ्गन्दित पाहि मृत्युञ्जय ॥ मृत्युञ्जय ॥
 सोमावतंसान्तरङ्गे स्वयान्धाम सामप्रिय पाहि मृत्युञ्जय ॥ मृत्युञ्जय ॥
 हेलानिगीर्णोग्र हालाहलासह्य कालान्तक पाहि मृत्युञ्जय ॥ मृत्युञ्जय ॥
 क्षोणीधराधीश बाणासनावासशोणाकृते पाहि मृत्युञ्जय ॥ मृत्युञ्जय ॥
 क्षित्यम्बुतेजोमरुद्व्योमसोमात्मसत्याकृते पाहि मृत्युञ्जय ॥ मृत्युञ्जय ॥

शम्भोमहादेव शम्भोमहादेव शम्भोमहादेव गङ्गाधर ॥ मृत्युञ्जय ॥

मृत्युञ्जय पाहिमृत्युञ्जय पाहि । मृत्युञ्जय पाहिमृत्युञ्जय पाहि ।

मृत्युञ्जयो मुक्तिदाता अथ्यवोचदिति श्रुतौ ॥ मृत्युञ्जय ॥

भवरोग निमग्नानां भिषङ्गणिरितीरितः ॥ मृत्युञ्जय ॥

इति मृत्युञ्जयस्तोत्रं समाप्तम् ।

ॐ * ॐ * ॐ * ॐ * ॐ

मृत्युञ्जयस्तोत्रम् ३ (मेधावीकृतं)

मेधावी उवाच -

ॐ नमः शम्भवे नित्यं मृत्युञ्जय नमोऽस्तु ते ॥ १८१ ॥ २ ॥

ॐ नमः पार्वतीनाथ शरणागतवत्सल ।

ॐ नमो विश्वरूपाय ॐ नमोऽनन्तमूर्तये ॥ १८२ ॥

ॐ नमो रूपहीनाय नानारूपाय ते नमः ।

ॐ नमो निष्कलेशाय ॐ नमो निर्गुणाय ते ॥ १८३ ॥

ॐ नमो निर्विकाराय शान्ताकाराय ते नमः ।

ॐ नमो निष्प्रपञ्चाय नमः श्रुत्यात्मकाय ते ॥ १८४ ॥

ॐ नमः कालरूपाय कालातीताय ते नमः ।

ॐ नमः श्रीमहेशाय सर्वाधाराय ते नमः ॥ १८५ ॥

ॐ नमः पुण्यरूपाय पुण्यातीताय ते नमः ।

ॐ नमो भूस्वरूपाय ॐ नमोऽम्बुस्वरूपिणे ॥ १८६ ॥

ॐ नमोऽग्निस्वरूपायः ॐ नमो वायुमूर्तये ।

ॐ नमोः व्योमरूपाय दिव्यरूपाय ते नमः ॥ १८७ ॥

ॐ नमः कालरूपाय यज्वरूपाय ते नमः ।

ॐ नमो आनुरूपाय चन्द्ररूपाय ते नमः ॥ १८८ ॥

ॐ नमः सर्वरूपाय शरण्याय नमो नमः ॥ १८९ ॥

(नमस्ते रुद्र मन्यव उतोत इषवे नमः । इत्यादि त वो जम्भे दधामीति पर्यन्त नमकं

पठित्वा पुनः स्तोत्रम्)

प्रणतोऽस्मि महादेव प्रपन्नोऽस्मि सदाशिव ।

निवारय महामृत्युं मृत्युञ्जय नमोऽस्तु ते ॥ १९० ॥

कालकूटधर श्रीमन्कालकाल कृपानिधे । निवारय महामृत्युं मृत्युञ्जय नमोऽस्तु ते ॥ १९१ ॥

चन्द्रशेखर विश्वात्मन्करुणाकर शङ्कर । निवारय महामृत्युं मृत्युञ्जय नमोऽस्तु ते ॥ १९२ ॥

ऋग्यजुःसामरूपेश त्रिलोचन सरोत्तम । निवारय महामृत्युं मृत्युञ्जय नमोऽस्तु ते ॥ १९३ ॥

अनन्तामेयकल्याण कल्याणगुणसंश्रय । निवारय महामृत्युं मृत्युञ्जय नमोऽस्तु ते ॥ १९४ ॥

सुरेश्वर सुराराध्य निर्दग्धत्रिपुरासुर । निवारय महामृत्युं मृत्युञ्जय नमोऽस्तु ते ॥ १९५ ॥

पाशाङ्कुशधर श्रीमन्नमो डमरुभूषण । निवारय महामृत्युं मृत्युञ्जय नमोऽस्तु ते ॥ १९६ ॥

भस्मोद्धूलितसर्वाङ्ग हर निर्धूतकल्मष । निवारय महामृत्युं मृत्युञ्जय नमोऽस्तु ते ॥ १९७ ॥

प्रदर्शय महाशूलं कल्पक्षयकरं हर । निवारय महामृत्युं मृत्युञ्जय नमोऽस्तु ते ॥ १९८ ॥

भुजङ्गभूषण श्रीमन्वृषभध्वज विश्वग । निवारय महामृत्युं मृत्युञ्जय नमोऽस्तु ते ॥ १९९ ॥

॥ इति शिवरहस्यान्तर्गते मेधावीकृतं मृत्युञ्जयस्तोत्रं सम्पूर्णम् ॥

ॐ * ॐ * ॐ * ॐ * ॐ

द्वादशज्योतिर्लिङ्गस्तोत्रम्

सौराष्ट्रदेशे विश् अदेऽतिरम्ये ज्योतिर्मयं चन्द्रकलावतंसम् ।

भक्तिप्रदानाय कृपावतीर्णं तं सोमनाथं शरणं प्रपद्ये ॥ १ ॥

श्रीशैलशृङ्गे विबुधातिसङ्गे तुलाद्रितुङ्गेऽपि मुदा वसन्तम् ।

तमर्जुनं मल्लिकपूर्वमेकं नमामि संसारसमुद्रसेतुम् ॥ २ ॥

अवन्तिकायां विहितावतारं मुक्तिप्रदानाय च सज्जनानाम् ।

अकालमृत्योः परिरक्षणार्थं वन्दे महाकालमहासुरेशम् ॥ ३ ॥

कावेरिकानर्मदयोः पवित्रे समागमे सज्जनतारणाय ।

सदैव मान्धातृपुरे वसन्तं ओङ्कारमीशं शिवमेकमीडे ॥ ४ ॥

पूर्वोत्तरे प्रज्वलिकानिधाने सदाशिवं तं गिरिजासमेतम् ।

सुरासुराराधितपादपद्मं श्रीवैद्यनाथं तमहं नमामि ॥ ५ ॥

याम्ये सदङ्गे नगरेऽतिरम्ये विभूषिताङ्गं विविधैश्च भोगैः ।

सद्भुक्तिमुक्तिप्रदमीशमेकं श्रीनागनाथं शरणं प्रपद्ये ॥ ६ ॥

महाद्रिपार्श्वे च तटे रमन्तं सम्पूज्यमानं सततं मुनीन्द्रैः ।

सुरासुरैर्यक्ष महोरगाढ्यैः केदारमीशं शिवमेकमीडे ॥ ७ ॥

सह्याद्रिशीर्षे विमले वसन्तं गोदावरितीरपवित्रदेशे ।

यद्वर्शनात्पातकमाशु नाशं प्रयाति तं त्र्यम्बकमीशमीडे ॥ ८ ॥

सुताम्रपर्णाजलराशियोगे निबध्य सेतुं विशिखैरसङ्ख्यैः ।

श्रीरामचन्द्रेण समर्पितं तं रामेश्वराख्यं नियतं नमामि ॥ ९ ॥

यं डाकिनिशाकिनिकासमाजे निषेव्यमाणं पिशिताशनैश्च ।

सदैव भीमादिपदप्रसिद्धं तं शङ्करं भक्तहितं नमामि ॥ १० ॥
 सानन्दमानन्दवने वसन्तमानन्दकन्दं हतपापवृन्दम् ।
 वाराणसीनाथमनाथनाथं श्रीविश्वनाथं शरणं प्रपद्ये ॥ ११ ॥
 इलापुरे रम्यविशालकेऽस्मिन् समुल्लसन्तं च जगद्वरेण्यम् ।
 वन्दे महोदारतरस्वभावं घृष्णेश्वराख्यं शरणम् प्रपद्ये ॥ १२ ॥
 ज्योतिर्मयद्वादशलङ्गकानां शिवात्मनां प्रोक्तमिदं क्रमेण ।
 स्तोत्रं पठित्वा मनुजोऽतिभक्त्या फलं तदालोक्य निजं भजेच्च ॥
 ॥ इति श्रीमद्शङ्कराचार्यविरचितं द्वादशज्योतिर्लिङ्गस्तोत्रं सम्पूर्णम् ॥
 ॐ * ॐ * ॐ * ॐ * ॐ

द्वादशज्योतिर्लिङ्गानि

सौराष्ट्रे सोमनाथं च श्रीशैले मल्लिकार्जुनम् । उज्जयिन्यां महाकालमोङ्कारममलेश्वरम् ॥
 परल्यां वैद्यनाथं च डाकिन्यां भीमशङ्करम् । सेतुबन्धे तु रामेशं नागेशं दारुकावने ॥
 वाराणस्यां तु विश्वेशं त्र्यम्बकं गौतमीतटे । हिमालये तु केदारं घुश्मेशं च शिवालये ॥
 एतानि ज्योतिर्लिङ्गानि सायं प्रातः पठेन्नरः । सप्तजन्मकृतं पापं स्मरणेन विनश्यति ॥
 एतेषां दर्शनादेव पातकं नैव तिष्ठति । कर्मक्षयो भवेत्तस्य यस्य तुष्टो महेश्वराः ॥

इति द्वादशज्योतिर्लिङ्गानि ।

ॐ * ॐ * ॐ * ॐ * ॐ

द्वादशज्योतिर्लिङ्गनामानि

शृण्वानुक्रमं तेषां लिङ्गानां मुक्तिदायकम् । केदारं प्रथमं लिङ्गमोङ्कारं तु द्वितीयकम् ॥ १ ॥
वैद्यनाथं तृतीयं स्याद्भुसृणेशं चतुर्थकम् । नागनाथं पञ्चमं स्यान्महाकालश्च षष्ठकः ॥ २ ॥
भीमेशः सप्तमः प्रोक्तत्र्यम्बकं चाष्टमं विदुः । विश्वेशं नवमं लिङ्गं वाराणस्यां महेश्वरि ॥ ३ ॥

श्रीशैलो दशमः प्रोक्तः गोकर्णेशो दशाधिकः ।

सेतुमूले तु रामेशो द्वादशानामनुक्रमः ॥ ४ ॥

ज्योतिर्लिङ्गानि मे देवि यः पश्येत्संस्मरेत वा ।

ज्ञानं विनापि मुक्तिश्च भवतीत्येव मे मन ॥ ५ ॥

॥ इति शिवरहस्यान्तर्गते शिवगौरीसंवादे द्वादशज्योतिर्लिङ्गनामानि सम्पूर्णा ॥

ॐ * ॐ * ॐ * ॐ * ॐ

शिवरामाष्टकम्

शिव हरे शिवरामसखे प्रभो त्रिविधतापनिवारण हे प्रभो ।

अज जनेश्वर यादव पाहि मां शिव हरे विजयं कुरु मे वरम् ॥ १ ॥

कमललोचन राम दयानिधे हर गुरो गजरक्षक गोपते ।

शिवतनो भव शङ्कर पाहि मां शिव हरे विजयं कुरु मे वरम् ॥ २ ॥

स्वजनरञ्जनमङ्गलमन्दिनं भजति ते पुरुषाः परमं पदम् ।

भवति तस्य सुखं परमाद्भुतं शिव हरे विजयं कुरु मे वरम् ॥ ३ ॥

जय युधिष्ठिरवल्लभ भूपते जय जयार्जित पुण्यपयोनिधे ।

जय कृपामय कृष्ण नमोऽस्तु ते शिव हरे विजयं कुरु मे वरम् ॥ ४ ॥

भवविमोचन माधव मापते सुकविमानसहंस शिवारते ।

जनकजारत राघव रक्ष मां शिव हरे विजयं कुरु मे वरम् ॥ ५ ॥

अवनिमण्डलमङ्गल मापते जलदसुन्दर राम रमापते ।

निगमकीर्तिगुणार्णव गोपते शिव हरे विजयं कुरु मे वरम् ॥ ६ ॥

पतितपावन नाममयी लता तव यशो विमलं परिगीयते ।

तदपि माधव मां किमुपेक्षसे शिव हरे विजयं कुरु मे वरम् ॥ ७ ॥

अमरतापरदेव रमापते विजयस्तव नामघनोपमे ।

मयि कथं करुणार्णव जायते शिव हरे विजयं कुरु मे वरम् ॥ ८ ॥

हनुमतः प्रियतोषकर प्रभो सुरसरिद्धृतशेखर हे गुरो ।

मम विभो किमु विस्मरणं कृतं शिव हरे विजयं कुरु मे वरम् ॥ ९ ॥

नरहरे रतिरञ्जनसुन्दरं पठति यः शिवरामकृतस्तवम् ।

विशति रामरमाचरणाम्बुजे शिव हरे विजयं कुरु मे वरम् ॥ १० ॥

प्रातरुत्थाय यो भक्त्या पठेदेकाग्रमानसः ।

विजयो जायते तस्य विष्णुमाराध्यमाप्नुयात् ॥ ११ ॥

इति श्रीरामानन्दविरचितं शिवरामस्तोत्रम् ।

ॐ * ॐ * ॐ * ॐ * ॐ

शिवमानसपूजा अथवा आत्मपूजास्तोत्रम्

ॐ प्रत्यक्प्रवणधीवृत्त्या हृद्ग्रहान्तःप्रवेशनम् । मण्डपान्तःप्रवेशोऽयं पूजार्थं तव शङ्कर ॥१॥

गुरुवाक्येषु विश्वासः स्थितिरासनसंस्थितिः । सर्वसङ्कल्पसन्त्यागः सङ्कल्पस्तव पूजने ॥२॥

सर्वाधारस्त्वमेवेति निश्चयः पीठपूजनम् । ध्यानध्यातृध्येयबाधो ध्यानमानन्दकारणम् ॥ ३ ॥

दृश्यप्रमार्जनं चित्ताग्निर्माल्यस्य विसर्जनम् ।

अहं ब्रह्मेत्यखण्डा या वृत्तिधाराभिषेचनम् ॥ ४ ॥

पृथिव्यात्मकता दृष्टिस्तव गन्धसमर्पणम् । बोधोपशमवैराग्यं त्रिदलं बिल्वमर्पये ॥ ५ ॥

आकाशात्मकताबोधः कुसुमार्पणमीश्वर । जगदाकाशपुष्पाभिमिति पद्मं समर्पये ॥ ६ ॥

वायुतेजोमयत्वं ते धूपदीपावनुत्तमौ । दृश्यासम्भवबोधेन निजानन्देन तृप्तता ॥ ७ ॥

सर्वतः प्रीतिजनकं नैवेद्यं विनिवेदये । जलात्मकत्वबुद्धिस्तु पीयूषं तेऽर्पये पिब ॥ ८ ॥

कर्तव्येष्वप्रसक्तिस्तु हस्तप्रक्षालनं तव ॥ ९ ॥

दुर्वासनापरित्यागस्ताम्बूलस्य समर्पणम् । वाचां विसर्जनं देव दक्षिणा श्रुतिसम्मतता ॥ १० ॥

फलाभिसन्धिराहित्यं फलार्पणमनुत्तमम् । अहमेव परं ब्रह्म सच्चिदानन्दलक्षणम् ॥ ११ ॥

एवं निदिध्यासवाक्यं स्तुतिः प्रियकरी तव ।

नामरूपाणि न त्वत्तो भिन्नानीति मतिस्तु या ॥ १२ ॥

तव पुष्पाञ्जलिः शम्भो सर्वत्रोत्कीर्णपुष्पकः ।

स्वप्रकाशात्मबुद्धिस्तु महानीराजनं तव ॥ १३ ॥

प्रादक्षिण्यं सर्वतस्ते व्याप्तिबुद्धिः स्मृतं शिव ।

त्वमेवाहमिति स्थित्या लीनता प्रणतिस्तव ॥ १४ ॥

शुद्धसत्त्वस्याभिवृद्धिश्छत्रं तापापनोदनम् ।

रजस्तमस्तिरस्कारश्चामरान्दोलने तव ॥ १५ ॥

निजानन्दपराघूर्णदोलनान्दोलने वस । धन्योऽहं कृतकृत्योऽहमिति गानं तव प्रियम् ॥ १६ ॥

निरङ्कुशं महातृप्त्या नर्तनं ते मुदे शिव । नानाविधैः शब्दजालैर्जृम्भणं वाद्यमुत्तमम् ॥ १७ ॥

शब्दातिगत्वबुद्धिस्तु कल्याणमिति डिण्डिमः ।

वेगवत्तरगन्ताऽसौ मनोऽश्वस्ते समर्पितः ॥ १८ ॥

अहम्भावमहामत्तगजेन्द्रो भूरिलक्षणः । तत्र देहाद्यनारोपनिष्ठा दृढतरोऽङ्कुशः ॥ १९ ॥

अद्वैतबोधदुर्गोऽयं यत्र शत्रुर्न कश्चन । जनतारामविस्तारो रमस्वात्र यथासुखम् ॥ २० ॥

कल्पनासम्परित्यागो महाराज्यं समर्पये । भोक्तृत्वाध्यासराहित्यं वरं देहि सहस्रधा ॥ २१ ॥

अखण्डा तव पूजेयं सदा भवतु सर्वदा ।

आत्मत्वात्तव मे सर्वपूजैवास्ति न चान्यथा ॥२२॥

इमां पूजां प्रतिदिनं यः पठेद्यत्रकुत्रचित् । सद्यः शिवमयो भूत्वा मुक्तश्चरति भूतले ॥ २३ ॥

इति श्रीमत्परमहंसपरिव्राजकाचार्यश्रीमत्कृष्णानन्दसरस्वतीविरचिता शिवमानसपूजा

समाप्ता ।

ॐ * ॐ * ॐ * ॐ * ॐ

व्यासकृतं शिवमानसपूजा

काश्यां शाम्भवचित्तेऽपि तदन्यत्र न सर्वथा ।

त्रिष्वप्यत्युत्तमं मन्ये केवरूँ शाम्भवं मनः ॥ १ ॥

तत्रानन्दो यथा तद्वानन्दो यत्र कुत्र वा ।

कल्पते बहुधा पूजा शाम्भवेन प्रतिक्षणम् ॥ २ ॥

प्रतिक्षणं विशिष्टेष्टक्षणदा सा मनोरमा । स तन्मनो विभुतया ज्ञातं तत्र शिवालयः ॥ ३ ॥

परार्थयोजनायामः कल्पितो रत्नमण्डितः । रत्नप्राकारसंवीतो रत्नमन्दिरमण्डितः ॥ ४ ॥

रत्नद्वारार्बुदाकीर्णमैकैकं तत्र मन्दिरम् । तत्रापि कल्पतरवः प्रसूनसमलङ्कृताः ॥ ५ ॥

अर्पिताः कोटिशस्तेन कल्पिताः शिवमन्दिरे । तत्कल्पतरुमध्यस्थरत्नसिंहासनं वरम् ॥६॥
 कोटियोजनविस्तीर्णं कल्पितं तावदायतम् । तदग्रे कल्पिता तेन पुष्पशय्या मनोहरा ॥७॥
 तत्र स्थितमुमाकान्तं मां चिन्तयति सादरम् । नव्यचित्रदुकूलानां पुञ्जैरावेष्टितं मुहुः ॥ ८ ॥
 नानापरिमलद्रव्यरसरागानुरञ्जितम् । दिव्याभरणपङ्कीर्णं भित्तिकाञ्चिविराजितम् ॥ ९ ॥
 रत्नकर्पूरनिकरकान्तिराजिविराजितम् । रत्नाङ्गदार्बुदाकीर्णं तत्कान्तिनिकराश्रितम् ॥ १० ॥
 रत्नोत्तमपरिक्रान्तकटिसूत्रविराजितम् । दिव्यरत्नाङ्गुलीयानां सहस्रेण समन्वितम् ॥ ११ ॥
 अपारतारहाराणां विहारैश्च विराजितम् । मणिश्रेष्ठसमाकीर्णं कर्णाभरणभूषितम् ॥ १२ ॥
 रत्नरत्नसमाकीर्णं कोटीरगणराजितम् । नूपुरैरप्यपारैश्च सदारपरिवेष्टितम् ॥ १३ ॥
 धूपैर्विचित्रैरगरुप्रभवैरपि धूपितम् । रत्ननीराजनब्राजविराजितमुमापतिम् ॥ १४ ॥

दिव्यपक्वान्नगिरिभिः शर्करापर्वतान्वितैः ।

दिव्याज्यवाहिनीयुक्तैः सन्तोषयति मां मुहुः ॥ १५ ॥

सूपशाकगिरिव्रातसमेतोदनपर्वतैः । मध्वाज्यवाहिनीयुक्तैः तोषयत्यनुवासरम् ॥ १६ ॥
 सुधाफलैरपारैश्च विविधैर्मधुरोत्तमैः । सन्तोषं जनयन्त्येव सुधाधाराभिरादरात् ॥ १७ ॥

ताम्बूलपर्वतानेव पूगपर्वतसङ्कुलान् ।

मुक्ताचूर्णान्वितान् दिव्यान् प्रयच्छति यथेच्छया ॥ १८ ॥

एलालवङ्गगिरयः खदिरा गिरयोऽपि मे । एवं प्रतिक्षणं तेन मानसं मम पूजनम् ॥ १९ ॥
 करोति प्रत्यहं भक्त्या नृत्यत्यग्रे यथेच्छया । पञ्चामृतप्रवाहैर्माभिषिच्य मनोहरैः ॥ २० ॥

एवं पूजाविधानेन कल्पिते शाम्भवेन मे ।

तच्चित्ते यादृशं सौख्यं तन्न कापि मनोहरम् ॥ २१ ॥

मन्दिरं शाङ्कराकारं दृश्यते नन्दिकेश्वर ।

समृद्धं सदनं त्यक्त्वा धनधान्यादिभिर्नरः ॥ २२ ॥
 अन्यत्र याति किं लोके तथा तत् त्यज्यते कथम् ।
 गौर्या सह विहारार्थं पुष्पप्रामादकल्पना ॥ २३ ॥
 क्रियते तेन सततं तत्यागे मतिरेव न ।
 शरीरे यादृशी प्रीतिः मदीये मम सर्वथा ॥ २४ ॥
 ततोऽप्यत्राधिका प्रीतिः शाम्भवे विग्रहे सदा ।
 तेन छत्राण्यपाराणि मण्डितानि मनोहरैः ॥ २५ ॥
 कल्प्यन्ते मणिभिर्दिव्यैः मुक्ताजालोचितान्यपि ।
 सुधाकरकराकारैः अपारैरपि चामरैः ॥ २६ ॥
 चारुचामीकराकारदण्डमण्डलमण्डितैः ।
 निरतः शाङ्करो नित्यं मम सेवां करोत्यतः ॥ २७ ॥
 रम्यं शाङ्करमेवात्र शरीरं मम मन्दिरम् ।
 किं कैलासेन काश्या वा किं गौर्या मन्दरेण वा ॥ २८ ॥
 शरीरं शाङ्करं मन्ये रत्नमण्डितमन्दरम् ।
 प्रतिक्षणं तेन पूजा तथा विविधसाधनैः ॥ २९ ॥
 क्रियते तादृशी कुत्र पूजोपकरणानि ते ।
 मरन्दरससङ्कीर्णकुसुमासारकल्पना ॥ ३० ॥
 क्रियते तेन साऽन्येन कल्पनीया कथं मम ।
 तादृशः शाङ्करो वीरः कलौ कश्चिद्भविष्यति ॥ ३१ ॥
 द्वित्राः सन्त्यधुना नन्दिन् ते ते पूज्या न संशयः ।

एतावत्कालपर्यन्तं त्वया पूजा कृता मम ॥ ३२ ॥
 परन्तु न तथा पूजा कृता ज्ञाताऽपि मे ध्रुवम् ।
 अधुना गम्यते नन्दिन् रेवातीरं मनोहरम् ॥ ३३ ॥
 तत्रास्ति शाम्भवः कश्चितेन ध्यानं कृतं मम ।
 आसायं तत्र विश्रम्य गौर्या सह विशेषतः ॥ ३४ ॥
 प्रतिक्षणमपाराभिः पूजाभिः परिवेष्टितः ।
 वसामि परमानन्दसागरः करुणाकरः ॥ ३५ ॥
 सायङ्कालेऽपि पूजां मे स करिष्यति सादरम् ।
 महानिशि महापूजां स करिष्यति सादरम् ॥ ३६ ॥
 ततः परं पुष्पशय्यां कल्पयिष्यति मे पराम् ।
 रत्नप्रासादमध्यस्थमन्दिरे रत्नसुन्दरे ॥ ३७ ॥
 विहारसाधनं सर्वं कल्पयिष्यति भक्तितः ।
 रत्नदीपाः सुधाधाराः फलसारा मनोहराः ॥ ३८ ॥
 पुष्पसाराः कल्पनीयाः मन्दवाता मनोहराः ।
 ततः परं स विरतो विहारनिरते मयि ॥ ३९ ॥
 निद्रामुद्रान्वितः सोऽपि भविष्यति कथञ्चन ।
 इदानीं तु त्वया नन्दिन् कैलासं प्रति सत्वरम् ॥ ४० ॥
 गतसंरक्षणं कार्यं कैलासद्वारमन्दिरे ।
 पुनरप्यमृता मृतामृता मृतनामामृतपानलोलुपा ॥ ४१ ॥
 रसना शिवकीर्तनोत्सुका शिवगङ्गेव पुनाति मानसम् ।

शिवसज्जनसाधुवादगोष्ठी भुवनान्तान्यपि तारयन्ति सत्यम् ॥ ४२ ॥

॥ इति शिवरहस्यान्तर्गते व्यासकृतं शिवमानसपूजा सम्पूर्णा ॥

ॐ * ॐ * ॐ * ॐ * ॐ

विश्वनाथाष्टकम्

गङ्गातरंगरमणीयजटाकलापं गौरीनिरन्तरविभूषितवामभागम् ।

नारायणप्रियमनंगमदापहारं वाराणसीपुरपतिं भज विश्वनाथम् ॥ १ ॥

वाचामगोचरमनेकगुणस्वरूपं वागीशविष्णुसुरसेवितपादपीठम् ।

वामेनविग्रहवरेणकलत्रवन्तं वाराणसीपुरपतिं भज विश्वनाथम् ॥ २ ॥

भूताधिपं भुजगभूषणभूषितांगं व्याघ्राजिनांबरधरं जटिलं त्रिनेत्रम् ।

पाशांकुशाभयवरप्रदशूलपाणिं वाराणसीपुरपतिं भज विश्वनाथम् ॥ ३ ॥

शीतांशुशोभितकिरीटविराजमानं भालेक्षणानलविशोषितपंचबाणम् ।

नागाधिपारचितभासुरकर्णपूरं वाराणसीपुरपतिं भज विश्वनाथम् ॥ ४ ॥

पंचाननं दुरितमत्तमतङ्गजानां नागान्तकं दनुजपुंगवपन्नगानाम् ।

दावानलं मरणशोकजराटवीनां वाराणसीपुरपतिं भज विश्वनाथम् ॥ ५ ॥

तेजोमयं सगुणनिर्गुणमद्वितीयं आनन्दकन्दमपराजितमप्रमेयम् ।

नागात्मकं सकलनिष्कलमात्मरूपं वाराणसीपुरपतिं भज विश्वनाथम् ॥ ६ ॥

रागादिदोषरहितं स्वजनानुरागं वैराग्यशान्तिनिलयं गिरिजासहायम् ।

माधुर्यधैर्यसुभगं गरलाभिरामं वाराणसीपुरपतिं भज विश्वनाथम् ॥ ७ ॥

आशां विहाय परिहृत्य परस्य निन्दां पापे रतिं च सुनिवार्य मनः समाधौ ।

आदाय हृत्कमलमध्यगतं परेशं वाराणसीपुरपतिं भज विश्वनाथम् ॥ ८ ॥

वाराणसीपुरपतेः स्तवनं शिवस्य व्याख्यातमष्टकमिदं पठते मनुष्यः ।

विद्यां श्रियं विपुलसौख्यमनन्तकीर्तिं सम्प्राप्य देहविलये लभते च मोक्षम् ॥ ९ ॥

विश्वनाथाष्टकमिदं यः पठेच्छिवसन्निधौ । शिवलोकमवाप्नोति शिवेन सह मोदते ॥

॥ इति श्रीमहर्षिव्यासप्रणीतं श्रीविश्वनाथाष्टकं सम्पूर्णम् ॥

ॐ * ॐ * ॐ * ॐ *

श्रीपशुपत्यष्टकम्

ध्यानम् ।

ध्यायेन्नित्यं महेशं रजतगिरिनिभं चारुचन्द्रावतंसं

रत्नाकल्पोज्ज्वलाङ्गं परशुमृगवराभीतिहस्तं प्रसन्नम् ।

पद्मासीनं समन्तात्स्तुतममरगणैर्व्याघ्रकृत्तिं वसानं

विश्वाद्यं विश्वबीजं निखिलभयहरं पञ्चवक्त्रं त्रिनेत्रम् ॥

अथ स्तोत्रम् ।

पशुपतिं द्युपतिं धरणीपतिं भुजगलोकपतिं च सतीपतिम् ।

प्रणतभक्तजनार्तिहरं परं भजत रे मनुजा गिरिजापतिम् ॥ १ ॥

न जनको जननी न च सोदरो न तनयो न च भूरिबलं कुलम् ।

अवति कोऽपि न कालवशं गतं भजत रे मनुजा गिरिजापतिम् ॥ २ ॥

मुरजडिण्डिमवाद्यविलक्षणं मधुरपञ्चमनादविशारदम् ।

प्रमथभूतगणैरपि सेवितं भजत रे मनुजा गिरिजापतिम् ॥ ३ ॥

शरणदं सुखदं शरणान्वितं शिव शिवेति शिवेति नतं नृणाम् ।
 अभयदं करुणावरुणालयं भजत रे मनुजा गिरिजापतिम् ॥ ४ ॥
 नरशिरोरचितं मणिकुण्डलं भुजगहारमुदं वृषभध्वजम् ।
 चित्तिरजोधवलीकृतविग्रहं भजत रे मनुजा गिरिजापतिम् ॥ ५ ॥
 मखविनाशकरं शशिशेखरं सततमध्वरभाजिफलप्रदम् ।
 प्रलयदग्धसुरासुरमानवं भजत रे मनुजा गिरिजापतिम् ॥ ६ ॥
 मदमपास्य चिरं हृदि संस्थितं मरणजन्मजराभयपीडितम् ।
 जगदुदीक्ष्य समीपभयाकुलं भजत रे मनुजा गिरिजापतिम् ॥ ७ ॥
 हरिविरञ्चिसुराधिपपूजितं यमजनेशधनेशनमस्कृतम् ।
 त्रिनयनं भुवनत्रितयाधिपं भजत रे मनुजा गिरिजापतिम् ॥ ८ ॥
 पशुपतेरिदमष्टकमद्भुतं विरचितं पृथिवीपतिसूरीणा ।
 पठति संश्रुते मनुजः सदा शिवपुरीं वसते लभते सुदम् ॥ ९ ॥
 इति श्रीपशुपत्यष्टकं सम्पूर्णम् ।

ॐ * ॐ * ॐ * ॐ * ॐ

उमामहेश्वरस्तोत्रम्

नमः शिवाभ्यां नवयौवनाभ्याम् परस्पराश्लिष्टवपुर्धराभ्याम् ।
 नगेन्द्रकन्यावृषकेतनाभ्याम् नमो नमः शङ्करपार्वतीभ्याम् ॥ १ ॥
 नमः शिवाभ्यां सरसोत्सवाभ्याम् नमस्कृताभीष्टवरप्रदाभ्याम् ।
 नारायणेनार्चितपादुकाभ्यां नमो नमः शङ्करपार्वतीभ्याम् ॥ २ ॥

नमः शिवाभ्यां वृषवाहनाभ्याम् विरिञ्चिविष्ण्वन्द्रसुपूजिताभ्याम् ।
 विभूतिपाटीरविलेपनाभ्याम् नमो नमः शङ्करपार्वतीभ्याम् ॥ ३ ॥
 नमः शिवाभ्यां जगदीश्वराभ्याम् जगत्पतिभ्यां जयविग्रहाभ्याम् ।
 जम्भारिसुख्यैरभिवन्दिताभ्याम् नमो नमः शङ्करपार्वतीभ्याम् ॥ ४ ॥
 नमः शिवाभ्यां परमौषधाभ्याम् पञ्चाक्षरी पञ्जररञ्जिताभ्याम् ।
 प्रपञ्चसृष्टिस्थिति संहताभ्याम् नमो नमः शङ्करपार्वतीभ्याम् ॥ ५ ॥
 नमः शिवाभ्यामतिसुन्दराभ्याम् अत्यन्तमासक्तहृदम्बुजाभ्याम् ।
 अशेषलोकैकहितङ्कराभ्याम् नमो नमः शङ्करपार्वतीभ्याम् ॥ ६ ॥
 नमः शिवाभ्यां कलिनाशनाभ्याम् कङ्कालकल्याणवपुर्धराभ्याम् ।
 कैलासशैलस्थितदेवताभ्याम् नमो नमः शङ्करपार्वतीभ्याम् ॥ ७ ॥
 नमः शिवाभ्यामशुभापहाभ्याम् अशेषलोकैकविशेषिताभ्याम् ।
 अकुण्ठिताभ्याम् स्मृतिसम्भृताभ्याम् नमो नमः शङ्करपार्वतीभ्याम् ॥ ८ ॥
 नमः शिवाभ्यां रथवाहनाभ्याम् रवीन्दुवैश्वानरलोचनाभ्याम् ।
 राकाशशङ्काभमुखाम्बुजाभ्याम् नमो नमः शङ्करपार्वतीभ्याम् ॥ ९ ॥
 नमः शिवाभ्यां जटिलन्धराभ्याम् जरामृतिभ्यां च विवर्जिताभ्याम् ।
 जनार्दनान्जोद्धवपूजिताभ्याम् नमो नमः शङ्करपार्वतीभ्याम् ॥ १० ॥
 नमः शिवाभ्यां विषमेक्षणाभ्याम् बिल्वच्छदामल्लिकदामभृङ्ग्याम् ।
 शोभावती शान्तवतीश्वराभ्याम् नमो नमः शङ्करपार्वतीभ्याम् ॥ ११ ॥
 नमः शिवाभ्यां पशुपालकाभ्याम् जगत्रयीरक्षण बद्धहृद्भ्याम् ।
 समस्त देवासुरपूजिताभ्याम् नमो नमः शङ्करपार्वतीभ्याम् ॥ १२ ॥

स्तोत्रं त्रिसन्ध्यं शिवपार्वतीभ्याम् भक्त्या पठेद्वादशकं नरो यः ।

स सर्वसौभाग्य फलानि भुङ्क्ते शतायुरान्ते शिवलोकमेति ॥ १३ ॥

इति श्रीशङ्कराचार्यकृतम् उमामहेश्वरस्तोत्रं सम्पूर्णम् ॥

ॐ * ॐ * ॐ * ॐ * ॐ

वेदसारशिवस्तोत्रम्

पशूनां पतिं पापनाशं परेशं गजेन्द्रस्य कृत्तिं वसानं वरेण्यम् ।

जटाजूटमध्ये स्फुरद्गाङ्गवारिं महादेवमेकं स्मरामि स्मरारिम् ॥ १ ॥

महेशं सुरेशं सुरारातिनाशं विभुं विश्वनाथं विभूत्यङ्गभूषम् ।

विरूपाक्षमिन्द्रर्कवह्नित्रिनेत्रं सदानन्दमीडे प्रभुं पञ्चवक्त्रम् ॥ २ ॥

गिरीशं गणेशं गले नीलवर्णं गवेन्द्राधिरूढं गुणातीतरूपम् ।

भवं भास्वरं भस्मना भूषिताङ्गं भवानीकलत्रं भजे पञ्चवक्त्रम् ॥ ३ ॥

शिवाकान्त शंभो शशाङ्गार्धमौले महेशान शूलिञ्जटाजूटधारिन् ।

त्वमेको जगद्ग्रापको विश्वरूपः प्रसीद प्रसीद प्रभो पूर्णरूप ॥ ४ ॥

परात्मानमेकं जगद्बीजमाद्यं निरीहं निराकारमोकारवेद्यम् ।

यतो जायते पाल्यते येन विश्वं तमीशं भजे लीयते यत्र विश्वम् ॥ ५ ॥

न भूमिर्न चापो न वह्निर्न वायुर्न चाकाशमास्ते न तन्द्रा न निद्रा ।

न चोष्णं न शीतं न देशो न वेषो न यस्यास्ति मूर्तिस्त्रिमूर्तिं तमीडे ॥ ६ ॥

अजं शाश्वतं कारणं कारणानां शिवं केवलं भासकं भासकानाम् ।

तुरीयं तमःपारमाद्यन्तहीनं प्रपद्ये परं पावनं द्वैतहीनम् ॥ ७ ॥

नमस्ते नमस्ते विभो विश्वमूर्ते नमस्ते नमस्ते चिदानन्दमूर्ते ।
 नमस्ते नमस्ते तपोयोगगम्य नमस्ते नमस्ते श्रुतिज्ञानगम्य ॥ ८ ॥
 प्रभो शूलपाणे विभो विश्वनाथ महादेव शंभो महेश त्रिनेत्र ।
 शिवाकान्त शान्त स्मरारे पुरारे त्वदन्यो वरेण्यो न मान्यो न गण्यः ॥ ९ ॥
 शंभो महेश करुणामय शूलपाणे गौरीपते पशुपते पशुपाशनाशिन् ।
 काशीपते करुणया जगदेतदेकस्त्वंहंसि पासि विदधासि महेश्वरोऽसि ॥ १० ॥
 त्वत्तो जगद्भवति देव भव स्मरारे त्वय्येव तिष्ठति जगन्मृड विश्वनाथ ।
 त्वय्येव गच्छति लयं जगदेतदीश लिङ्गात्मके हर चराचरविश्वरूपिन् ॥ ११ ॥
 इति श्रीमत्परमहंसपरिव्राजकाचार्यस्य श्रीगोविन्दभगवत्पूज्यपादशिष्यस्य
 श्रीमच्छंकरभगवतः कृतौ वेदसारशिवस्तोत्रं सम्पूर्णम् ।
 ॐ * ॐ * ॐ * ॐ * ॐ

दक्षिणामूर्तिस्तोत्रं अथवा दक्षिणामूर्त्यष्टकम्

ॐ यो ब्रह्माणं विदधाति पूर्वम् यो वै वेदांश्च प्रहिणोति तस्मै ।
 तं ह देवमात्मबुद्धिप्रकाशं मुमुक्षुर्वै शरणमहं प्रपद्ये ॥
 ॐ शान्तिः शान्तिः शान्तिः ।

ध्यानश्लोकाः -

मौनव्याख्याप्रकटितपरब्रह्मतत्त्वं युवानं वर्षिष्ठान्ते वसहषिगणैरावृतं ब्रह्मनिष्ठैः ।
 आचार्येन्द्रं करकलितचिन्मुद्रमानन्दरूपं स्वात्मारामं मुदितवदनं दक्षिणामूर्तिमीडे ॥ १ ॥
 वटवटपिसमीपे भूमिभागे निषण्णं सकलमुनिजनानां ज्ञानदातारमारात् ।

त्रिभुवनगुरुमीशं दक्षिणामूर्तिदेवं जननमरणदुःखच्छेददक्षं नमामि ॥ २ ॥

चित्रं वटतरोर्मूले वृद्धाः शिष्या गुरुर्युवा ।

गुरोऽस्तु मौनं व्याख्यानं शिष्यास्तु छिन्न संशयाः ॥ ३ ॥

निधये सर्वविद्यानां भिषजे भवरोगिणाम् । गुरवे सर्वलोकानां दक्षिणामूर्तये नमः ॥ ४ ॥

ॐ नमः प्रणवार्थाय शुद्धज्ञानैकमूर्तये । निर्मलाय प्रशान्ताय दक्षिणामूर्तये नमः ॥ ५ ॥

अथ स्तोत्रम् ।

विश्वं दर्पणदृश्यमाननगरीतुल्यं निजान्तर्गतं

पश्यन्नात्मनि मायया बहिरिवोद्भूतं यथा निद्रया ।

यः साक्षात्कुरुते प्रबोधसमये स्वात्मानमेवाद्वयं

तस्मै श्रीगुरुमूर्तये नम इदं श्रीदक्षिणामूर्तये ॥ १ ॥

बीजस्यान्तरिवाङ्कुरो जगदिदं प्राङ्निर्विकल्पं पुनः

मायाकल्पितदेशकालकलनावैचित्र्यचित्रीकृतम् ।

मायावीव विजृम्भयत्यपि महायोगीव यः स्वेच्छया

तस्मै श्रीगुरुमूर्तये नम इदं श्रीदक्षिणामूर्तये ॥ २ ॥

यस्यैव स्फुरणं सदात्मकमसत्कल्पार्थकं भासते

साक्षात्तत्त्वमसीति वेदवचसा यो बोधयत्याश्रितान् ।

यत्साक्षात्करणाद्भवेन्न पुनरावृत्तिर्भवाम्भोनिधौ

तस्मै श्रीगुरुमूर्तये नम इदं श्रीदक्षिणामूर्तये ॥ ३ ॥

नानाच्छिद्रघटोदरस्थितमहादीपप्रभाभास्वरं

ज्ञानं यस्य तु चक्षुरादिकरणद्वारा बहिः स्पन्दते ।

जानामीति तमेव भान्तमनुभात्येतत्समस्तं जगत्
तस्मै श्रीगुरुमूर्तये नम इदं श्रीदक्षिणामूर्तये ॥ ४ ॥
देहं प्राणमपीन्द्रियाण्यपि चलां बुद्धिं च शून्यं विदुः
स्त्रीबालान्धजडोपमास्त्वहमिति भ्रान्ता भृशं वादिनः ।

मायाशक्तिविलासकल्पितमहा व्यामोहसंहारिणे
तस्मै श्रीगुरुमूर्तये नम इदं श्रीदक्षिणामूर्तये ॥ ५ ॥

राहुग्रस्तदिवाकरेन्दुसदृशो मायासमाच्छादनात्
सन्मात्रः करणोपसंहरणतो योऽभूत्सुषुप्तः पुमान् ।

प्रागस्वाप्समिति प्रबोधसमये यः प्रत्यभिज्ञायते
तस्मै श्रीगुरुमूर्तये नम इदं श्रीदक्षिणामूर्तये ॥ ६ ॥

बाल्यादिष्वपि जाग्रदादिषु तथा सर्वास्ववस्थास्वपि
व्यावृत्तास्वनुवर्तमानमहमित्यन्तः स्फुरन्तं सदा ।

स्वात्मानं प्रकटीकरोति भजतां यो मुद्रया भद्रया
तस्मै श्रीगुरुमूर्तये नम इदं श्रीदक्षिणामूर्तये ॥ ७ ॥

विश्वं पश्यति कार्यकारणतया स्वस्वामिसंबन्धतः
शिष्याचार्यतया तथैव पितृपुत्राद्यात्मना भेदतः ।

स्वप्ने जाग्रति वा य एष पुरुषो मायापरिभ्रामितः
तस्मै श्रीगुरुमूर्तये नम इदं श्रीदक्षिणामूर्तये ॥ ८ ॥

भूरम्भांस्यनलोऽनिलोऽम्बरमहर्नाथो हिमांशुः
पुमान्इत्याभाति चराचरात्मकमिदं यस्यैव मूर्त्यष्टकम् ।

नान्यत्किञ्चन विद्यते विमृशतां यस्मात्परस्माद्विभोः
तस्मै श्रीगुरुमूर्तये नम इदं श्रीदक्षिणामूर्तये ॥ ९ ॥
सर्वात्मत्वमिति स्फुटीकृतमिदं यस्मादमुष्मिन् स्तवे
तेनास्य श्रवणात्तदर्थमननाद्ध्यानाच्च सङ्कीर्तनात् ।
सर्वात्मत्वमहाविभूतिसहितं स्यादीश्वरत्वं स्वतः
सिद्ध्येत्तत्पुनरष्टधा परिणतं चैश्वर्यमव्याहतम् ॥ १० ॥
वटविटपिसमीपे भूमिभागे निषण्णं सकलमुनिजनानां ज्ञानदातारमारात् ।
त्रिभुवनगुरुमीशं दक्षिणामूर्तिदेवं जननमरणदुःखच्छेददक्षं नमामि ॥
इति श्रीमत्परमहंसपरिव्राजकाचार्यस्य श्रीगोविन्दभगवत्पूज्यपादशिष्यस्य
श्रीमच्छङ्करभगवतः कृतौ दक्षिणामूर्त्यष्टकं सम्पूर्णम् ।
ॐ * ॐ * ॐ * ॐ * ॐ

ऋषिगौतमप्रोक्तः रुद्रस्तवः

यो वै रुद्रः स भगवान्ब्रह्मा साक्षान्महेश्वरः ।
सर्वतन्त्रस्वतन्त्रश्च तस्मै वै ते नमो नमः ॥ २२ ॥
यो वै रुद्रः स भगवान्विष्णुब्रह्मादिवन्दितः ।
यश्च ब्रह्मा महारुद्रस्तस्मै वै ते नमो नमः ॥ २३ ॥
यो वै रुद्रः स भगवान्पार्वतीरमणः प्रभुः ।
यश्च विष्णुर्विरूपाक्षस्तस्मै वै ते नमो नमः ॥ २४ ॥
यो वै रुद्रः स भगवान् या चोमा परमेश्वरी ।

उमाकान्तो निर्गुणोऽपि तस्मै वै ते नमो नमः ॥ २५ ॥

यो वै रुद्रः स भगवान् यश्च साक्षाद्विनायकः ।

यश्च नित्यो व्यापकश्च तस्मै वै ते नमो नमः ॥ २६ ॥

यो वै रुद्रः स भगवान् यश्च स्कन्दः सुरार्चितः ।

यश्च साक्षाज्जगत्कर्ता तस्मै वै ते नमो नमः ॥ २७ ॥

यो वै रुद्रः स भगवान् यश्चेन्द्रः स्वर्गपालकः ।

यश्च स्वर्गप्रदो नित्यं तस्मै वै ते नमो नमः ॥ २८ ॥

यो वै रुद्रः स भगवान् यश्चाग्निस्तेजसां निधिः ।

यश्च तेजोमयः साक्षत् तस्मै वै ते नमो नमः ॥ २९ ॥

यो वै रुद्रः स भगवान् यश्च सूर्यो मरीचिमान् ।

यश्च ग्रहगणाधीशस्तस्मै वै ते नमो नमः ॥ ३० ॥

यो वै रुद्रः स भगवान् यश्च चन्द्रस्तदात्मकः ।

चन्द्रकोटिसमप्रख्यस्तस्मै वै ते नमो नमः ॥ ३१ ॥

यो वै रुद्रः स भगवान् भूर्भुवःस्वःप्रभुश्च यः ।

यश्च भूमेः समुद्धर्ता तस्मै वै ते नमो नमः ॥ ३२ ॥

यो वै रुद्रः स भगवान् यस्तु नित्यो भुवः प्रभुः ।

भुवो यस्तु समुद्धर्ता तस्मै वै ते नमो नमः ॥ ३३ ॥

यो वै रुद्रः स भगवान् नित्यो यश्च सुवः परः ।

यश्चैव स्वपतिः सत्यं तस्मै वै ते नमो नमः ॥ ३४ ॥

यो वै रुद्रः स भगवान् नित्यो यश्च महः परः ।

महतोऽपि महान्यस्तु तस्मै वै ते नमो नमः ॥ ३५ ॥

यो वै रुद्रः स भगवान् नित्यो यश्च तपः परः ।

तपोरूपोऽपि यो देवस्तस्मै वै ते नमो नमः ॥ ३६ ॥

यो वै रुद्रः स भगवान् नित्यो यश्च जनः परः ।

यश्च नित्यं जगद्व्यापी तस्मै वै ते नमो नमः ॥ ३७ ॥

यो वै रुद्रः स भगवान् यश्च सत्यं सदात्मकम् ।

सत्यस्वरूपः सत्यं यस्तस्मै वै ते नमो नमः ॥ ३८ ॥

यो वै रुद्रः स भगवान्यश्चापस्तन्मयः परः ।

यश्चापां जनको भर्गस्तस्मै वै ते नमो नमः ॥ ३९ ॥

यो वै रुद्रः स भगवान् यश्च तेजः प्रकाशकम् ।

भासा यस्य विभात्यर्कस्तस्मै वै ते नमो नमः ॥ ४० ॥

यो वै रुद्रः स भगवान् यश्चवायुः सुशीतलः ।

यश्च वायोश्च जनकस्तस्मै वै ते नमो नमः ॥ ४१ ॥

यो वै रुद्रः स भगवान् यश्चाकाशः सदात्मकः ।

यश्चाकाशादिजनकस्तस्मै वै ते नमो नमः ॥ ४२ ॥

यो वै रुद्रः स भगवान् यश्च प्राणस्तदात्मकः ।

यस्य प्राणमयो नित्यस्तस्मै वै ते नमो नमः ॥ ४३ ॥

यो वै रुद्रः स भगवान् यश्चकालः कलात्मकः ।

यश्चकालकलाधारस्तस्मै वै ते नमो नमः ॥ ४४ ॥

यो वै रुद्रः स भगवान् यश्च साक्षाद्यमः स्वयम् ।

यमस्यापि नियन्ता यस्तस्मै वै ते नमो नमः ॥ ४५ ॥

यो वै रुद्रः स भगवान् यश्च मृत्युर्विषाददः ।

यश्च मृत्युञ्जयः साक्षात्तस्मै वै ते नमो नमः ॥ ४६ ॥

यो वै रुद्रः स भगवान् यश्चामृतमनामयम् ।

अमृतात्माऽमृतं यश्च तस्मै वै ते नमो नमः ॥ ४७ ॥

यो वै रुद्रः स भगवान् यश्च भूतगणेश्वरः ।

प्रमथाधिपतिर्यश्च तस्मै वै ते नमो नमः ॥ ४८ ॥

यो वै रुद्रः स भगवान् यश्च सर्वचिदात्मकम् ।

यः सर्वप्रभुरीशानस्तस्मै वै ते नमो नमः ॥ ४९ ॥

यो वै रुद्रः स भगवान् यश्च सत्यं ऋतं परम् ।

यश्च सत्याभिधं ब्रह्म तस्मै वै ते नमो नमः ॥ ५० ॥

यो वै रुद्रः स भगवान् यः परं ब्रह्म निष्कलम् ।

यश्च नित्यं चिदाकारस्तस्मै वै ते नमो नमः ॥ ५१ ॥

त्वमेव विश्वरूपोऽसि ब्रह्मैकस्त्वं महेश्वर ।

एकत्वादिपरार्थान्तस्त्वमेवासि सदाशिव ॥ ५२ ॥

अधश्चोर्ध्वं च मध्यं च त्वमेवासि महेश्वर ।

शान्तिः पुष्टिश्च तुष्टिश्च त्वं हुतं चाहुतं शिव ॥ ५३ ॥

त्वं हि विश्वमविश्वं च दत्तं चादत्तमेव च ।

त्वं कृतं चाकृतं शम्भो त्वं परं चापरं प्रभो ॥ ५४ ॥

परापराणां परम पवित्रोऽसि महेश्वर ।

परात्परतरो यश्च तत्परात्परतोऽसि च ॥ ५५ ॥
 सर्वस्रष्टा च भगवान् त्वं हि सर्वस्य रक्षकः ।
 त्वमेव भगवन् शम्भो सर्वसंहारकारकः ॥ ५६ ॥
 हन्तासि नरसिंहस्य त्वमेवासि कृतागसः ।
 हरेरपि नियन्ता त्वं तथैव ब्रह्मणोऽपि च ॥ ५७ ॥
 परं ब्रह्म त्वमेवासि निर्विकार निरञ्जन ।
 निष्कलो निष्क्रियः शान्तस्त्वमेवासि शिव प्रभो ॥ ५८ ॥
 त्वत्त एव समुत्पन्ना विष्णुब्रह्मादयः सुराः ।
 त्वयैव पालिता लोकास्त्वयैवैते विनाशिताः ॥ ५९ ॥
 त्वया व्याप्तमिदं सर्वं ब्रह्माण्डं स चराचरम् ।
 त्वमेव व्यापकः शम्भो सर्वस्य जगतः प्रभुः ॥ ६० ॥
 त्वमेव स्वर्गफलदस्त्वमेवास्यपवर्गदः ।
 त्वमेव सर्वलोकानां पूज्यो मुक्यर्थिनां प्रभो ॥ ६१ ॥
 गतिस्त्वमेव लोकानामगतीनां गतिः परा ।
 त्वदन्या न गतिः शम्भो सच्चिदानन्दविग्रह ॥ ६२ ॥
 वेदैरपि न ते रूपं ज्ञातमस्ति महेश्वर ।
 किमन्यैर्मादृशैरीश प्रमाणविषय प्रभो ॥ ६३ ॥
 ॥ इति शिवरहस्यान्तर्गते ऋषिगौतमप्रोक्तः रुद्रस्तवः सम्पूर्णः ॥
 ॐ * ॐ * ॐ * ॐ * ॐ

देवकृतोपनिषत्सार रुद्रस्तवः

- यो वै रुद्रस्स भगवान्यश्च ब्रह्मा तस्मै वै नमो नमः ।
 यो वै रुद्रस्स भगवान्यश्च विष्णुस्तस्मै वै नमो नमः ॥ १ ॥
 यो वै रुद्रस्स भगवान्यश्च रुद्रस्तस्मै वै नमो नमः ।
 यो वै रुद्रस्स भगवान्या चोमा तस्मै वै नमो नमः ॥ २ ॥
 यो वै रुद्रस्स भगवान्यश्च विनायकस्तस्मै वै नमो नमः ।
 यो वै रुद्रस्स भगवान्यश्च स्कन्दस्तस्मै वै नमो नमः ॥ ३ ॥
 यो वै रुद्रस्स भगवान्यश्चेन्द्रस्तस्मै वै नमो नमः ।
 यो वै रुद्रस्स भगवान्यश्चाग्निस्तस्मै वै नमो नमः ॥ ४ ॥
 यो वै रुद्रस्स भगवान्यश्च वायुस्तस्मै वै नमो नमः ।
 यो वै रुद्रस्स भगवान्यश्च सूर्यस्तस्मै वै नमो नमः ॥ ५ ॥
 यो वै रुद्रस्स भगवान्यश्च वरुणस्तस्मै वै नमो नमः ।
 यो वै रुद्रस्स भगवान्यश्च यमस्तस्मै वै नमो नमः ॥ ६ ॥
 यो वै रुद्रस्स भगवान्यश्च निरृतिस्तस्मै वै नमो नमः ।
 यो वै रुद्रस्स भगवान्यश्च ईशानस्तस्मै वै नमो नमः ॥ ७ ॥
 यो वै रुद्रस्स भगवान्यश्च कुबेरस्तस्मै वै नमो नमः ।
 यो वै रुद्रस्स भगवान्यश्च नक्षत्राणि तस्मै वै नमो नमः ॥ ८ ॥
 यो वै रुद्रस्स भगवान्यश्चाष्टौ ग्रहास्तस्मै वै नमो नमः ।
 यो वै रुद्रस्स भगवान्यश्च ऋषयस्तस्मै वै नमो नमः ॥ ९ ॥
 यो वै रुद्रस्स भगवान्यश्चाष्टौ वसवस्तस्मै वै नमो नमः ।

यो वै रुद्रस्स भगवान्यश्च द्वादशादित्यास्तस्मै वै नमो नमः ॥ १० ॥

यो वै रुद्रस्स भगवान्यश्च एकादशरुद्रास्तस्मै वै नमो नमः ।

यो वै रुद्रस्स भगवान्यश्च पृथिवी तस्मै वै नमो नमः ॥ ११ ॥

यो वै रुद्रस्स भगवान्यश्चापस्तस्मै वै नमो नमः ।

यो वै रुद्रस्स भगवान्यश्च तेजस्तस्मै वै नमो नमः ॥ १२ ॥

यो वै रुद्रस्स भगवान्यश्च वायुस्तस्मै वै नमो नमः ।

यो वै रुद्रस्स भगवान्यश्चाकाशस्तस्मै वै नमो नमः ॥ १३ ॥

यो वै रुद्रस्स भगवान्यश्च भूस्तस्मै वै नमो नमः ।

यो वै रुद्रस्स भगवान्यश्च भुवस्तस्मै वै नमो नमः ॥ १४ ॥

यो वै रुद्रस्स भगवान्यश्च सुवस्तस्मै वै नमो नमः ।

यो वै रुद्रस्स भगवान्यश्च महस्तस्मै वै नमो नमः ॥ १५ ॥

यो वै रुद्रस्स भगवान्यश्च जनस्तस्मै वै नमो नमः ।

यो वै रुद्रस्स भगवान्यश्च तपस्तस्मै वै नमो नमः ॥ १६ ॥

यो वै रुद्रस्स भगवान्यश्च सत्यं तस्मै वै नमो नमः ।

यो वै रुद्रस्स भगवान्यश्च प्राणास्तस्मै वै नमो नमः ॥ १७ ॥

यो वै रुद्रस्स भगवान्यश्च मनस्तस्मै वै नमो नमः ।

यो वै रुद्रस्स भगवान्यश्च सर्वं तस्मै वै नमो नमः ॥ १८ ॥

यो वै रुद्रस्स भगवान्यश्च कालस्तस्मै वै नमो नमः ।

यो वै रुद्रस्स भगवान्यश्च मृत्युस्तस्मै वै नमो नमः ॥ १९ ॥

यो वै रुद्रस्स भगवान्यश्च भूतं तस्मै वै नमो नमः ।

यो वै रुद्रस्स भगवान्यश्च भविष्यत्तस्मै वै नमो नमः ॥ २० ॥

यो वै रुद्रस्स भगवान्यश्च वर्तमानं तस्मै वै नमो नमः ।

ओमादावन्ते च भूर्भुवस्वस्त्रिरोद्धृतिः ॥ २१ ॥

॥ इति शिवरहस्यान्तर्गते माहेश्वराख्ये देवकृतोपनिषत्सार रुद्रस्तवः ॥

ॐ * ॐ * ॐ * ॐ * ॐ

मधुराष्टकम्

अधरं मधुरं वदनं मधुरं नयनं मधुरं हसितं मधुरम् ।

हृदयं मधुरं गमनं मधुरं मधुराधिपतेरखिलं मधुरम् ॥ १ ॥

वचनं मधुरं चरितं मधुरं वसनं मधुरं वलितं मधुरम् ।

चलितं मधुरं भ्रमितं मधुरं मधुराधिपतेरखिलं मधुरम् ॥ २ ॥

वेणुर्मधुरो रेणुर्मधुरः पाणिर्मधुरः पादौ मधुरौ ।

नृत्यं मधुरं सख्यं मधुरं मधुराधिपतेरखिलं मधुरम् ॥ ३ ॥

गीतं मधुरं पीतं मधुरं भुक्तं मधुरं सुप्तं मधुरम् ।

रूपं मधुरं तिलकं मधुरं मधुराधिपतेरखिलं मधुरम् ॥ ४ ॥

करणं मधुरं तरणं मधुरं हरणं मधुरं रमणं मधुरम् ।

वमितं मधुरं शमितं मधुरं मधुराधिपतेरखिलं मधुरम् ॥ ५ ॥

गुञ्जा मधुरा माला मधुरा यमुना मधुरा वीची मधुरा ।

सलिलं मधुरं कमलं मधुरं मधुराधिपतेरखिलं मधुरम् ॥ ६ ॥

गोपी मधुरा लीला मधुरा युक्तं मधुरं मुक्तं मधुरम् ।

दृष्टं मधुरं शिष्टं मधुरं मधुराधिपतेरखिलं मधुरम् ॥ ७ ॥
 गोपा मधुरा गावो मधुरा यष्टिर्मधुरा सृष्टिर्मधुरा ।
 दलितं मधुरं फलितं मधुरं मधुराधिपतेरखिलं मधुरम् ॥ ८ ॥
 ॥ इति श्रीमद्वल्लभाचार्यविरचितं मधुराष्टकं सम्पूर्णं ॥
 ॐ * ॐ * ॐ * ॐ * ॐ

बालमुकुन्दाष्टकम्

करारविन्देन पदारविन्दं मुखारविन्दे विनिवेशयन्तम् ।
 वटस्य पत्रस्य पुटे शयानं बालं मुकुन्दं मनसा स्मरामि ॥ १ ॥
 संहृत्य लोकान्वटपत्रमध्ये शयानमाद्यन्तविहीनरूपम् ।
 सर्वेश्वरं सर्वहितावतारं बालं मुकुन्दं मनसा स्मरामि ॥ २ ॥
 इन्दीवरश्यामलकोमलाङ्गं इन्द्रादिदेवार्चितपादपद्मम् ।
 सन्तानकल्पद्रुममाश्रितानां बालं मुकुन्दं मनसा स्मरामि ॥ ३ ॥
 लम्बालकं लम्बितहारयष्टिं शृङ्गारलीलाङ्कितदन्तपङ्क्तिम् ।
 बिम्बाधरं चारुविशालनेत्रं बालं मुकुन्दं मनसा स्मरामि ॥ ४ ॥
 शिष्ये निधायद्यपयोदधीनि बहिर्गतायां व्रजनायिकायाम् ।
 भुक्त्वा यथेष्टं कपटेन सुप्तं बालं मुकुन्दं मनसा स्मरामि ॥ ५ ॥
 कलिन्दजान्तस्थितकालियस्य फणाग्ररङ्गे नटनप्रियन्तम् ।
 तत्पुच्छहस्तं शरदिन्दुवक्त्रं बालं मुकुन्दं मनसा स्मरामि ॥ ६ ॥
 उलूखले बद्धमुदारशौर्यं उत्तुङ्गयुग्मार्जुन भङ्गलीलम् ।

उत्फुल्लपद्मायत चारुनेत्रं बालं मुकुन्दं मनसा स्मरामि ॥ ७ ॥
 आलोक्य मातुर्मुखमादरेण स्तन्यं पिबन्तं सरसीरुहाक्षम् ।
 सच्चिन्मयं देवमनन्तरूपं बालं मुकुन्दं मनसा स्मरामि ॥ ८ ॥
 ॥ इति श्री बिल्वमङ्गलठाकुरविरचितम् बालमुकुन्दाष्टकं सम्पूर्णम् ॥
 ॐ * ॐ * ॐ * ॐ * ॐ

अच्युताष्टकम्

अच्युतं केशवं रामनारायणं कृष्णदामोदरं वासुदेवं हरिम् ।
 श्रीधरं माधवं गोपिकावल्लभं जानकीनायकं रामचन्द्रं भजे ॥ १ ॥
 अच्युतं केशवं सत्यभामाधवं माधवं श्रीधरं राधिकाराधितम् ।
 इन्दिरामन्दिरं चेतसा सुन्दरं देवकीनन्दनं नन्दनं सन्दधे ॥ २ ॥
 विष्णवे जिष्णवे शङ्खिने चक्रिणे रुक्मिणिगण्डिने जानकीजानये ।
 वल्लवीवल्लभायाऽर्चितायात्मने कंसविध्वंसिने वंशिने ते नमः ॥ ३ ॥
 कृष्ण गोविन्द हे राम नारायण श्रीपते वासुदेवाजित श्रीनिधे ।
 अच्युतानन्त हे माधवाधोक्षज द्वारकानायक द्रौपदीरक्षक ॥ ४ ॥
 राक्षसक्षोभितः सीतया शोभितो दण्डकारण्यभूपुण्यताकारणः ।
 लक्ष्मणेनान्वितो वानरैः सेवितोऽगस्त्यसम्पूजितो राघवः पातु माम् ॥ ५ ॥
 धेनुकारिष्टकोऽनिष्टकृद्वेषिणां केशिहा कंसहृद्वंशिकावादकः ।
 पूतनाकोपकः सूरजाखेलनो बालगोपालकः पातु माम् सर्वदा ॥ ६ ॥
 विद्युदुद्योतवत्प्रस्फुरद्वाससं प्रावृडम्भोदवत्प्रोल्लसद्विग्रहम् ।

वन्यया मालया शोभितोरःस्थलं लोहिताङ्घ्रिद्वयं वारिजाक्षं भजे ॥ ७ ॥

कुञ्चितैः कुन्तलैर्भाजमानाननं रत्नमौलिं लसत्कुण्डलं गण्डयोः ।

हारकेयूरकं कङ्कणप्रोज्ज्वलं किङ्किणीमञ्जुलं श्यामलं तं भजे ॥ ८ ॥

अच्युतस्याष्टकं यः पठेदिष्टदं प्रेमतः प्रत्यहं पूरुषः सस्पृहम् ।

वृत्ततः सुन्दरं कर्तुं विश्वम्भरस्तस्य वश्यो हरिर्जायते सत्वरम् ॥ ९ ॥

॥ इति श्रीशङ्कराचार्यविरचितमच्युताष्टकं सम्पूर्णम् ॥

ॐ * ॐ * ॐ * ॐ * ॐ

कृष्णाष्टकम्

वसुदेवसुतं देवं कंसचाणूरमर्दनम् । देवकीपरमानन्दं कृष्णं वन्दे जगद्गुरुम् ॥ १ ॥

अतसीपुष्पसङ्काशम् हारनूपुरशोभितम् । रत्नकङ्कणकेयूरं कृष्णं वन्दे जगद्गुरुम् ॥ २ ॥

कुटिलालकसंयुक्तं पूर्णचन्द्रनिभाननम् । विलसत्कुण्डलधरं कृष्णं वन्दे जगद्गुरुम् ॥ ३ ॥

मन्दारगन्धसंयुक्तं चारुहासं चतुर्भुजम् । बर्हिपिच्छावचूडाङ्गं कृष्णं वन्दे जगद्गुरुम् ॥ ४ ॥

उत्फुल्लपद्मपत्राक्षं नीलजीमूतसन्निभम् । यादवानां शिरोरत्नं कृष्णं वन्दे जगद्गुरुम् ॥ ५ ॥

रुक्मिणीकेलिसंयुक्तं पीताम्बरसुशोभितम् । अवाप्ततुलसीगन्धं कृष्णं वन्दे जगद्गुरुम् ॥ ६ ॥

गोपिकानां कुचद्वन्द्वं कुङ्कुमाङ्कितवक्षसम् । श्रीनिकेतं महेष्वासं कृष्णं वन्दे जगद्गुरुम् ॥ ७ ॥

श्रीवत्साङ्गं महोरस्कं वनमालाविराजितम् । शङ्खचक्रधरं देवं कृष्णं वन्दे जगद्गुरुम् ॥ ८ ॥

कृष्णाष्टकमिदं पुण्यं प्रातरुत्थाय यः पठेत् । कोटिजन्मकृतं पापं स्मरणेन विनश्यति ॥ ९ ॥

॥ इति कृष्णाष्टकम् ॥

ॐ * ॐ * ॐ * ॐ * ॐ

श्रीकृष्णकृपाकटाक्षस्तोत्रम्

भजे ब्रजैकमण्डनं समस्तपापखण्डनं स्वभक्तचित्तरञ्जनं सदैव नन्दनन्दनम् ।
 सुपिच्छगुच्छमस्तकं सुनादवेणुहस्तकं अनङ्गरङ्गसागरं नमामि कृष्णनागरम् ॥ १ ॥
 मनोजगर्वमोचनं विशाललोललोचनं विधूतगोपशोचनं नमामि पद्मलोचनम् ।
 करारविन्दभूधरं स्मितावलोकसुन्दरं महेन्द्रमानदारणं नमामि कृष्णावारणम् ॥ २ ॥
 कदम्बसूनकुण्डलं सुचारुगण्डमण्डलं ब्रजाङ्गनैकवल्लभं नमामि कृष्णदुर्लभम् ।
 यशोदया समोदया सगोपया सनन्दया युतं सुखैकदायकं नमामि गोपनायकम् ॥ ३ ॥
 सदैव पादपङ्कजं मदीय मानसे निजं दधानमुक्तमालकं नमामि नन्दबालकम् ।
 समस्तदोषशोषणं समस्तलोकपोषणं समस्तगोपमानसं नमामि नन्दलालसम् ॥ ४ ॥
 भुवो भरावतारकं भवाब्धिकर्णधारकं यशोमतीकिशोरकं नमामि चित्तचोरकम् ।
 दृगन्तकान्तभङ्गिनं सदा सदासिद्धिनिं दिने दिने नवं नवं नमामि नन्दसम्भवम् ॥ ५ ॥
 गुणाकरं सुखाकरं कृपाकरं कृपापरं सुरद्विषन्निन्दनं नमामि गोपनन्दनम् ।
 नवीनगोपनागरं नवीनकेलिलम्पटं नमामि मेघसुन्दरं तडित्प्रभालसत्पटम् ॥ ६ ॥
 समस्तगोपनन्दनं हृदम्बुजैकमोदनं नमामि कुञ्जमध्यगं प्रसन्नभानुशोभनम् ।
 निकामकामदायकं दृगन्तचारुसायकं रसालवेणुगायकं नमामि कुञ्जनायकम् ॥ ७ ॥
 विदग्धगोपिकामनोमनोज्ञतल्पशायिनं नमामि कुञ्जकानने प्रवृद्धवह्निपायिनम् ।
 किशोरकान्तिरञ्जितं दृगञ्जनं सुशोभितं गजेन्द्रमोक्षकारिणं नमामि श्रीविहारिणम् ॥ ८ ॥
 यदा तदा यथा तथा तथैव कृष्णसत्कथा मया सदैव गीयतां तथा कृपा विधीयताम् ।
 प्रमाणिकाष्टकद्वयं जपत्यधीत्य यः पुमान् भवेत्स नन्दनन्दने भवे भवे सुभक्तिमान् ॥ ९ ॥
 इति श्रीमच्छङ्कराचार्यकृतं श्रीकृष्णाष्टकं कृष्णकृपाकटाक्षस्तोत्रं च सम्पूर्णम् ॥

श्रीगोविन्ददामोदरस्तोत्र

अग्रे कुरूणामथ पाण्डवानां दुःशासनेनाहतवस्त्रकेशा ।

कृष्णा तदाक्रोशदनन्यनाथा गोविन्द दामोदर माधवेति ॥ १ ॥

श्रीकृष्ण विष्णो मधुकैटभारे भक्तानुकम्पिन् भगवन् मुरारे ।

त्रायस्व मां केशव लोकनाथ गोविन्द दामोदर माधवेति ॥ २ ॥

विक्रेतुकामा किल गोपकन्या मुरारिपादार्पितचित्तवृत्तिः ।

दध्यादिकं मोहवशादवोचद् गोविन्द दामोदर माधवेति ॥ ३ ॥

उलूखले सम्भृततण्डुलांश्च सङ्घट्टयन्त्यो मुसलैः प्रमुग्धाः ।

गायन्ति गोप्यो जनितानुरागा गोविन्द दामोदर माधवेति ॥ ४ ॥

काचित्कराम्भोजपुटे निषण्णं क्रीडाशुकं किंशुरक्ततुण्डम् ।

अध्यापयामास सरोरुहाक्षी गोविन्द दामोदर माधवेति ॥ ५ ॥

गृहे गृहे गोपवधूसमूहः प्रतिक्षणं पिञ्जरसारिकाणाम् ।

स्खलद्गिरां वाचयितुं प्रवृत्तो गोविन्द दामोदर माधवेति ॥ ६ ॥

पर्यङ्किकाभाजमलं कुमारं प्रस्वापयन्त्योऽखिलगोपकन्याः ।

जगुः प्रबन्धं स्वरतालबन्धं गोविन्द दामोदर माधवेति ॥ ७ ॥

रामानुजं वीक्षणकेलिलोलं गोपी गृहीत्वा नवनीतगोलम् ।

आबालकं बालकमाजुहाव गोविन्द दामोदर माधवेति ॥ ८ ॥

विचित्रवर्णाभरणाभिरामेऽभिधेहि वक्त्राम्बुजराजहंसि ।

सदा मदीये रसनेऽग्ररङ्गे गोविन्द दामोदर माधवेति ॥ ९ ॥

अङ्गाधिरूढं शिशुगोपगूढं स्तनं धयन्तं कमलैककान्तम् ।

सम्बोधयामास मुदा यशोदा गोविन्द दामोदर माधवेति ॥ १० ॥
 क्रीडन्तमन्तर्ब्रजमात्मजं स्वं समं वयस्यैः पशुपालबालैः ।
 प्रेम्णा यशोदा प्रजुहाव कृष्णं गोविन्द दामोदर माधवेति ॥ ११ ॥
 यशोदया गाढमुलूखलेन गोकण्ठपाशेन निबध्यमानः ।
 रुरोद मन्दं नवनीतभोजी गोविन्द दामोदर माधवेति ॥ १२ ॥
 निजाङ्गणे कङ्कणकेलिलोलं गोपी गृहीत्वा नवनीतगोलम् ।
 आमर्दयत्पाणितलेन नेत्रे गोविन्द दामोदर माधवेति ॥ १३ ॥
 गृहे गृहे गोपवधूकदम्बाः सर्वे मिलित्वा समवाययोगे ।
 पुण्यानि नामानि पठन्ति नित्यं गोविन्द दामोदर माधवेति ॥ १४ ॥
 मन्दारमूले वदनाभिरामं बिम्बाधरे पूरितवेणुनादम् ।
 गोगोपगोपीजनमध्यसंस्थं गोविन्द दामोदर माधवेति ॥ १५ ॥
 उत्थाय गोप्योऽपररात्रभागे स्मृत्वा यशोदासुतबालकेलिम् ।
 गायन्ति प्रोच्चैर्दधि मन्थयन्त्यो गोविन्द दामोदर माधवेति ॥ १६ ॥
 जग्धोऽथ दत्तो नवनीतपिण्डो गृहे यशोदा विचिकित्सयन्ती ।
 उवाच सत्यं वद हे मुरारे गोविन्द दामोदर माधवेति ॥ १७ ॥
 अभ्यर्च्य गेहं युवतिः प्रवृद्धप्रेमप्रवाहा दधि निर्ममन्थ ।
 गायन्ति गोप्योऽथ सखीसमेता गोविन्द दामोदर माधवेति ॥ १८ ॥
 क्वचित् प्रभाते दधिपूर्णपात्रे निक्षिप्य मन्थं युवती मुकुन्दम् ।
 आलोक्य गानं विविधं करोति गोविन्द दामोदर माधवेति ॥ १९ ॥
 क्रीडापरं भोजनमज्जनार्थं हितैषिणी स्त्री तनुजं यशोदा ।

आजूहवत् प्रेमपरिप्लुताक्षी गोविन्द दामोदर माधवेति ॥ २० ॥
 सुखं शयानं निलये च विष्णुं देवर्षिसुख्या मुनयः प्रपन्नाः ।
 तेनाच्युते तन्मयतां व्रजन्ति गोविन्द दामोदर माधवेति ॥ २१ ॥
 विहाय निद्रामरुणोदये च विधाय कृत्यानि च विप्रसुख्याः ।
 वेदावसाने प्रपठन्ति नित्यं गोविन्द दामोदर माधवेति ॥ २२ ॥
 वृन्दावने गोपगणाश्च गोप्यो विलोक्य गोविन्दवियोगखिन्नाम् ।
 राधां जगुः साश्रुविलोचनाभ्यां गोविन्द दामोदर माधवेति ॥ २३ ॥
 प्रभातसञ्चारगता नु गावस्तद्रक्षणार्थं तनयं यशोदा ।
 प्राबोधयत् पाणितलेन मन्दं गोविन्द दामोदर माधवेति ॥ २४ ॥
 प्रवालशोभा इव दीर्घकेशा वाताम्बुपर्णाशनपूतदेहाः ।
 मूले तरूणां मुनयः पठन्ति गोविन्द दामोदर माधवेति ॥ २५ ॥
 एवं ब्रुवाणा विरहातुरा भृशं व्रजस्त्रियः कृष्णविषक्तमानसाः ।
 विसृज्य लज्जां रुरुदुः स्म सुस्वरं गोविन्द दामोदर माधवेति ॥ २६ ॥
 गोपी कदाचिन्मणिपञ्जरस्थं शुक्रं वचो वाचयितुं प्रवृत्ता ।
 आनन्दकन्दं व्रजचन्द्रं कृष्णं गोविन्द दामोदर माधवेति ॥ २७ ॥
 गोवत्सबालैः शिशुकाकपक्षं बध्नन्तमम्भोजदलायताक्षम् ।
 उवाच माता चिबुकं गृहीत्वा गोविन्द दामोदर माधवेति ॥ २८ ॥
 प्रभातकाले वरवल्लवौघा गोरक्षणार्थं धृतवेत्रदण्डाः ।
 आकारयामासुरनन्तमाद्यं गोविन्द दामोदर माधवेति ॥ २९ ॥
 जलाशये कालियमर्दनाय यदा कदम्बादपतन्मुरारिः ।

गोपाङ्गनाश्रुकुशुरेत्य गोपा गोविन्द दामोदर माधवेति ॥ ३० ॥

अक्रूरमासाद्य यदा मुकुन्दश्चापोत्सवार्थं मथुरां प्रविष्टः ।

तदा स पौरैर्जयसीत्यभाषि गोविन्द दामोदर माधवेति ॥ ३१ ॥

कंसस्य दूतेन यदैव नीतौ वृन्दावनान्ताद् वसुदेवसूनू ।

रुरोद गोपी भवनस्य मध्ये गोविन्द दामोदर माधवेति ॥ ३२ ॥

सरोवरे कालियनागबद्धं शिशुं यशोदातनयं निशम्य ।

चक्रुर्लुठन्त्यः पथि गोपबाला गोविन्द दामोदर माधवेति ॥ ३३ ॥

अक्रूरयाने यदुवंशनाथं सङ्गच्छमानं मथुरां निरीक्ष्य ।

ऊचुर्वियोगत् किल गोपबाला गोविन्द दामोदर माधवेति ॥ ३४ ॥

चक्रन्द गोपी नलिनीवनान्ते कृष्णेन हीना कुसुमे शयाना ।

प्रफुल्लनीलोत्पललोचनाभ्यां गोविन्द दामोदर माधवेति ॥ ३५ ॥

मातापितृभ्यां परिवार्यमाणा गेहं प्रविष्टा विललाप गोपी ।

आगत्य मां पालय विश्वनाथ गोविन्द दामोदर माधवेति ॥ ३६ ॥

वृन्दावनस्थं हरिमाशु बुद्ध्वा गोपी गता कापि वनं निशायाम् ।

तत्राप्यदृष्ट्वाऽतिभयादबोचद् गोविन्द दामोदर माधवेति ॥ ३७ ॥

सुखं शयाना निलये निजेऽपि नामानि विष्णोः प्रवदन्ति मर्त्याः ।

ते निश्चितं तन्मयतां व्रजन्ति गोविन्द दामोदर माधवेति ॥ ३८ ॥

सा नीरजाक्षीमवलोक्य राधां रुरोद गोविन्दवियोगखिन्नाम् ।

सखी प्रफुल्लोत्पललोचनाभ्यां गोविन्द दामोदर माधवेति ॥ ३९ ॥

जिह्वे रसज्ञे मधुरप्रिया त्वं सत्यं हितं त्वां परमं वदामि ।

आवर्णयेथा मधुराक्षराणि गोविन्द दामोदर माधवेति ॥ ४० ॥

आत्यन्तिकव्याधिहरं जनानां चिकित्सकं वेदविदो वदन्ति ।

संसारतापत्रयनाशबीजं गोविन्द दामोदर माधवेति ॥ ४१ ॥

ताताज्ञया गच्छति रामचन्द्रे सलक्ष्मणेऽरण्यचये ससीते ।

चक्रन्द रामस्य निजा जनित्री गोविन्द दामोदर माधवेति ॥ ४२ ॥

एकाकिनी दण्डककाननान्तात् सा नीयमाना दशकन्धरेण ।

सीता तदाक्रन्ददनन्यनाथा गोविन्द दामोदर माधवेति ॥ ४३ ॥

रामाद्वियुक्ता जनकात्मजा सा विचिन्तयन्ती हृदि रामरूपम् ।

रुरोद सीता रघुनाथ पाहि गोविन्द दामोदर माधवेति ॥ ४४ ॥

प्रसीद विष्णो रघुवंशनाथ सुरासुराणां सुखदुःखहेतो ।

रुरोद सीता तु समुद्रमध्ये गोविन्द दामोदर माधवेति ॥ ४५ ॥

अन्तर्जले ग्राहगृहीतपादो विसृष्टविक्रिष्टसमस्तबन्धुः ।

तदा गजेन्द्रो नितरां जगाद गोविन्द दामोदर माधवेति ॥ ४६ ॥

हंसध्वजः शङ्खयुतो ददर्श पुत्रं कटाहे प्रतपन्तमेनम् ।

पुण्यानि नामानि हरेर्जपन्तं गोविन्द दामोदर माधवेति ॥ ४७ ॥

दुर्वाससो वाक्यमुपेत्य कृष्णा सा चाब्रवीत् काननवासिनीशम् ।

अन्तः प्रविष्टं मनसा जुहाव गोविन्द दामोदर माधवेति ॥ ४८ ॥

ध्येयः सदा योगिभिरप्रमेयः चिन्ताहरश्चिन्तितपारिजातः ।

कस्तूरिकाकल्पितनीलवर्णो गोविन्द दामोदर माधवेति ॥ ४९ ॥

संसारकूपे पतितोऽत्यगाधे मोहान्धपूर्णे विषयाभितप्ते ।

करावलम्बं मम देहि विष्णो गोविन्द दामोदर माधवेति ॥ ५० ॥

भजस्व मन्त्रं भवबन्धमुत्तयै जिह्वे रसज्ञे सुलभं मनोज्ञम् ।

द्वैपायनाद्यैर्मुनिभिः प्रजप्तं गोविन्द दामोदर माधवेति ॥ ५१ ॥

त्वामेव याचे मम देहि जिह्वे समागते दण्डधरे कृतान्ते ।

वक्तव्यमेवं मधुरं सुभक्त्या गोविन्द दामोदर माधवेति ॥ ५२ ॥

गोपाल वंशीधर रूपसिन्धो लोकेश नारायण दीनबन्धो ।

उच्चस्वरैस्त्वं वद सर्वदैव गोविन्द दामोदर माधवेति ॥ ५३ ॥

जिह्वे सदैवं भज सुन्दराणि नामानि कृष्णस्य मनोहराणि ।

समस्तभक्तार्तिविनाशनानि गोविन्द दामोदर माधवेति ॥ ५४ ॥

गोविन्द गोविन्द हरे सुरारे गोविन्द गोविन्द मुकुन्द कृष्ण ।

गोविन्द गोविन्द रथाङ्गपाणे गोविन्द दामोदर माधवेति ॥ ५५ ॥

सुखावसाने त्विदमेव सारं दुःखावसाने त्विदमेव गेयम् ।

देहावसाने त्विदमेव जाप्यं गोविन्द दामोदर माधवेति ॥ ५६ ॥

दुर्वारवाक्यं परिगृह्य कृष्णा मृगीव भीता तु कथं कथञ्चित् ।

सभां प्रविष्टा मनसा जुहाव गोविन्द दामोदर माधवेति ॥ ५७ ॥

श्रीकृष्ण राधावर गोकुलेश गोपाल गोवर्धन नाथ विष्णो ।

जिह्वे पिबस्वामृतमेतदेव गोविन्द दामोदर माधवेति ॥ ५८ ॥

श्रीनाथ विश्वेश्वर विश्वमूर्ते श्रीदेवकीनन्दन दैत्यशत्रो ।

जिह्वे पिबस्वामृतमेतदेव गोविन्द दामोदर माधवेति ॥ ५९ ॥

गोपीपते कंसरिपो मुकुन्द लक्ष्मीपते केशव वासुदेव ।

जिह्ने पिबस्वामृतमेतदेव गोविन्द दामोदर माधवेति ॥ ६० ॥

गोपीजनाह्लादकर ब्रजेश गोचारणारण्यकृतप्रवेश ।

जिह्ने पिबस्वामृतमेतदेव गोविन्द दामोदर माधवेति ॥ ६१ ॥

प्राणेश विश्वम्भर कैटभारे वैकुण्ठ नारायण चक्रपाणे ।

जिह्ने पिबस्वामृतमेतदेव गोविन्द दामोदर माधवेति ॥ ६२ ॥

हरे मुरारे मधुसूदनाद्य श्रीराम सीतावर रावणारे ।

जिह्ने पिबस्वामृतमेतदेव गोविन्द दामोदर माधवेति ॥ ६३ ॥

श्रीयादवेन्द्राद्रिधराम्बुजाक्ष गोगोपगोपीसुखदानदक्ष ।

जिह्ने पिबस्वामृतमेतदेव गोविन्द दामोदर माधवेति ॥ ६४ ॥

धराभरोत्तारणगोपवेष विहारलीलाकृतबन्धुशेष ।

जिह्ने पिबस्वामृतमेतदेव गोविन्द दामोदर माधवेति ॥ ६५ ॥

बकीबकाघासुरधेनुकारे केशीतृणावर्तविघातदक्ष ।

जिह्ने पिबस्वामृतमेतदेव गोविन्द दामोदर माधवेति ॥ ६६ ॥

श्रीजानकीजीवन रामचन्द्र निशाचरारे भरताग्रजेश ।

जिह्ने पिबस्वामृतमेतदेव गोविन्द दामोदर माधवेति ॥ ६७ ॥

नारायणानन्त हरे नृसिंह प्रह्लादबाधाहर हे कृपालो ।

जिह्ने पिबस्वामृतमेतदेव गोविन्द दामोदर माधवेति ॥ ६८ ॥

लीलामनुष्याकृतिरामरूप प्रतापदासीकृतसर्वभूप ।

जिह्ने पिबस्वामृतमेतदेव गोविन्द दामोदर माधवेति ॥ ६९ ॥

श्रीकृष्ण गोविन्द हरे मुरारे हे नाथ नारायण वासुदेव ।

जिह्वे पिबस्वामृतमेतदेव गोविन्द दामोदर माधवेति ॥ ७० ॥
 वक्तुं समर्थोऽपि न वक्ति कश्चिदहो जनानां व्यसनाभिमुख्यम् ।
 जिह्वे पिबस्वामृतमेतदेव गोविन्द दामोदर माधवेति ॥ ७१ ॥
 इति श्रीबिल्वमङ्गलाचार्यविरचितं श्रीगोविन्ददामोदरस्तोत्रं सम्पूर्णम् ।
 ॐ * ॐ * ॐ * ॐ *

श्रीगोविन्दाष्टकम्

सत्यं ज्ञानमनन्तं नित्यमनाकाशं परमाकाशं
 गोष्ठप्राङ्गणरिङ्गणलोलमनायासं परमायासम् ।
 मायाकल्पितनानाकारमनाकारं भुवनाकारं
 क्षमामानाथमनाथं प्रणमत गोविन्दं परमानन्दम् ॥ १ ॥
 मृत्स्नामत्सीहेति यशोदाताडनशैशव सन्त्रासं
 व्यादितवक्रालोकितलोकालोकचतुर्दशलोकालिम् ।
 लोकत्रयपुरमूलस्तम्भं लोकालोकमनालोकं
 लोकेशं परमेशं प्रणमत गोविन्दं परमानन्दम् ॥ २ ॥
 त्रैविष्टपरिपुवीरघ्नं क्षितिभारघ्नं भवरोगघ्नं
 कैवल्यं नवनीताहारमनाहारं भुवनाहारम् ।
 वैमल्यस्फुटचेतोवृत्तिविशेषाभासमनाभासं शैवं
 केवलशान्तं प्रणमत गोविन्दं परमानन्दम् ॥ ३ ॥
 गोपालं प्रभुलीलाविग्रहगोपालं कुलगोपालं

गोपीखेलनगोवर्धनधृतिलीलालितगोपालम् ।
 गोभिर्निगदितगोविन्दस्फुटनामानं बहुनामानं
 गोपीगोचरपथिकं प्रणमत गोविन्दं परमानन्दम् ॥ ४ ॥
 गोपीमण्डलगोष्ठीभेदं भेदावस्थमभेदाभं
 शश्वद्गोखुरनिर्धूतोद्गतधूलीधूसरसौभाग्यम् ।
 श्रद्धाभक्तिगृहीतानन्दमचिन्त्यं चिन्तितसद्भावं
 चिन्तामणिमहिमानं प्रणमत गोविन्दं परमानन्दम् ॥ ५ ॥
 स्नानव्याकुलयोशिद्वस्त्रमुपादायागमुपारूढं
 व्यादित्सन्तीरथ दिग्वस्त्रा ह्युपुदातुमुपाकर्षन्तम् ।
 निर्धूतद्वयशोकविमोहं बुद्धं बुद्धेरन्तस्थं
 सत्तामात्रशरीरं प्रणमत गोविन्दं परमानन्दम् ॥ ६ ॥
 कान्तं कारणकारणमादिमनादिं कालमनाभासं
 कालिन्दीगतकालियशिरसि मुहुर्नृत्यन्तं नृत्यन्तम् ।
 कालं कालकलातीतं कलिताशेषं कलिदोषघ्नं
 कालत्रयगतिहेतुं प्रणमत गोविन्दं परमानन्दम् ॥ ७ ॥
 वृन्दावनभुवि वृन्दारकगणवृन्दाराध्यं वन्देऽहं
 कुन्दाभामलमन्दस्मेरसुधानन्दं सुहृदानन्दम् ।
 वन्द्याशेषमहामुनिमानसवन्द्यानन्दपदद्वन्द्वं
 वन्द्याशेषगुणाब्धिं प्रणमत गोविन्दं परमानन्दम् ॥ ८ ॥
 गोविन्दाष्टकमेतदधीते गोविन्दार्पितचेता यो

गोविन्दाच्युत माधव विष्णो गोकुलनाथक कृष्णेति ।
 गोविन्दाङ्घ्रिसरोजध्यानसुधाजलधौतसमस्ताघो
 गोविन्दं परमानन्दामृतमन्तःस्थं स तमभ्येति ॥
 ॥ इति श्रीमच्छङ्कराचार्यविरचितं श्रीगोविन्दाष्टकं सम्पूर्णम् ॥
 ॐ * ॐ * ॐ * ॐ *

श्रीकृष्ण कवचम् (त्रैलोक्यविजयं नामकवचम्)

नारद उवाच ।

भगवञ्छ्रोतुमिच्छामि किं मन्त्रं भगवान्हरः ।
 कृपयाऽदात् परशुरामाय स्तोत्रं च वर्म च ॥ १ ॥
 कोवाऽस्य मन्त्रस्याराध्यः किं फलं कवचस्य च ।
 स्तवनस्य फलं किं वा तद्भवान्वक्तुमर्हसि ॥ २ ॥

नारायण उवाच ।

मन्त्राराध्यो हि भगवान् परिपूर्णतमः स्वयम् ।
 गोलोकनाथः श्रीकृष्णो गोप-गोपीश्वरः प्रभु ॥ ३ ॥

त्रैलोक्यविजयं नाम कवचं परमाद्भुतम् । स्तवराजं महापुण्यं भूतियोग समुद्भवम् ॥ ४ ॥

मन्त्रं कल्पतरुं नाम सर्वकाम-फलप्रदम् । ददौ परशुरामाय रत्नपर्वत-सन्निधौ ॥ ५ ॥
 स्वयंप्रभा-नदीतीरे पारिजात-वनान्तरे । आश्रमे लोकदेवस्य माधवस्य च सन्निधौ ॥ ६ ॥

महादेव उवाच ।

वत्सागच्छ महाभाग भृगुवंश-समुद्भव । पुत्राधिकोऽसि प्रेम्णा मे कवचग्रहणं कुरु ॥ ७ ॥

शृणु राम प्रवक्ष्यामि ब्रह्माण्डे परमाद्भुतम् ।

त्रैलोक्यविजयं नाम श्रीकृष्णस्य जयावहम् ॥ ८ ॥

श्रीकृष्णेन पुरा दत्तं गोलोके राधिकाश्रमे । रासमण्डलमध्ये च मह्यं वृंदावने वने ॥ ९ ॥

अतिगुह्यतरं तत्त्वं सर्वमन्त्रौघविग्रहम् । पुण्यात्पुण्यतरं चैव परं स्नेहाद्ब्रूदामि ते ॥ १० ॥

यद् धृत्वा पठनाद् देवी मूलप्रकृतिरीश्वरी । शुभं निशुभं महिषं रक्तबीजं जघान ह ॥ ११ ॥

यद् धृत्वाहं च जगतां संहर्ता सर्वतत्त्ववित् । अवध्यं त्रिपुरं पूर्वं दुरन्तमवलीलया ॥ १२ ॥

यद् धृत्वा पठनाद् ब्रह्मा ससृजे सृष्टिमुत्तमाम् ।

यद् धृत्वा भगवाञ्छेषो विधत्ते विश्वमेव च ॥ १३ ॥

यद् धृत्वा कूर्मराजश्च शेषं धत्ते हि लीलया ।

यद् धृत्वा भगवान् वायुर्विश्वाधारो विभुः स्वयम् ॥ १४ ॥

यद् धृत्वा वरुणः सिद्धः कुबेरश्च धनेश्वरः ।

यद्धृत्वा पठनादिन्द्रो देवानामधिपः स्वयम् ॥ १५ ॥

यद्धृत्वा भाति भुवने तेजोराशिः स्वयं रविः ।

यद् धृत्वा पठनाच्चन्द्रो महाबलपराक्रमः ॥ १६ ॥

अगस्त्यः सागरान्सप्त यद् धृत्वा पठनात्पपौ ।

चकार तेजसा जीर्णं दैत्यं वातापिसंज्ञकम् ॥ १७ ॥

यद् धृत्वा पठनाद्देवी सर्वाधारा वसुन्धरा ।

यद् धृत्वा पठनात्पूता गङ्गा भुवनपावनी ॥ १८ ॥

यद् धृत्वा जगतां साक्षी धर्मो धर्मभृतां वरः ।

सर्वविद्याधिदेवी सा यच्च धृत्वा सरस्वती ॥ १९ ॥

यद् धृत्वा जगतां लक्ष्मीरन्नदात्री परात्परा ।
 यद् धृत्वा पठनाद् वेदान् सावित्री प्रसुषाव च ॥ २० ॥
 वेदाश्च धर्मवक्तारो यद् धृत्वा पठनाद् भृगो ।
 यद् धृत्वा पठनाच्छुद्धस्तेजस्वी हव्यवाहनः ॥ २१ ॥
 सनत्कुमारो भगवान् यद् धृत्वा ज्ञानिनां वरः ।
 दातव्यं कृष्णभक्ताय साधवे च महात्मने ॥ २२ ॥
 शठाय परशिष्याय दत्त्वा मृत्युमवामुयात् ।
 त्रैलोक्यविजयस्यास्य कवचस्य प्रजापतिः ॥ २३ ॥
 ऋषिश्छन्दश्च गायत्री देवो रासेश्वरः स्वयम् ।
 त्रैलोक्यविजयप्राप्तौ विनियोगः प्रकीर्तितः ॥ २४ ॥
 परात्परं च कवचं त्रिषु लोकेषु दुर्लभम् ।
 प्रणवो मे शिरः पातु श्रीकृष्णाय नमः सदा ॥ २५ ॥
 सदा पायात् कपालं कृष्णाय स्वाहेति पञ्चाक्षरः ।
 कृष्णेति पातु नेत्रे च कृष्ण स्वाहेति तारकम् ॥ २६ ॥
 हरये नम इत्येवं भ्रूलतां पातु मे सदा ।
 ॐ गोविन्दाय स्वाहेति नासिकां पातु सन्ततम् ॥ २७ ॥
 गोपालाय नमो गण्डौ पातु मे सर्वतः सदा ।
 ॐ नमो गोपाङ्गनेशाय कर्णौ पातु सदा मम ॥ २८ ॥
 ॐ कृष्णाय नमः शश्वत्पातु मेऽधरयुग्मकम् ।
 ॐ गोविन्दाय स्वाहेति दन्तावली मे सदाऽवतु ॥ २९ ॥

- पातु कृष्णाय दन्तरन्ध्रं दन्तोर्ध्वं क्लीं सदाऽवतु ।
- ॐ श्रीकृष्णाय स्वाहेति जिह्विकां पातु मे सदा ॥ ३० ॥
- रासेश्वराय स्वाहेति तालुकं पातु मे सदा ।
- राधिकेशाय स्वाहेति कण्ठं पातु सदा मम ॥ ३१ ॥
- नमो गोपाङ्गनेशाय वक्षः पातु सदा मम ।
- ॐ गोपेशाय स्वाहेति स्कन्धं पातु सदा मम ॥ ३२ ॥
- नमः किशोरवेशाय स्वाहा पृष्ठं सदावतु ।
- उदरं पातु मे नित्यं मुकुन्दाय नमः सदा ॥ ३३ ॥
- ॐ ह्रीं क्लीं कृष्णाय स्वाहेति करौ पातु सदा मम ।
- ॐ विष्णवे नमो बाहुयुग्मं पातु सदा मम ॥ ३४ ॥
- ॐ ह्रीं भगवते स्वाहा नखरं पातु मे सदा ।
- ॐ नमो नारायणायेति नखरन्ध्रं सदाऽवतु ॥ ३५ ॥
- ॐ ह्रीं ह्रीं पद्मनाभाय नाभिं पातु सदा मम ।
- ॐ सर्वेशाय स्वाहेति कङ्कालं पातु मे सदा ॥ ३६ ॥
- ॐ गोपीरमणाय स्वाहा नितम्बं पातु मे सदा ।
- ॐ गोपीरमणनाथाय पादौ पातु सदा मम ॥ ३७ ॥
- ॐ ह्रीं श्रीं रसिकेशाय स्वाहा सर्वं सदाऽवतु ।
- ॐ केशवाय स्वाहेति मम केशान्सदाऽवतु ॥ ३८ ॥
- नमः कृष्णाय स्वाहेति ब्रह्मरन्ध्रं सदाऽवतु ।
- ॐ माधवाय स्वाहेति लोमानि मे सदाऽवतु ।

ॐ ह्रीं श्रीं रसिकेशाय स्वाहा सर्वं सदाऽवतु ॥ ३९ ॥

परिपूर्णतमः कृष्णः प्राच्यां मां सर्वदाऽवतु ।

स्वयं गोलोकनाथो मामाग्नेयां दिशि रक्षतु ॥ ४० ॥

पूर्णब्रह्मस्वरूपश्च दक्षिणे मां सदाऽवतु ।

नैर्ऋत्यां पातु मां कृष्णः पश्चिमे पातु मां हरिः ॥ ४१ ॥

गोविन्दः पातु मां शश्वद् वायव्यां दिशि नित्यशः ।

उत्तरे मां सदा पातु रसिकानां शिरोमणिः ॥ ४२ ॥

ऐशान्यां मां सदा पातु वृन्दावनविहारकृत् ।

वृन्दावनीप्राणनाथः पातु मामूर्ध्वदेशतः ॥ ४३ ॥

सदैव माधवः पातु बलिहारी महाबलः ।

जले स्थले चान्तरिक्षे नृसिंहः पातु मां सदा ॥ ४४ ॥

स्वप्ने जागरणे शश्वत्पातु मां माधवः सदा ।

सर्वान्तरात्मा निर्लिप्तो रक्ष मां सर्वतो विभुः ॥ ४५ ॥

इति ते कथितं वत्स सर्वमन्त्रौघविग्रहम् ।

त्रैलोक्यविजयं नाम कवचं परमाद्भुतम् ॥ ४६ ॥

मया श्रुतं कृष्णवक्त्रात् प्रवक्तव्यं न कस्यचित् ।

गुरुमभ्यर्च्य विधिवत् कवचं धारयेत् तु यः ॥ ४७ ॥

कण्ठे वा दक्षिणे बाहौ सोऽपि विष्णुर्न संशयः ।

स च भक्तो वसेद्यत्र लक्ष्मीर्वाणी वसेत्ततः ॥ ४८ ॥

यदि स्यात् सिद्धकवचो जीवन्मुक्तो भवेत्तु सः ।

निश्चितं कोटिवर्षाणां पूजायाः फलमाप्नुयात् ॥ ४९ ॥

राजसूयसहस्राणि वाजपेयशतानि च ।

अश्वमेधायुतान्येव नरमेधायुतानि च ॥ ५० ॥

महादानानि यान्येव प्रादक्षिण्यं भुवस्तथा ।

त्रैलोक्यविजयस्यास्य कलां नार्हन्ति षोडशीम् ॥ ५१ ॥

व्रतोपवासनियमं स्वाध्यायाध्ययनं तपः ।

स्नानं च सर्वतीर्थेषु नास्यार्हन्ति कलामपि ॥ ५२ ॥

सिद्धत्वममरत्वं च दासत्वं श्रीहरेरपि ।

यदि स्यात्सिद्धकवचः सर्वं प्राप्नोति निश्चितम् ॥ ५३ ॥

स भवेत्सिद्धकवचो दशलक्षं जपेत्तु यः ।

यो भवेत्सिद्धकवचः सर्वज्ञः स भवेद् ध्रुवम् ॥ ५४ ॥

इदं कवचमज्ञात्वा भजेत् कृष्णं सुमन्दधीः ।

कोटिकल्पं प्रजप्तोऽपि न मन्त्रः सिद्धिदायकः ॥ ५५ ॥

गृहीत्वा कवचं वत्स महीं निःक्षत्रियां कुरु ।

त्रिः सप्तकृत्वो निश्शंकः सदानन्दोऽवलीलया ॥ ५६ ॥

राज्यं देयं शिरो देयं प्रणा देयाश्च पुत्रक ।

एवंभूतं च कवचं न देयं प्राणसंकटे ॥ ५७ ॥

॥ इति श्रीब्रह्मवैवर्ते महापुराणे तृतीये गणपतिखण्डे नारदनारायणसंवादे परशुरामाय

श्रीकृष्णकवचं प्रदानं नाम एकत्रिंशत्तमोऽध्ययः ॥

ॐ * ॐ * ॐ * ॐ * ॐ

देवकीकृतं श्रीकृष्णस्तोत्रम् (कृष्णजन्मस्तुतिः)

देवक्युवाच ।

रूपं यत्तत्प्राहुरव्यक्तमाद्यं ब्रह्म ज्योतिर्निर्गुणं निर्विकारम् ।

सत्तामात्रं निर्विशेषं निरीहं स त्वं साक्षाद्विष्णुरध्यात्मदीपः ॥ २४ ॥

नष्टे लोके द्विपरार्धावसाने महाभूतेष्वादिभूतं गतेषु ।

व्यक्तेऽव्यक्तं कालवेगेन याते भवानेकः शिष्यते शेषसंज्ञः ॥ २५ ॥

योऽयं कालस्तस्य तेऽव्यक्तबन्धो चेष्टामाहुश्चेष्टते येन विश्वम् ।

निमेषादिर्वत्सरान्तो महीयांस्तं त्वेशानं क्षेमधाम प्रपद्ये ॥ २६ ॥

मर्त्यो मृत्युव्यालभीतः पलायन् लोकान् सर्वान्निर्भयं नाध्यगच्छत् ।

त्वत्पादाब्जं प्राप्य यदृच्छयाद्य स्वस्थः शेते मृत्युरस्मादपैति ॥ २७ ॥

स त्वं घोरादुग्रसेनात्मजान्नस्त्राहि त्रस्तान् भृत्यवित्रासहासि ।

रूपं चेदं पौरुषं ध्यानधिष्ण्यं मा प्रत्यक्षं मांसदृशां कृषीष्ठाः ॥ २८ ॥

जन्म ते मय्यसौ पापो मा विद्यान्मधुसूदन । समुद्विजे भवद्वेतोः कंसादहमधीरधीः ॥ २९ ॥

उपसंहर विश्वात्मन्नदो रूपमलौकिकम् । शङ्खचक्रगदापद्मश्रिया जुष्टं चतुर्भुजम् ॥ ३० ॥

विश्वं यदेतत्स्वतनौ निशान्ते यथावकाशं पुरुषः परो भवान् ।

बिभर्ति सोऽयं मम गर्भगोऽभूदहो नृलोकस्य विडम्बनं हि तत् ॥ ३१ ॥

इति श्रीमद्भागवतमहापुराणे दशमस्कन्धे पूर्वार्धे तृतीयाध्यायान्तर्गतं देवकीकृतं

श्रीकृष्णस्तोत्रं समाप्तम् ।

ॐ * ॐ * ॐ * ॐ * ॐ

श्रीकृष्णस्तोत्रं ब्रह्मवैवर्तपुराणे शम्भुकृतम्

महादेव उवाच ।

जयस्वरूपं जयदं जयेशं जयकारणम् । प्रवरं जयदानां च वन्दे तमपराजितम् ॥ १ ॥

विश्वं विश्वेश्वरेशं च विश्वेशं विश्वकारणम् । विश्वाधारं च विश्वस्थं विश्वकारणकारणम् ॥ २ ॥

विश्वरक्षाकारणं च विश्वघ्नं विश्वजं परम् । फलबीजं फलाधारं फलं च तत्फलप्रदम् ॥ ३ ॥

तेजःस्वरूपं तेजोदं सर्वतेजस्विनां वरम् । इत्येवमुक्त्वा तं नत्वा रत्नसिंहासने वरे ।

नारायणं च संभाष्य उवास स तदाज्ञया ॥ ४ ॥

इति शम्भुकृतं स्तोत्रं यो जनः संयतः पठेत् । सर्वसिद्धिर्भवेत्तस्य विजयं च पदे पदे ॥ ५ ॥

संततं वर्धते मित्रं धनमैश्वर्यमेव च । शत्रुसैन्यं क्षयं याति दुःखानि दुरितानि च ॥ ६ ॥

इति ब्रह्मवैवर्ते शम्भुकृतं श्रीकृष्णस्तोत्रम् ।

ॐ * ॐ * ॐ * ॐ * ॐ

श्रीनन्दकुमाराष्टकम्

सुन्दरगोपालं उरवनमालं नयनविशालं दुःखहरं

वृन्दावनचन्द्रमानन्दकन्दं परमानन्दं धरणिधरम् ।

वल्लभघनश्यामं पूर्णकामं अत्यभिरामं प्रीतिकरं

भज नन्दकुमारं सर्वसुखसारं तत्त्वविचारं ब्रह्मपरम् ॥ १ ॥

सुन्दरवारिजवदनं निर्जितमदनं आनन्दसदनं मुकुटधरं

गुञ्जाकृतिहारं विपिनविहारं परमोदारं चीरहरम् ।

वल्लभपटपीतं कृतउपवीतं करनवनीतं विबुधवरं

भज नन्दकुमारं सर्वसुखसारं तत्त्वविचारं ब्रह्मपरम् ॥ २ ॥

शोभितसुखधुलं यमुनाकूलं निपटअतूलं सुखदतरं
सुखमण्डितरेणुं चारितधेनुं वादितवेणुं मधुरसुरम् ।

वल्लभमतिविमलं शुभपदकमलं नखरुचि अमलं तिमिरहरं
भज नन्दकुमारं सर्वसुखसारं तत्त्वविचारं ब्रह्मपरम् ॥ ३ ॥

शिरमुकुटसुदेशं कुञ्चितकेशं नटवरवेशं कामवरं
मायाकृतमनुजं हलधरअनुजं प्रतिहतदनुजं भारहरम् ।

वल्लभव्रजपालं सुभगसुचालं हितमनुकालं भाववरं
भज नन्दकुमारं सर्वसुखसारं तत्त्वविचारं ब्रह्मपरम् ॥ ४ ॥

इन्दीवरभासं प्रकटसुरासं कुसुमविकासं वंशिधरं
हृत्तन्मथमानं रूपनिधानं कृतकलगानं चित्तहरम् ।

वल्लभमृदुहासं कुञ्जनिवासं विविधविलासं केलिकरं
भज नन्दकुमारं सर्वसुखसारं तत्त्वविचारं ब्रह्मपरम् ॥ ५ ॥

अतिपरमप्रवीणं पालितदीनं भक्ताधीनं कर्मकरं
मोहनमतिधीरं फणिबलवीरं हतपरवीरं तरलतरम् ।

वल्लभव्रजरमणं वारिजवदनं हलधरशमनं शैलधरं
भज नन्दकुमारं सर्वसुखसारं तत्त्वविचारं ब्रह्मपरम् ॥ ६ ॥

जलधरद्युतिअङ्गं ललितत्रिभङ्गं बहुकृतरङ्गं रसिकवरं
गोकुलपरिवारं मदनाकारं कुञ्जविहारं गूढतरम् ।

वल्लभव्रजचन्द्रं सुभगसुछन्दं कृतआनन्दं भ्रान्तिहरं

भज नन्दकुमारं सर्वसुखसारं तत्त्वविचारं ब्रह्मपरम् ॥ ७ ॥

वन्दितयुगचरणं पावनकरणं जगदुद्धरणं विमलधरं
कालियशिरगमनं कृतफणिनमनं घातितयमनं मृदुलतरम् ।

वल्लभदुःखहरणं निर्मलचरणं अशरणशरणं मुक्तिकरं

भज नन्दकुमारं सर्वसुखसारं तत्त्वविचारं ब्रह्मपरम् ॥ ८ ॥

॥ इति श्रीमहाप्रभुवल्लभाचार्यविरचितं श्रीनन्दकुमाराष्टकं सम्पूर्णम् ॥

ॐ * ॐ * ॐ * ॐ * ॐ

गर्भगतकृष्णस्तुतिः (देवेकृता)

सत्यव्रतं सत्यपरं त्रिसत्यं सत्यस्य योनिं निहितं च सत्ये ।

सत्यस्य सत्यमृतसत्यनेत्रं सत्यात्मकं त्वां शरणं प्रपन्नाः ॥ १ ॥

एकायनोऽसौ द्विफलस्त्रिमूलश्चतुरसः पञ्चविधः षडात्मा ।

सप्तत्वगष्टविटपो नवाक्षो दशच्छदी द्विखगो ह्यादिवृक्षः ॥ २ ॥

त्वमेक एवास्य सतः प्रसूतिस्त्वं सन्निधानं त्वमनुग्रहश्च ।

त्वन्मायया संवृतचेतसस्त्वां पश्यन्ति नाना न विपश्चितो ये ॥ ३ ॥

विभर्षि रूपाण्यवबोध आत्मा क्षेमाय लोकस्य चराचरस्य ।

सत्त्वोपपन्नानि सुखावहानि सतामभद्राणि मुहुः खलानाम् ॥ ४ ॥

त्वय्यम्बुजाक्षाखिलसत्त्वधाम्नि समाधिनाऽऽवेशितचेतसैके ।

त्वत्पादपोतेन महत्कृतेन कुर्वन्ति गोवत्सपदं भवाब्धिम् ॥ ५ ॥

स्वयं समुत्तीर्य सुदुस्तरं द्युमन् भवार्णवं भीममदभ्रसौहृदाः ।

भवत्पदाम्भोरुहनावमत्र ते निधाय याताः सदनुग्रहो भवान् ॥ ६ ॥

येऽन्येऽरविन्दाक्ष विमुक्तमानिनस्त्वय्यस्तभावादविशुद्धबुद्धयः ।

आरुह्य कृच्छ्रेण परं पदं ततः पतन्त्यधोऽनादृतयुष्मदङ्घ्रयः ॥ ७ ॥

तथा न ते माधव तावकाः कचिद्भ्रश्यन्ति मार्गात्त्वयि बद्धसौहृदाः ।

त्वयाऽभिगुप्ता विचरन्ति निर्भया विनायकानीकपमूर्धसु प्रभो ॥ ८ ॥

सत्यं विशुद्धं श्रयते भवान् स्थितौ शरीरिणां श्रेय उपायनं वपुः ।

वेदक्रियायोगतपःसमाधिभिस्तवार्हणं येन जनः समीहते ॥ ९ ॥

सत्त्वं न चेद्वातरिदं निजं भवेद्विज्ञानमज्ञानभिदापमार्जनम् ।

गुणप्रकाशैरनुमीयते भवान् प्रकाशते यस्य च येन वा गुणः ॥ १० ॥

न नामरूपे गुणजन्मकर्मभिर्निरूपितव्ये तव तस्य साक्षिणः ।

मनोवचोभ्यामनुमेयवर्त्मनो देव क्रियायां प्रतियन्यथापि हि ॥ ११ ॥

शृण्वन् गृणन् संस्मरयंश्च चिन्तयन्नामानि रूपाणि च मङ्गलानि ते ।

क्रियासु यस्त्वच्चरणारविन्दयोरविष्टचेता न भवाय कल्पते ॥ १२ ॥

दिष्ट्या हरेऽस्या भवतः पदो भुवो भारोऽपनीतस्तव जन्मनेशितुः ।

दिष्ट्याङ्कितां त्वत्पदकैः सुशोभनैर्द्रक्ष्याम गां द्यां च तवानुकम्पताम् ॥

न तेऽभवस्येश भवस्य कारणं विना विनोदं बत तर्कयामहे ।

भवो निरोधः स्थितिरप्यविद्यया कृता यतस्त्वय्यभयाश्रयात्मनि ॥ १४ ॥

मत्स्याश्चकच्छपनृसिंहवराहहंसराजन्यविप्रविबुधेषु कृतावतारः ।

त्वं पासि नस्त्रिभुवनं च यथाधुनेश भारं भुवो हर यदूतम वन्दनं ते ॥ १५ ॥

दिष्ट्याम्ब ते कुक्षिगतः परः पुमानंशेन साक्षाद्भगवान् भवाय नः ।

मा भूद्भयं भोजपतेर्मुमूर्षोर्गोप्ता यदूनां भविता तवात्मजः ॥ १६ ॥

इति श्रीमद्भागवतेदशमस्कन्धे द्वितीयाध्यायान्तर्गता देवकृता गर्भगतकृष्णस्तुतिः समाप्ता ।

ॐ * ॐ * ॐ * ॐ * ॐ

श्रीगजेन्द्रमोक्षः

श्रीशुक उवाच

एवं व्यवसितो बुद्ध्या समाधाय मनोहृदि ।

जजाप परमं जाप्यं प्राग्जन्मन्यनुशिक्षितम् ॥ १ ॥

गजेन्द्र उवाच

नमो भगवते तस्मै यत एतच्चिदात्मकम् । पुरुषायादिबीजाय परेशायाभिधीमहि ॥ २ ॥

यस्मिन्निदं यतश्चेदं येनेदं य इदं स्वयम् ।

योऽस्मात्परस्माच्च परस्तं प्रपद्ये स्वयम्भुवम् ॥ ३ ॥

यः स्वात्मनीदं निजमाययार्पितं क्वचिद्विभातं क्व च तत्तिरोहितम् ।

अविद्वद्वक् साक्ष्युभयं तदीक्षते स आत्ममूलोऽवतु मां परात्परः ॥ ४ ॥

कालेन पञ्चत्वमितेषु कृत्स्नशो लोकेषु पालेषु च सर्वहेतुषु ।

तमस्तदाऽऽसीद्गहनं गभीरं यस्तस्य पारेऽभिविराजते विभुः ॥ ५ ॥

न यस्य देवा ऋषयः पदं विदुर्जन्तुः पुनः कोऽर्हति गन्तुमीरितुम् ।

यथा नटस्याकृतिभिर्विचेष्टतो दुरत्ययानुक्रमणः स मावतु ॥ ६ ॥

दिदृक्ष्वो यस्य पदं सुमङ्गलं विमुक्त सङ्गा मुनयः सुसाधवः ।

चरन्त्यलोकव्रतमव्रणं वने भूतात्मभूताः सुहृदः स मे गतिः ॥ ७ ॥

न विद्यते यस्य च जन्म कर्म वा न नामरूपे गुणदोष एव वा ।

तथापि लोकाप्ययसम्भवाय यः स्वमायया तान्यनुकालमृच्छति ॥ ८ ॥

तस्मै नमः परेशाय ब्रह्मणेऽनन्तशक्तये । अरूपायोरूपाय नम आश्चर्यकर्मणे ॥ ९ ॥

नम आत्मप्रदीपाय साक्षिणे परमात्मने । नमो गिरां विदूराय मनसश्चेतसामपि ॥ १० ॥

सत्त्वेन प्रतिलभ्याय नैष्कर्म्येण विपश्चिता । नमः कैवल्यनाथाय निर्वाणसुखसंविदे ॥ ११ ॥

नमः शान्ताय घोराय मूढाय गुणधर्मिणे । निर्विशेषाय साम्याय नमो ज्ञानघनाय च ॥ १२ ॥

क्षेत्रज्ञाय नमस्तुभ्यं सर्वाध्यक्षाय साक्षिणे । पुरुषायात्ममूलाय मूलप्रकृतये नमः ॥ १३ ॥

सर्वेन्द्रियगुणदृष्टे सर्व प्रत्यय हेतवे । असताच्छाययोक्ताय सदाभासाय ते नमः ॥ १४ ॥

नमो नमस्तेऽखिलकारणाय निष्कारणायान्द्रुतकारणाय ।

सर्वागमाम्नायमहार्णवाय नमोऽपवर्गाय परायणाय ॥ १५ ॥

गुणारणिच्छन्नचिदूष्मपाय तत्क्षोभविस्फूर्जितमानसाय ।

नैष्कर्म्यभावेन विवर्जितागमस्वयंप्रकाशाय नमस्करोमि ॥ १६ ॥

मादृक्प्रपन्नपशुपाशविमोक्षणाय मुक्ताय भूरिकरुणाय नमोऽलयाय ॥

स्वांशेन सर्वतनुभृन्मनसि प्रतीतप्रत्यग्दृशे भगवते बृहते नमस्ते ॥ १७ ॥

आत्माऽत्मजाप्तगृहवित्तजनेषु सक्तैर्दुष्प्रापणाय गुणसङ्गविवर्जिताय ।

मुक्तात्मभिः स्वहृदये परिभाविताय ज्ञानात्मने भगवते नम ईश्वराय ॥ १८ ॥

यं धर्मकामार्थविमुक्तिकामा भजन्त इष्टां गतिमाप्नुवन्ति ।

किं त्वाशिषो रात्यपि देहमव्ययं करोतु मेऽदभ्रदयो विमोक्षणम् ॥ १९ ॥

एकान्तिनो यस्य न कञ्चनार्थं वाञ्छन्ति ये वै भगवत्प्रपन्नाः ।

अत्यद्भुतं तच्चरितं सुमङ्गलं गायन्त आनन्दसमुद्रमग्नाः ॥ २० ॥

तमक्षरम्ब्रह्म परं परेशमव्यक्तमाध्यात्मिकयोगगम्यम् ।

अतीन्द्रियं सूक्ष्ममिवातिदूरमनन्तमाद्यं परिपूर्णमीडे ॥ २१ ॥

यस्य ब्रह्मादयो देवा वेदा लोकाश्चराचराः ।

नामरूपविभेदेन फल्गव्या च कलया कृताः ॥ २२ ॥

यथार्चिषोऽग्नेः सवितुर्गभस्तयो निर्यान्ति संयान्त्यसकृत्स्वरोचिषः ।

तथा यतोऽयं गुणसम्प्रवाहो बुद्धिर्मनः खानि शरीरसर्गाः ॥ २३ ॥

स वै न देवासुरमर्त्यतिर्यङ् न स्त्री न षण्डो न पुमान्न जन्तुः ।

नायं गुणः कर्म न सन्न चासन् निषेधशेषो जयतादशेषः ॥ २४ ॥

जिजीविषे नाहमिहामुया किमन्तर्बहिश्चावृतयेभ्योन्या ।

इच्छामि कालेन न यस्य विप्लवस्तस्यात्मलोकावरणस्य मोक्षम् ॥ २५ ॥

सोऽहं विश्वसृजं विश्वमविश्वं विश्ववेदसम् ।

विश्वात्मानमजं ब्रह्म प्रणतोऽस्मि परं पदम् ॥ २६ ॥

योगरन्धितकर्माणो हृदि योगविभाविते ।

योगिनो यं प्रपश्यन्ति योगेशं तं नतोऽस्म्यहम् ॥ २७ ॥

नमो नमस्तुभ्यमसह्य वेगशक्तित्रयायाखिलधीगुणाय । प्र

पन्नपालाय दुरन्तशक्तये कदिन्द्रियाणामनवाप्यवर्त्मने ॥ २८ ॥

नायं वेद स्वमात्मानं यच्छत्तयाहन्धिया हतम् ।

तं दुरत्ययमाहात्म्यं भगवन्तमितोऽस्म्यहम् ॥ २९ ॥

श्रीशुक उवाच

एवं गजेन्द्रमुपवर्णितनिर्विशेषं ब्रह्मादयो विविधलिङ्गभिदाभिमानाः ।

नैते यदोपससृपुर्निखिलात्मकत्वात् तत्राखिलामरमयो हरिराविरासीत् ॥३०॥

तं तद्गदार्तमुपलभ्य जगन्निवासः स्तोत्रं निशम्य दिविजैः सह संस्तुवभिः ।

छन्दोमयेन गरुडेन समुह्यमानश्चक्रायुधोऽभ्यगमदाशु यतो गजेन्द्रः ॥३१॥

सोऽन्तस्सरस्युरुबलेन गृहीत आर्तोदृष्ट्वा गरुत्मति हरिं ख उपात्तचक्रम् ।

उत्क्षिप्य साम्बुजकरं गिरमाह कृच्छ्राच्चायणाखिलगुरो भगवन् नमस्ते ॥ ३२ ॥

तं वीक्ष्य पीडितमजः सहसावतीर्य सग्राहमाशु सरसः कृपयोज्जहार ।

ग्राहाद्विपाटितमुखादरिणा गजेन्द्रं सम्पश्यतां हरिरमूचदुस्त्रियाणाम् ॥ ३३ ॥

इति श्रीमद्भागवतेमहापुराणे संहितायामष्टस्कन्धे श्रीगजेन्द्रमोक्षणं नाम तृतीयोऽध्यायः ॥

ॐ * ॐ * ॐ * ॐ * ॐ

सत्यनारायणाष्टकम्

आदिदेवं जगत्कारणं श्रीधरं लोकनाथं विभुं व्यापकं शङ्करम् ।

सर्वभक्तेष्टदं मुक्तिदं माधवं सत्यनारायणं विष्णुमीशं भजे ॥ १ ॥

सर्वदा लोककल्याणपारायणं देवगोविप्ररक्षार्थं सद्भिर्ग्रहम् ।

दीनहीनात्मभक्ताश्रयं सुन्दरं सत्यनारायणं विष्णुमीशं भजे ॥ २ ॥

दक्षिणे यस्य गङ्गा शुभा शोभते राजते सा रमा यस्य वामे सदा ।

यः प्रसन्नाननो भाति भव्यश्च तं सत्यनारायणं विष्णुमीशं भजे ॥ ३ ॥

सङ्कटे सङ्गरे यं जनः सर्वदा स्वात्मभीनाशनाय स्मरेत् पीडितः ।

पूर्णकृत्यो भवेद् यत्प्रसादाच्च तं सत्यनारायणं विष्णुमीशं भजे ॥ ४ ॥

वाञ्छितं दुर्लभं यो ददाति प्रभुः साधवे स्वात्मभक्ताय भक्तिप्रियः ।

सर्वभूताश्रयं तं हि विश्वम्भरं सत्यनारायणं विष्णुमीशं भजे ॥ ५ ॥
 ब्राह्मणः साधुवैश्यश्च तुङ्गध्वजो येभवन् विश्रुता यस्य भक्त्यामराः ।
 लीलया यस्य विश्वं ततं तं विभुं सत्यनारायणं विष्णुमीशं भजे ॥ ६ ॥
 येन चाब्रह्मबालतृणं धार्यते सृज्यते पाल्यते सर्वमेतज्जगत् ।
 भक्तभावप्रियं श्रीदयासागरं सत्यनारायणं विष्णुमीशं भजे ॥ ७ ॥
 सर्वकामप्रदं सर्वदा सत्प्रियं वन्दितं देववृन्दैर्मुनीन्द्रार्चितम् ।
 पुत्रपौत्रादिसर्वेष्टदं शाश्वतं सत्यनारायणं विष्णुमीशं भजे ॥ ८ ॥
 अष्टकं सत्यदेवस्य भक्त्या नरः भावयुक्तो मुदा यस्त्रिसन्ध्यं पठेत् ।
 तस्य नश्यन्ति पापानि तेनाऽग्निना इन्धनानीव शुष्काणि सर्वाणि वै ॥ ९ ॥
 इति सत्यनारायणाष्टकं सम्पूर्णम् ।
 ॐ * ॐ * ॐ * ॐ * ॐ

नारायणसूक्तम्

सहस्र शीर्षं देवं विश्वाक्षं विश्वशंभुवम् । विश्वै नारायणं देवं अक्षरं परमं पदम् ॥
 विश्वतः परमान्नित्यं विश्वं नारायणं हरिम् । विश्वं एव इदं पुरुषः तद्विश्वं उपजीवति ॥
 पतिं विश्वस्य आत्मा ईश्वरं शाश्वतं शिवमच्युतम् ।
 नारायणं महाज्ञेयं विश्वात्मानं परायणम् ॥
 नारायण परो ज्योतिरात्मा नारायणः परः । नारायण परं ब्रह्म तत्त्वं नारायणः परः ।
 नारायण परो ध्याता ध्यानं नारायणः परः ॥
 यच्च किञ्चित् जगत् सर्वं दृश्यते श्रूयतेऽपि वा ।

अंतर्बहिश्च तत्सर्वं व्याप्य नारायणः स्थितः ॥

अनन्तं अव्ययं कविं समुद्रेन्तं विश्वशंभुवम् ।

पद्म कोश प्रतीकाशं हृदयं च अपि अधोमुखम् ॥

अथो निष्ठ्या वितस्त्यान्ते नाभ्याम् उपरि तिष्ठति ।

ज्वालामालाकुलं भाती विश्वस्यायतनं महत् ॥

सन्ततं शिलाभिस्तु लम्बत्या कोशसन्निभम् ।

तस्यान्ते सुषिरं सूक्ष्मं तस्मिन् सर्वं प्रतिष्ठितम् ॥

तस्य मध्ये महानग्निः विश्वार्चिः विश्वतो मुखः ।

सोऽग्रविभजंतिष्ठन् आहारं अजरः कविः ॥

तिर्यगूर्ध्वमधश्चायी रश्मयः तस्य सन्तता ।

सन्तापयति स्वं देहमापादतलमास्तकः ।

तस्य मध्ये वह्निशिखा अणीयोर्ध्वा व्यवस्थिताः ॥

नीलतोयद - मध्यस्थ - द्विद्युल्लेखेव भास्वरा ।

नीवारशूकवत्तन्वी पीता भास्वत्यणूपमा ॥

तस्याः शिखाया मध्ये परमात्मा व्यवस्थितः ।

स ब्रह्म स शिवः स हरिः स इन्द्रः सोऽक्षरः परमः स्वराट् ॥

ऋतं सत्यं परं ब्रह्म पुरुषं कृष्ण पिङ्गलम् । ऊर्ध्वरेतं विरूपाक्षं विश्वरूपाय वै नमो नमः ॥

ॐ नारायणाय विद्महे वासुदेवाय धीमहि । तन्नो विष्णुः प्रचोदयात् ॥

ॐ शांति शांति शांतिः ॥

ॐ * ॐ * ॐ * ॐ * ॐ

पुरुषसूक्तम्

सहस्रशीर्षा पुरुषः सहस्राक्षः सहस्रपात ।
 स भूमिं सर्वतः स्पृत्वाऽत्त्वतिष्ठद्यशाङ्गुलम् ॥१॥
 पुरुषऽएवेवं सर्वं यद्भूतं यच्च भाव्यम् ।
 उतामृतत्वस्येशानो यदन्नेनातिरोहति ॥२॥
 एतावानस्य महिमातो ज्यायाँश्च पूरुषः ।
 पादोऽस्य विश्वा भूतानि त्रिपादस्यामृतं दिवि ॥ ३ ॥
 त्रिपादूर्ध्व उदैत्पुरुषः पादोऽस्येहाभवत्पुनः ।
 ततो विष्वङ् व्यक्रामत्साशनानशनेऽभि ॥४॥
 ततो विराडजायत विराजोऽधि पूरुषः ।
 स जातोऽत्यरिच्यत पश्चाद्भूमिमथो पुरः ॥५॥
 तस्माद्यज्ञात्सर्वहुतः सम्भृतं पृषदाज्यम् ।
 पशूँस्ताँश्चक्रे वायव्यानारण्या ग्राम्याश्च ये ॥६॥
 तस्माद्यज्ञात् सर्वहुतऽऋचः सामानि जज्ञिरे ।
 छन्दाँसि जज्ञिरे तस्माद्यजुस्तस्मादजायत ॥ ७ ॥
 तस्मादश्वाऽजायन्त ये के चोभयादतः ।
 गावो ह जज्ञिरे तस्मात्तस्माज्जाताऽअजावयः ॥८॥
 तं यज्ञं बर्हिषि प्रौक्षन् पुरुषं जातमग्रतः ।
 तेन देवाऽअयजन्त साध्याऽऋषयश्च ये ॥ ९ ॥
 यत्पुरुषं व्यदधुः कतिधा व्यकल्पयन् ।

मुखं किमस्यासीत् किं बाहू किमूरू पादाऽउच्येते ॥ १० ॥

ब्राह्मणोऽस्य मुखमासीद् बाहू राजन्यः कृतः ।

ऊरू तदस्य यद्वैश्यः पद्भ्याँ शूद्रोऽअजायत ॥११॥

चन्द्रमा मनसो जातश्चक्षुः सूर्यो अजायत ।

श्रोत्राद्वायुश्च प्राणश्च मुखादग्निरजायत ॥१२॥

नाभ्याऽआसीदन्तरिक्षं शीर्ष्णो द्यौः समवर्त्तत ।

पद्भ्याँ भूमिर्दिशः श्रोत्रात्तथा लोकाँऽकल्पयन् ॥१३॥

यत्पुरुषेण हविषा देवा यज्ञमतन्वत ।

वसन्तोऽस्यासीदाज्यं ग्रीष्मऽइध्मः शरद्विः ॥१४॥

सप्तास्यासन् परिधयस्त्रिः सप्त समिधः कृताः ।

देवा यद्यज्ञं तन्वानाऽअबधन् पुरुषं पशुम् ॥१५॥

यज्ञेन यज्ञमयजन्त देवास्तानि धर्माणि प्रथमान्यासन् ।

ते ह नाकं महिमानः सचन्त यत्र पूर्वे साध्याः सन्ति देवाः ॥१६॥

ॐ शांतिः ! शांतिः !! शांतिः !!! (यजुर्वेदः ३१.१-१६)

ॐ * ॐ * ॐ * ॐ * ॐ

श्रीनारायणकवचम्

अङ्गन्यासः -

ॐ नमः पादयोः । ॐ नं नमः जानुनोः । ॐ मों नमः ऊर्वोः । ॐ नां नमः उदरे ।

ॐ रां नमः हृदि । ॐ यं नमः उरसि । ॐ णां नमः मुखे । ॐ यं नमः शिरसि ॥

करन्यासः -

ॐ ॐ नमः दक्षिणतर्जन्याम् । ॐ नं नमः दक्षिणमध्यमायाम् । ॐ मों नमः
दक्षिणानामिकायाम् । ॐ भं नमः दक्षिणकनिष्ठिकायाम् । ॐ गं नमः
वामकनिष्ठिकायाम् । ॐ वं नमः वामानामिकायाम् । ॐ तें नमः वाममध्यमायाम् । ॐ
वां नमः वामतर्जन्याम् । ॐ सुं नमः दक्षिणांगुष्ठोर्ध्वपर्वणि । ॐ दें नमः दक्षिणांगुष्ठाय
पर्वणि । ॐ वां नमः वामांगुष्ठोर्ध्वपर्वणि । ॐ यं नमः वामांगुष्ठाय पर्वणि ॥

विष्णुषडक्षरन्यासः -

ॐ ॐ नमः हृदये । ॐ विं नमः मूर्धनि । ॐ षं नमः भ्रुवोर्मध्ये । ॐ णं नमः
शिखायाम् । ॐ वें नमः नेत्रयोः । ॐ नं नमः सर्वसन्धिषु । ॐ मः अस्त्राय फट्
प्राच्याम् । ॐ मः अस्त्राय फट् आग्नेयाम् । ॐ मः अस्त्राय फट् दक्षिणस्याम् । ॐ मः
अस्त्राय फट् नैऋत्ये । ॐ मः अस्त्राय फट् प्रतीच्याम् । ॐ मः अस्त्राय फट् वायव्ये । ॐ
मः अस्त्राय फट् उदीच्याम् । ॐ मः अस्त्राय फट् ऐशान्याम् । ॐ मः अस्त्राय फट्
ऊर्ध्वायाम् । ॐ मः अस्त्राय फट् अधरायाम् ॥

अथ श्रीनारायणकवचम् ।

राजोवाच ।

यया गुप्तः सहस्राक्षः सवाहान्निपुसैनिकान् ।

क्रीडन्निव विनिर्जित्य त्रिलोक्या बुभुजे श्रियम् ॥ १ ॥

भगवंस्तन्ममाख्याहि वर्म नारायणात्मकम् ।

यथाऽऽततायिनः शत्रून् येन गुप्तोऽजयन्मृधे ॥ २ ॥

श्रीशुक उवाच ।

वृतः पुरोहितस्त्वाष्ट्रो महेन्द्रायानुपृच्छते । नारायणाख्यं वर्माह तदिहैकमनाः शृणु ॥ ३ ॥

विश्वरूप उवाच ।

धौताङ्घ्रिपाणिराचम्य सपवित्र उदङ्मुखः ।

कृतस्वाङ्गकरन्यासो मन्त्राभ्यां वाग्यतः शुचिः ॥ ४ ॥

नारायणमयं वर्म सन्नहोद्भय आगते । पादयोर्जानुनोरूर्वोरुदरे हृद्यथोरसि ॥ ५ ॥

मुखे शिरस्यानुपूर्व्यादोङ्कारादीनि विन्यसेत् ।

ॐ नमो नारायणायेति विपर्ययमथापि वा ॥ ६ ॥

करन्यासं ततः कुर्याद्वादशाक्षरविद्यया । प्रणवादियकारान्तमङ्गुल्यङ्गुष्ठपर्वसु ॥ ७ ॥

न्यसेद्भृदय ओङ्कारं विकारमनु मूर्धनि । षकारं तु भ्रुवोर्मध्ये णकारं शिखया दिशेत् ॥ ८ ॥

वेकारं नेत्रयोर्युज्ज्यान्नकारं सर्वसन्धिषु । मकारमस्त्रसुद्दिश्य मन्त्रमूर्तिर्भवेद्बुधः ॥ ९ ॥

सविसर्गं फडन्तं तत् सर्वदिक्षु विनिर्दिशेत् । ॐ विष्णवे नम इति ॥ १० ॥

आत्मानं परमं ध्यायेद्भृद्रेयं षट्पङ्क्तिर्भिर्युतम् । विद्यातेजस्तपोमूर्तिमिमं मन्त्रमुदाहरेत् ॥ ११ ॥

ॐ हरिर्विदध्यान्मम सर्वरक्षां न्यस्ताङ्घ्रिपद्मः पतगेन्द्रपृष्ठे ।

दरारिचर्मासिगदेषुचाप-पाशान्दधानोऽष्टगुणोऽष्टबाहुः ॥ १२ ॥

जलेषु मां रक्षतु मत्स्यमूर्तिर्यादोगणेभ्यो वरुणस्य पाशात् ।

स्थलेषु मायावटुवामनोऽव्यात् त्रिविक्रमः खेऽवतु विश्वरूपः ॥ १३ ॥

दुर्गेष्वटव्याजिसुखादिषु प्रभुः पायानृसिंहोऽसुरयूथपारिः ।

विमुञ्चतो यस्य महाट्टहासं दिशो विनेदुर्न्यपतंश्च गर्भाः ॥ १४ ॥

रक्षत्वसौ माध्वनि यज्ञकल्पः स्वदंष्ट्रयोत्रीतधरो वराहः ।

रामोऽद्रिकूटेष्वथ विप्रवासे सलक्ष्मणोऽव्यान्द्भरताग्रजोऽस्मान् ॥ १५ ॥

मामुग्रधर्मादखिलात्प्रमादान्नारायणः पातु नरश्च हासात् ।
 दत्तस्त्वयोगादथ योगनाथः पायाद्गुणेशः कपिलः कर्मबन्धात् ॥ १६ ॥
 सनत्कुमारोऽवतु कामदेवाद्वयशीर्षा मां पथि देवहेलनात् ।
 देवर्षिवर्यः पुरुषार्चनान्तरात् कूर्मो हरिर्मां निरयादशेषात् ॥ १७ ॥
 धन्वन्तरिर्भगवान्पात्वपथ्याद्वन्द्वाद्भयादृषभो निर्जितात्मा ।
 यज्ञश्च लोकादवताञ्जनान्ताद्वलो गणात्क्रोधवशादहीन्द्रः ॥ १८ ॥
 द्वैपायनो भगवानप्रबोधाद्बुद्धस्तु पाखण्डगणप्रमादात् ।
 कल्किः कलेः कालमलात्प्रपातु धर्मावनायोरुकृतावतारः ॥ १९ ॥
 मां केशवो गदया प्रातरव्याद्वोविन्द आसङ्गवमात्तवेणुः ।
 नारायणः प्राह्ण उदात्तशक्तिर्मध्यन्दिने विष्णुररीन्द्रपाणिः ॥ २० ॥
 देवोऽपराह्णे मधुहोग्रधन्वा सायं त्रिधामावतु माधवो माम् ।
 दोषे हृषीकेश उतार्धरात्रे निशीथ एकोऽवतु पद्मनाभः ॥ २१ ॥
 श्रीवत्सधामापररात्र ईशःप्रत्यूष ईशोऽसिधरो जनार्दनः ।
 दामोदरोऽव्यादनुसन्ध्यं प्रभाते विश्वेश्वरो भगवान् कालमूर्तिः ॥ २२ ॥
 चक्रं युगान्तानलतिग्मनेमि भ्रमत्समन्ताद्भगवत्प्रयुक्तम् ।
 दन्दधि दन्दगध्यरिसैन्यमाशु कक्षं यथा वातसखो हुताशः ॥ २३ ॥
 गदेऽशनिस्पर्शनविस्फुलिङ्गे निष्पिण्डि निष्पिण्ड्यजितप्रियासि ।
 कूष्माण्डवैनायकयक्षरक्षोभूतग्रहांश्चूर्णय चूर्णयारीन् ॥ २४ ॥
 त्वं यातुधानप्रमथप्रेतमातृपिशाचविप्रग्रहघोरदृष्टीन् ।
 दरेन्द्र विद्रावय कृष्णपूरितो भीमस्वनोऽरेर्हृदयानि कम्पयन् ॥ २५ ॥

त्वं तिग्मधारासिवरारिसैन्यमीशप्रयुक्तो मम छिन्धि छिन्धि ।

चक्षुषि चर्मञ्छतचन्द्र छादय द्विषामघोनां हर पापचक्षुषाम् ॥ २६ ॥

यन्नो भयं ग्रहेभ्योऽभूत्केतुभ्यो नृभ्य एव च ।

सरीसृपेभ्यो दंष्ट्रिभ्यो भूतेभ्योऽहोभ्य एव च ॥ २७ ॥

सर्वाण्येतानि भगवन्नामरूपास्त्रकीर्तनात् ।

प्रयान्तु सङ्ख्यं सद्यो ये नः श्रेयःप्रतीपकाः ॥ २८ ॥

गरुडो भगवान् स्तोत्रस्तोभश्छन्दोमयः प्रभुः ।

रक्षत्वशेषकृच्छ्रेभ्यो विष्वक्सेनः स्वनामभिः ॥ २९ ॥

सर्वापद्भ्यो हरेर्नामरूपयानायुधानि नः । बुद्धीन्द्रियमनःप्राणान्पान्तु पार्षदभूषणाः ॥ ३० ॥

यथा हि भगवानेव वस्तुतः सदसच्च यत् । सत्येनानेन नः सर्वे यान्तु नाशमुपद्रवाः ॥ ३१ ॥

यथैकात्म्यानुभावानां विकल्परहितः स्वयम् ।

भूषणायुधलिङ्गाख्या धत्ते शक्तीः स्वमायया ॥ ३२ ॥

तेनैव सत्यमानेन सर्वज्ञो भगवान् हरिः । पातु सर्वैः स्वरूपैर्नः सदा सर्वत्र सर्वगः ॥ ३३ ॥

विदिक्षु दिक्षूर्ध्वमधः समन्तादन्तर्बहिर्भगवान्नारसिंहः ।

प्रहापर्यलोकभयं स्वनेन स्वतेजसा ग्रस्तसमस्ततेजाः ॥ ३४ ॥

मघवन्निदमाख्यातं वर्म नारायणात्मकम् । विजेष्यस्यञ्जसा येन दंशितोऽसुरयूथपान् ॥ ३५ ॥

एतद्वारयमाणस्तु यं यं पश्यति चक्षुषा ।

पदा वा संस्पृशेत्सद्यः साध्वसात्स विमुच्यते ॥ ३६ ॥

न कुतश्चिद्भयं तस्य विद्यां धारयतो भवेत् ।

राजदस्युग्रहादिभ्यो व्याघ्रादिभ्यश्च कर्हिचित् ॥ ३७ ॥

इमां विद्यां पुरा कश्चित्कौशिको धारयन् द्विजः ।

योगधारणया स्वाङ्गं जहौ स मरुधन्वनि ॥ ३८ ॥

तस्योपरि विमानेन गन्धर्वपतिरेकदा ।

ययौ चित्ररथः स्त्रीभिर्वृतो यत्र द्विजक्षयः ॥ ३९ ॥

गगनाभ्यपतत्सद्यः सविमानो ह्यवाक्शिराः ।

स बालखिल्यवचनादस्थीन्यादाय विस्मितः ।

प्रास्य प्राचीसरस्वत्यां स्नात्वा धाम स्वमन्वगात् ॥ ४० ॥

श्रीशुक उवाच ।

य इदं शृणुयात्काले यो धारयति चाहतः ।

तं नमस्यन्ति भूतानि मुच्यते सर्वतो भयात् ॥ ४१ ॥

एतां विद्यामधिगतो विश्वरूपाच्छतक्रतुः ।

त्रैलोक्यलक्ष्मीं बुभुजे विनिर्जित्य मृधेऽसुरान् ॥ ४२ ॥

॥ इति श्रीमद्भागवतमहापुराणे पारमहंस्यां संहितायां षष्ठस्कन्धे नारायणवर्मकथनं

नामाष्टमोऽध्यायः ॥

ॐ * ॐ * ॐ * ॐ * ॐ

श्रीनृसिंहकवचम्

अथापरं प्रवक्ष्यामि ह्यल्पमृत्यु हरंपरम् ।

उपायं यत्कृतेनाङ्ग शीघ्रं मृत्युर्निवर्तते ॥ १ ॥

नृसिंहकवचं नाम स्तोत्रं परमदुर्लभम् ।

यस्य धारणया क्षिप्रमल्पमृत्युर्विनश्यति ॥ २ ॥

अरुण उवाच -

भगवन्देवदेवेश कृपया परयाऽधुना ।

नृसिंहकवचं दिव्यं गुह्यं भक्ताय मे वद ॥ ३ ॥

सूर्य उवाच -

शृणु पुत्र प्रवक्ष्यामि नृसिंहकवचं शुभम् ।

यस्य विज्ञानमात्रेण नश्यन्ति सकलापदः ॥ ४ ॥

ग्रहबाधा प्रेतबाधा बाधा या कुलदोषजा ।

कृत्या जनिता बाधा शत्रुबाधा स्वकर्मजा ॥ ५ ॥

शीघ्रं नश्यन्ति ताः सर्वाः कवचस्य प्रभावतः ।

असाध्या ये च दुस्साध्या महारोगा भयङ्कराः ॥ ६ ॥

सद्यो नश्यन्ति पठनात्कवचस्यास्य सारथे ।

जलभीतिश्चाग्निभीतिर्भीतिः शत्रुगणादपि ॥ ७ ॥

सिंहव्याघ्रादिजा भीतिः शीघ्रं सर्वा विनश्यति ।

सङ्ग्रामे दुर्गमेऽरण्ये सङ्कटे प्राणसंशये ॥ ८ ॥

पठतो विजयो रक्षा सुखं सौभाग्यसम्पदः ।

पुत्रसौख्यं राजसौख्यं धनसौख्यमृणक्षयः ॥ ९ ॥

कुटुम्बवृद्धिः कल्याणमारोग्यं विजयः सदा ।

अल्पमृत्युभयं घोरं पाठादस्य विनश्यति ॥ १० ॥

अल्पमृत्युहरश्चात उपायो न परः स्मृतः ।

अल्पमृत्युहरं नाम कवचं चेदमुत्तमम् ॥ ११ ॥

सिंहप्रणादान्मत्तोऽपि गजेन्द्रस्तु पलायते ।

अल्पमृत्युस्तथा चास्य पाठात्सद्यो निरस्यते ॥ १२ ॥

सहस्रपञ्चकावृतिं पठेद्यः सुसमाहितः ।

अल्पमृत्युभयं तस्य प्रभवेन्नैव कर्हिचित् ॥ १३ ॥

अथ पाठः -

नृसिंहो मे शिरः पातु पातु भालं नृकेसरी ।

भ्रुवौ नृसिंहो मे पातु नृसिंहो नयनद्वयम् ॥ १४ ॥

नृसिंहो नासिके पातु कर्णौ पातु नृकेसरी ।

नृसिंहो मे मुखं पातु कपोलौ रक्षताद्वरिः ॥ १५ ॥

नृसिंहश्चिबुकं रक्षेत्कण्ठं पातु नृकेसरी ।

स्कन्धौ पातु नृसिंहो मे भुजौ पातु नृकेसरी ॥ १६ ॥

करद्वयं नृसिंहोऽव्यान्नृसिंहो रक्षतादुरः ।

नृसिंहो हृदयं पातु नृसिंहोऽव्यात्तथोदरम् ॥ १७ ॥

कुक्षिं नरहरिः पातु नाभिं पातु नृकेसरी ।

बस्तिं च गुह्यदेशं च नृसिंहोऽव्यात्सदा मम ॥ १८ ॥

नृसिंहो जानुनी पातु जङ्घे पातु नृकेसरी ।

पादौ गुल्फौ सदा पातु नृसिंहो मम रक्षकः ॥ १९ ॥

अग्रतः पृष्ठतो मेऽव्यात्तथा पार्श्वद्वयं सदा ।

नृसिंहः सर्वगात्राणि मम रक्षतु सर्वदा ॥ २० ॥

नृसिंहो रक्षतात्पूर्वे वह्निकोणे नृकेसरी ।

नैरृत्यां नरसिंहोऽव्यानृसिंहः पातु पश्चिमे ॥ २१ ॥

नृसिंहो वायुकोणेऽव्यादुत्तरेऽव्यानृकेसरी ।

नृसिंहोऽव्यात्तथेशाने ह्यध ऊर्ध्वं समन्ततः ॥ २२ ॥

जले सदा रक्षतु मां नृसिंहः स्थलेषु मां पातु सदा नृसिंहः ।

नभस्तले भूमितले समन्तानृकेसरी रक्षतु सर्वदा माम् ॥ २३ ॥

दुर्गाध्वदुर्गभवनेषु च सङ्कटेषु प्राणप्रयाणभयविघ्नसमुच्चयेषु ।

शीतोष्णवातरिपुरोगभयेषु युद्धे सङ्कष्टनाशनपरोऽवतु मां नृसिंहः ॥ २४ ॥

छिनत्तु चक्रेण सदाऽरिवर्गान्सर्वानृसिंहो मम मृत्युरूपान् ।

असाध्यदुस्साध्यसमस्तरोगान्भिन्द्यानृसिंहः स्वगदाभिघातैः ॥ २५ ॥

प्रेतान्पिशाचान्सगणान्स्वनेन शङ्खस्य विद्रावयतानृसिंहः ।

कूष्माण्डबालग्रहयक्षरक्षः स डाकिनीः शाकिनिकाः समस्ताः ॥ २६ ॥

खड्गेन मे मृत्युनिसर्गपाशं सञ्छिद्य मां पातु सदा नृसिंहः ।

सदाऽपमृत्योश्च तथाऽल्पमृत्योर्विमोच्य मां रक्षतुनारसिंहः ॥ २७ ॥

भक्तसंरक्षणार्थाय विदार्यस्तम्भमुद्गतः ।

नृसिंहो रक्षकः सोऽस्तु मृत्युः किं मे करिष्यति ॥ २८ ॥

अट्टाट्टहासतो यस्य सर्वे देवाश्चकम्पिरे ।

नृसिंहो रक्षकः सोऽस्तु मृत्युः किं मे करिष्यति ॥ २९ ॥

हिरण्यकशिपोर्वक्षो ददारनिशितैर्नखैः ।

नृसिंहो रक्षकः सोऽस्तु मृत्युः किं मे करिष्यति ॥ ३० ॥

यस्य भ्रूभङ्गमात्रेण त्रस्तमासीज्जगत्त्रयम् ।
 नृसिंहो रक्षकः सोऽस्तु मृत्युः किं मे करिष्यति ॥ ३१ ॥
 उत्क्षिप्तसटया व्यग्रा देवा दैत्या विदुद्रुवुः ।
 नृसिंहो रक्षकः सोऽस्तु मृत्युः किं मे करिष्यति ॥ ३२ ॥
 यन्नामस्मरणादेव दह्यन्ते विघ्नराशयः ।
 नृसिंहो रक्षकः सोऽस्तु मृत्युः किं मे करिष्यति ॥ ३३ ॥
 यदङ्घ्रिध्यानतः सद्यो विलीयन्तेऽघराशयः ।
 नृसिंहो रक्षकः सोऽस्तु मृत्युः किं मे करिष्यति ॥ ३४ ॥
 माता नृसिंहश्च पिता नृसिंहो भ्राता नृसिंहश्च सखा नृसिंहः ।
 बलं नृसिंहो द्रविणं नृसिंहः सर्वं नृसिंहो मम देवदेवः ॥ ३५ ॥
 इति ते कथितं पुत्र नृसिंहकवचं शुभम् ।
 अस्य धारणतः पाठादल्पमृत्युः प्रशाम्यति ॥ ३६ ॥
 शतं वाऽथ तदर्धं वा तदर्धं वा सदक्षिणम् ।
 विप्रेभ्यः पुस्तकं दद्यादल्पमृत्युप्रशान्तये ॥ ३७ ॥
 इति श्रीसूर्यारुणसंवादे अपमृत्युहरं नृसिंहकवचं समाप्तम् ॥
 ॐ * ॐ * ॐ * ॐ * ॐ

नारायथर्वशीर्ष

ॐ सह नाववतु । सह नौ भुनक्तु । सह वीर्यं करवावहै ।

तेजस्विनावधीतमस्तु । मा विद्विषावहै ॥

ॐ शान्तिः शान्तिः शान्तिः ॥

ॐ अथ पुरुषो ह वै नारायणोऽकामयत प्रजाः सृजेयेति । नारायणात्प्राणो जायते । मनः सर्वेन्द्रियाणि च । खं वायुर्ज्योतिरापः पृथिवी विश्वस्य धारिणी । नारायणाद् ब्रह्मा जायते ।

नारायणाद् रुद्रो जायते । नारायणादिन्द्रो जायते । नारायणात्प्रजापतयः प्रजायन्ते ।

नारायणाद्वादशादित्या रुद्रा वसवः सर्वाणि च छन्दासि । नारायणादेव समुत्पद्यन्ते ।

नारायणे प्रवर्तन्ते । नारायणे प्रलीयन्ते ॥ एतद्गवेदशिरोऽधीते ॥१॥

ॐ । अथ नित्यो नारायणः । ब्रह्मा नारायणः । शिवश्च नारायणः । शक्रश्च नारायणः ।

कालश्च नारायणः । दिशश्च नारायणः । विदिशश्च नारायणः । ऊर्ध्वश्च नारायणः ।

अधश्च नारायणः । अन्तर्बहिश्च नारायणः । नारायण एवेदं सर्वम् यद्भूतं यच्च भव्यम् ।

निष्कलंको निरञ्जनो निर्विकल्पो निराख्यातः शुद्धो देव एको नारायणो न द्वितीयोऽस्ति

कश्चित् । य एवं वेद स विष्णुरेव भवति स विष्णुरेव भवति ॥

एतच्चजुर्वेदशिरोऽधीते ॥२॥

ओमित्यग्रे व्याहरेत् । नमो इति पश्चात् । नारायणायेत्युपरिष्ठात् । ओमित्येकाक्षरम् ।

नमो इति द्वे अक्षरे । नारायणायेति पञ्चाक्षराणि । एतद्वै नारायणस्याष्टाक्षरं पदम् । यो ह वै नारायणस्याष्टाक्षरं पदमध्येति । अनपब्रुवः सर्वमायुरेति । विन्दते प्राजापत्यं रायस्पोषं

गौपत्यम् । ततोऽमृतत्वमश्नुते ततोऽमृतत्वमश्नुत इति । एतत्सामवेदशिरोऽधीते ॥३॥

प्रत्यगानन्दं ब्रह्मपुरुषं प्रणवस्वरूपम् । अकार उकार मकार इति । तानेकधा
 समभवत्तदेतदोमिति । यमुत्तवा मुच्यते योगी जन्मसंसारबन्धनात् । ॐ नमो नारायणायेति
 मन्त्रोपासको वैकुण्ठभुवनं गमिष्यति । तदिदं परं पुण्डरीकं विज्ञानघनम्
 तस्मात्तटिदाभमात्रम् । ब्रह्मण्यो देवकीपुत्रो ब्रह्मण्यो मधुसूदनः ।
 ब्रह्मण्यः पुण्डरीकाक्षो ब्रह्मण्यो विष्णुरच्यत इति । सर्वभूतस्थमेकं वै नारायणम्
 कारणपुरुषमकारणं परं ब्रह्म ॥ एतदथर्वशिरोयोऽधीते ॥४॥
 प्रातरधीयानो रात्रिकृतं पापं नाशयति । सायमधीयानो दिवसकृतं पापं नाशयति ।
 तत्सायं प्रातरधीयानः पापोऽपापो भवति ।
 मध्यन्दिनमादित्याभिमुखोऽधीयानः पञ्चमहापातकोपपातकात् प्रमुच्यते ।
 सर्ववेदपारायणपुण्यं लभते । नारायणसायुज्यमवाप्नोति श्रीमन्नारायणसायुज्यमवाप्नोति य
 एवं वेद ॥५॥ इत्युपनिषत् ॥
 ॐ सह नाववतु सह नौ भुनक्तु । सह वीर्यं करवावहै ।
 तेजस्विनावधीतमस्तु । मा विद्विषावहै ॥
 ॐ शान्तिः शान्तिः शान्तिः ॥
 ॐ * ॐ * ॐ * ॐ * ॐ

श्रीमन्नारायणाष्टाक्षरीस्तुतिः

ॐ- नमः प्रणवार्थार्थं स्थूलसूक्ष्म क्षराक्षर ।
 व्यक्ताव्यक्त कलातीत ॐ काराय नमो नमः ॥ १ ॥
 न- नमो देवादिदेवाय देहसञ्चारहेतवे ।

दैत्यसङ्घविनाशाय नकाराय नमो नमः ॥ २ ॥

मो- मोहनं विश्वरूपं च शिष्टाचारसुपोषितम् ।

मोहविध्वंसकं वन्दे मोकाराय नमो नमः ॥ ३ ॥

ना- नारायणाय नव्याय नरसिंहाय नामिने ।

नादाय नादिने तुभ्यं नाकाराय नमो नमः ॥ ४ ॥

रा- रामचन्द्रं रघुपतिं पित्राज्ञापरिपालकम् ।

कौसल्यातनयं वन्दे राकाराय नमो नमः ॥ ५ ॥

य- यज्ञाय यज्ञगम्याय यज्ञरक्षाकराय च ।

यज्ञाङ्गरूपिणे तुभ्यं यकाराय नमो नमः ॥ ६ ॥

णा- णाकारं लोकविख्यातं नानाजन्मफलप्रदम् ।

नानाभीष्टप्रदं वन्दे णाकाराय नमो नमः ॥ ७ ॥

य- यज्ञकर्त्रे यज्ञभर्त्रे यज्ञरूपाय ते नमः ।

सुज्ञानगोचरायाऽस्तु यकाराय नमो नमः ॥ ८ ॥

ॐ कारमन्त्रसंयुक्तं नित्यं ध्यायन्ति योगिनः ।

कामदं मोक्षदं तस्मै ॐ काराय नमो नमः ॥ ९ ॥

नारायणः परं ब्रह्म नारायणः परं तपः ।

नारायणः परो देवः सर्वं नारायणस्सदा ॥ १० ॥

इति नारायणाष्टाक्षरीस्तुतिः समाप्ता ।

ॐ * ॐ * ॐ * ॐ * ॐ

हरिस्तोत्रम्

जगज्जालपालं चलत्कण्ठमालं शरच्चन्द्रभालं महादैत्यकालम् ।
 नभोनीलकायं दुर्गावारमायं सुपद्मासहायं भजेऽहं भजेऽहम् ॥ १ ॥
 सदाभ्योधिवासं गलत्पुष्पहासं जगत्सन्निवासं शतादित्यभासम् ।
 गदाचक्रशस्त्रं लसत्पीतवस्त्रं हसच्चारुवक्त्रं भजेऽहं भजेऽहम् ॥ २ ॥
 रमाकण्ठहारं श्रुतिव्रातसारं जलान्तर्विहारं धराभारहारम् ।
 चिदानन्दरूपं मनोज्ञस्वरूपं धृतानेकरूपं भजेऽहं भजेऽहम् ॥ ३ ॥
 जराजन्महीनं परानन्दपीनं समाधानलीनं सदैवानवीनम् ।
 जगज्जन्महेतुं सुरानीककेतुं त्रिलोकैकसेतुं भजेऽहं भजेऽहम् ॥ ४ ॥
 कृतस्नायगानं खगाधीशयानं विमुक्तेर्निदानं हरारातिमानम् ।
 स्वभक्तानुकूलं जगद्भूक्षमूलं निरस्तार्तशूलं भजेऽहं भजेऽहम् ॥ ५ ॥
 समस्तामरेशं द्विरेफाभकेशं जगद्विम्बलेशं हृदाकाशदेशम् ।
 सदा दिव्यदेहं विमुक्ताखिलेहं सुवैकुण्ठगेहं भजेऽहं भजेऽहम् ॥ ६ ॥
 सुरालिबलिष्ठं त्रिलोकीवरिष्ठं गुरूणां गरिष्ठं स्वरूपैकनिष्ठम् ।
 सदा युद्धधीरं महावीरवीरं महाम्भोधितीरं भजेऽहं भजेऽहम् ॥ ७ ॥
 रमावामभागं तलानग्रनागं कृताधीनयागं गतारागरागम् ।
 मुनीन्द्रैः सुगीतं सुरैः सम्परीतं गुणौधैरतीतं भजेऽहं भजेऽहम् ॥ ८ ॥
 इदं यस्तु नित्यं समाधाय चित्तं पठेदष्टकं कण्ठहारं सुरारैः ।
 स विष्णोर्विशोकं ध्रुवं याति लोकं जराजन्मशोकं पुनर्विन्दते नो ॥ ९ ॥
 इति श्रीमत्परमहंसस्वामिब्रह्मानन्दविरचितं श्रीहरिस्तोत्रं सम्पूर्णम् ॥

ब्रह्मकृतं हरिस्तोत्रम्

रक्ष रक्ष हरे मां च निमग्नं कामसागरे । दुष्क्रीर्तिजलपूर्णे च दुष्पारे बहुसङ्कटे ॥ ७३ ॥
 भक्तिविस्मृतिबीजे च विपत्सोपानदुस्तरे । अतीव निर्मलज्ञानचक्षुःप्रच्छन्नकारणे ॥ ७४ ॥
 जन्मोर्मिसङ्घसहिते योषिन्नक्रौघसङ्कुले । रतिस्त्रोतःसमायुक्ते गम्भीरे घोर एव च ॥ ७५ ॥
 प्रथमामृतरूपे च परिणामविषालये । यमालयप्रदेशाय मुक्तिद्वारातिविस्मृते ॥ ७६ ॥

बुद्ध्या तरण्या विज्ञानैरुद्धरास्मानतः स्वयम् ।
 स्वयं च त्वं कर्णधारः प्रसीद मधुसूदन ॥ ७७ ॥
 मद्बिधाः कतिचिन्नाथ नियोज्या भवकर्मणि ।
 सन्ति विश्वेश विधयो हे विश्वेश्वर माधव ॥ ७८ ॥
 न कर्मक्षेत्रमेवेदं ब्रह्मलोकोऽयमीप्सितः ।
 तथापि नः स्पृहा कामे त्वद्भक्तिव्यवधायके ॥ ७९ ॥
 हे नाथ करुणासिन्धो दीनबन्धो कृपां कुरु ।
 त्वं महेश महाज्ञाता दुःस्वप्नं मां न दर्शय ॥ ८० ॥
 इत्युत्तवा जगतां धाता विरगाम सनातनः ।
 ध्यायं ध्यायं मत्पदाब्जं शश्वत्सस्मार मामिति ॥ ८१ ॥
 ब्रह्मणा च कृतं स्तोत्रं भक्तियुक्तश्च यः पठेत् ।
 स चैवाकर्ण्य विषये न निमग्नो भवेद्भुवम् ॥ ८२ ॥
 मम मायां विनिर्जित्य संज्ञानं लभते ध्रुवम् ।
 इह लोके भक्तियुक्तो मद्भक्तप्रवरो भवेत् ॥ ८३ ॥

इति श्रीब्रह्मवैवर्तपुराणे श्रीकृष्णजन्मखण्डे पूर्वे द्वात्रिंशाध्यायान्तर्गतं ब्रह्मकृतं हरिस्तोत्रं
समाप्तम् ।

ॐ * ॐ * ॐ * ॐ * ॐ

दशावतारस्तोत्रम्

चलल्लोलकल्लोलकल्लोलिनीशस्फुरन्नक्रचक्रातिवक्राम्बुलिनः ।
हतो येन मीनावतारेण शङ्खः स पायादपायाज्जगद्वासुदेवः ॥ १ ॥
धरानिर्जरातिभारादपारादकूपारनीरातुराधः पतन्ती ।
धृता कूर्मरूपेण पृष्ठोपरिष्ठे सदेवो मुदे वोस्तु शेषाङ्गशायी ॥ २ ॥
उद्रग्रे रदाग्रे सगोत्रापि गोत्रा स्थिता तस्थुषः केतकाग्रे षडङ्गे ।
तनोति श्रियं सश्रियं नस्तनोतु प्रभुः श्रीवराहावतारो मुरारिः ॥ ३ ॥
उरोदार आरम्भसंरम्भिणोसौ रमासम्भ्रमाभङ्गुराग्रैर्नखाग्रैः ।
स्वभक्तातिभक्त्याभिव्यक्तेन दारुण्यघौघं सदा वः स हिंस्यान्नृसिंहः ॥ ४ ॥
छलादाकलय्य त्रिलोकीं बलीयान् बलिं सम्बन्ध त्रिलोकीबलीयः ।
तनुत्वं दधानां तनुं सन्दधानो विमोहं मनो वामनो वः स कुर्यात् ॥ ५ ॥
हतक्षत्रियासृक्प्रपानप्रनृत्तममृत्युत्पिशाचप्रगीतप्रतापः ।
धराकारि येनाग्रजन्माग्रहारं विहारं क्रियान्मानसे वः स रामः ॥ ६ ॥
नतग्रीवसुग्रीव-साम्राज्यहेतुर्दशग्रीव-सन्तान-संहारकेतुः ।
धनुर्येन भग्नं महत्कामहन्तुः स मे जानकीजानिरेनांसि हन्तु ॥ ७ ॥
घनाद्गोधनं येन गोवर्धनेन व्यरक्षि प्रतापेन गोवर्धनेन ।

हतारातिचक्री रणध्वस्तचक्री पदध्वस्तचक्री स नः पातु चक्री ॥ ८ ॥

धराबद्धपद्मासनस्थाङ्घ्रियष्टिर्नियम्यानिलं न्यस्तनासाग्रदृष्टिः ।

य आस्ते कलौ योगिनां चक्रवर्ती स बुद्धः प्रबुद्धोऽस्तु निश्चिन्तवर्ती ॥ ९ ॥

दुरापारसंसारसंहारकारी भवत्यश्ववारः कृपाणप्रहारी

मुरारिर्दशाकारधारीह कल्की करोतु द्विषां ध्वंसनं वः स कल्की ॥ १० ॥

इति श्रीमच्छङ्कराचार्यविरचितं दशावतारस्तोत्रं सम्पूर्णम् ॥

ॐ * ॐ * ॐ * ॐ * ॐ

परशुरामस्तुतिः

जामदग्न्यं तनालोक्त्रय रामं सर्वाङ्गसुन्दरम् । मुदा परमयोपेतः शिरसा समवन्दिषम् ॥ १ ॥

कृत्तो वनस्पतिरिव पातितो धरणीतले । विग्रहो मे मुनिश्रेष्ठाः रामस्य पवपद्मयोः ॥ २ ॥

अनुज्ञातः समुत्थाय तोषयामास तं प्रभुम् । उच्चैः स्वरं समासाद्य पुण्डरीकाक्षविद्यया ॥ ३ ॥

जितन्ते पुण्डरीकाक्ष नमस्ते विश्वभावन । नमस्तेऽस्तु हृषीकेश महापुरुषपूर्वज ॥ ४ ॥

नमस्ते वासुदेवाय शान्तानन्दचिदात्मने । अजिताय नमस्तुभ्यं षाड्गुण्यनिधमे नमः ॥ ५ ॥

महाविभूतिसंस्थाय नमस्ते पुरुषोत्तम । सहस्रशिरसे तुभ्यं सहस्रचरणाय ते ॥ ६ ॥

सहस्रबाहवे तुभ्यं सहस्रनयनाय ते । अमूर्ताय नमस्तुभ्यमेकमूर्ताय ते नमः ॥ ७ ॥

अनेकमूर्तये तुभ्यमक्षराय च ते नमः । व्यापिने वेदवेद्याय नमस्ते परमात्मने ॥ ८ ॥

चिन्मात्ररूपिणे तुभ्यं नमस्त्रैयन्तमूर्तये । अणिष्ठाय स्थविष्ठाय महिष्ठाय च ते नमः ॥ ९ ॥

नेदिष्ठाय दविष्ठाय क्षेपिष्ठाय च ते नमः । वरिष्ठाय वसिष्ठाय कनिष्ठाय च ते नमः ॥ १० ॥

पञ्चात्मने नमस्तुभ्यं सर्वान्तर्यामिणे नमः ।

कल्पनाक्रोसडरूपाय सृष्टिस्थित्यन्तहेतवे ॥११॥

नमस्ते गुणरूपाय गुणरूपानुवतिने व्यस्ताय च समस्ताय समस्तव्यस्तरूपिणे ॥ १२ ॥

आदिमध्यान्तशून्याय यद्वते च नमो नमः । प्रणवप्रतिपाद्याय नमः प्रणवरूपिणे ॥ १३ ॥

लोकयात्राप्रसिद्धयथं स्रष्टृब्रह्मादिरूपिणे । नमस्तुभ्यं नृसिंहादिमुर्तिमेदाय विष्णवे ॥ १४ ॥

विपाकैः कर्मणां क्लेशैरस्पृष्टवपुवे नमः । नमो ब्रह्मण्यदेवाय तेजसां निधये नमः ॥ १५ ॥

नित्यासाधारणानेकलोकरक्षापरिच्छदे । सच्चिदानन्दरूपाय वरेण्याय नमो नमः ॥ १६ ॥

यजमानाय यज्ञाय यष्टव्याय नमो नमः ।

इज्याफलात्मने तुभ्यं नमः स्वाध्यायशालिने ॥१७॥

नमः परमहंसाय नमः सर्वगुणाय ते । स्थिताय परमे व्योम्नि भूयो भूयो नमो नमः ॥१८॥

इति भार्गवतन्त्रान्तर्गता अगस्त्यकृता परशुरामस्तुतिः समाप्ता ।

ॐ * ॐ * ॐ * ॐ * ॐ

श्रीदीनबन्धवष्टकम्

यस्मादिदं जगदुदेति चतुर्मुखाद्यं यस्मिन्नवस्थितमशेषमशेषमूले ।

यत्रोपयाति विलयं च समस्तमन्ते दृग्गोचरो भवतु मेऽद्य स दीनबन्धुः ॥ १ ॥

चक्रं सहस्रकरचारु करारविन्दे गुर्वी गदा द्रवरश्च विभाति यस्य ।

पक्षीन्द्रपृष्ठपरिरोपितपादपद्मो दृग्गोचरो भवतु मेऽद्य स दीनबन्धुः ॥ २ ॥

येनोद्धृता वसुमती सलिले निमग्ना नग्ना च पाण्डववधूः स्थगिता दुकूलैः ।

सम्मोचितो जलचरस्य मुखाद्गजेन्द्रो दृग्गोचरो भवतु मेऽद्य स दीनबन्धुः ॥ ३ ॥

यस्यार्द्रदृष्टिवशतस्तु सुराः समृद्धिम् कोपेक्षणेन दनुजा विलयं व्रजन्ति ।

भीताश्चरन्ति च यतोऽर्कयमानिलाद्याः दृग्गोचरो भवतु मेऽद्य स दीनबन्धुः ॥ ४ ॥

गायन्ति सामकुशला यमजं मखेषु ध्यायन्ति धीरमतयो यतयो विविक्ते ।

पश्यन्ति योगिपुरुषाः पुरुषं शरीरे दृग्गोचरो भवतु मेऽद्य स दीनबन्धुः ॥ ५ ॥

आकाररूपगुणयोगविवर्जितोऽपि भक्तानुकम्पननिमित्तगृहीतमूर्तिः ।

यः सर्वगोऽपि कृतशेषशरीरशय्यो दृग्गोचरो भवतु मेऽद्य स दीनबन्धुः ॥ ६ ॥

यस्याङ्घ्रिपङ्कजमनिद्रमुनीन्द्रवृन्दैराराध्यते भवदवानलदाहशान्त्यै । -

सर्वापराधमविचिन्त्य ममाखिलात्मा दृग्गोचरो भवतु मेऽद्य स दीनबन्धुः ॥ ७ ॥

यन्नामकीर्तनपरः श्वपचोऽपि नूनं हित्वाखिलं कलिमलं भुवनं पुनाति ।

दग्ध्वा ममाधमखिलं करुणक्षणेन दृग्गोचरो भवतु मेऽद्य स दीनबन्धुः ॥ ८ ॥

दीनबन्ध्वष्टकं पुण्यं ब्रह्मानन्देन भाषितम् ।

यः पठेत् प्रयतो नित्यं तस्य विष्णुः प्रसीदति ॥९॥

इति श्रीपरमहंसस्वामिब्रह्मानन्दविरचितं श्रीदीनबन्ध्वष्टकं सम्पूर्णम् ॥

ॐ * ॐ * ॐ * ॐ * ॐ

नारायणाष्टकम्

वात्सल्यादभयप्रदानसमयादार्तातिनिर्वापणाद्-

औदार्य्यादघशोषणादगणितश्रेयः पदप्रापणात् ।

सेव्यः श्रीपतिरेक एव जगतामेतेऽभवन्साक्षिणः

प्रह्लादश्च विभीषणश्च करिराट् पाञ्चाल्यहल्याश्रुवः ॥ १ ॥

प्रह्लादास्ति यदीश्वरो वद हरिः सर्वत्र मे दर्शय

स्तंभे चैवमिति ब्रुवन्तमसुरं तत्राविरासीद्धरिः ।
 वक्षस्तस्य विदारयन्निजनखैर्वात्सल्यमापादयन्-
 नार्त्तत्राणपरायणः स भगवान्नारायणो मे गतिः ॥ २ ॥
 श्रीरामोऽत्र विभीषणोऽयमनघो रक्षोभयादागतः
 सुग्रीवानय पालयैनमधुना पौलस्त्यमेवागतम् ।
 इत्युत्तवाऽभयमस्य सर्वविदितं यो राघवो दत्तवान्-
 आर्त्तत्राणपरायणः स भगवान्नारायणो मे गतिः ॥ ३ ॥
 नक्रग्रस्तपदं समुद्धृतकरं ब्रह्मादयो भोः सुरा
 रक्षन्तामिति दीनवाक्यकरिणं देवेष्वशक्तेषु यः ।
 मा भैषीरिति तस्य नक्रहनने चक्रायुधः श्रीधरो-
 ह्यार्त्तत्राणपरायणः स भगवान्नारायणो मे गतिः ॥ ४ ॥
 भोः कृष्णाच्युतः भोः कृपालय हरे भोः पाण्डवानां सखे
 क्वासि क्वासि सुयोधनाध्यपहृतां भो रक्ष मामातुराम् ।
 इत्युत्ततोऽक्षयवस्त्रसंभृततनुर्योऽपालयद्वौपदीम्-
 आर्त्तत्राणपरायणः स भगवान्नारायणो मे गतिः ॥ ५ ॥
 यत्पादाब्जनखोदकं त्रिजगतां पापौघविध्वंसनं
 यन्नामामृतपूरकं च पिबतां संसारसन्तारकम् ।
 पाषाणोऽपि यदङ्घ्रिपङ्कजसा शापान्मुनेर्मोचितो
 ह्यार्त्तत्राणपरायणः स भगवान्नारायणो मे गतिः ॥ ६ ॥
 पित्रा भ्रातरमुत्तमासनगतं ह्यौत्तानपादिर्ध्रुवो

दृष्ट्वा तत्सममारुरुक्षुरधिकं मात्राऽवमानं गतः ।

यं गत्वा शरणं यदाप तपसा हेमाद्रिसिंहासनं

ह्यार्त्तत्राणपरायणः स भगवान्नारायणो मे गतिः ॥ ७ ॥

आर्त्ता विषण्णाः शिथिलाश्च भीता घोरेषु च व्याधिशु वर्तमानाः ।

संकीर्त्य नारायणशब्दमात्रं विमुक्तदुःखाः सुखिनो भवन्ति ॥ ८ ॥

इति श्रीकूरेशस्वामिविरचितं नारायणाष्टकं सम्पूर्णम् ।

ॐ * ॐ * ॐ * ॐ * ॐ

श्रीविष्णुकवचं अथवा ब्रह्माण्डपावनकवचं

शौनक उवाच

किं स्तोत्रं कवचं विष्णोर्मन्त्रपूजाविधिः पुरा ।

दत्तो वसिष्ठैस्ताभ्यां च तं भवान् वक्तुमर्हति ॥ ८ ॥

द्वादशाक्षरमन्त्रं च शूलिनः कवचादिकम् । दत्तं गन्धर्वराजाय वसिष्ठेन च किं पुरा ॥ ९ ॥

तदपि ब्रूहि हे सौते श्रोतुं कौतूहलं मम । शङ्करस्तोत्रकवचं मन्त्रं दुर्गविनाशनम् ॥ १० ॥

सौतिरुवाच

तुष्टाव येन स्तोत्रेण मालती परमेश्वरम् । तदेव स्तोत्रं दत्तं च मन्त्रं च कवचं शृणु ॥ ११ ॥

ओं नमो भगवते रासमण्डलेशाय स्वाहा । इमं मन्त्रं कल्पतरुं प्रदद्याु षोडशाक्षरम् ॥ १२ ॥

पुरा दत्तं कुमाराय ब्रह्मणा पुष्करे हरेः । पुरा दत्तं च कृष्णेन गोलोके शङ्कराय च ॥ १३ ॥

ध्यानं च विष्णोर्वेदोक्तं शाश्वतं सर्वदुर्लभम् । मूलेन सर्वं देयं च नैवेद्यादिकमुत्तमम् ॥ १४ ॥

अतीवगुप्तकवचं पितुर्वक्त्रान्मया श्रुतम् । पित्रे दत्तं पुरा विप्र गङ्गायां शूलिना ध्रुवम् ॥ १५ ॥

शूलिने ब्रह्मणे दत्तं गोलोके रासमण्डले ।

धर्माय गोपीकान्तेन कृपया परमाद्भुतम् ॥ १६ ॥

ब्रह्मोवाच

राधाकान्त महाभाग कवचं यं प्रकाशितम् ।

ब्रह्माण्डपावनं नाम कृपया कथय प्रभो ॥ १७ ॥

मां महेशं च धर्मं च भक्तं च भक्तवत्सल ।

त्वं प्रसादेन पुत्रेभ्यो दास्यामि भक्तिसंयुतः ॥ १८ ॥

श्रीकृष्ण उवाच

शृणु वक्ष्यामि ब्रह्मेश धर्मदं कवचं परम् ।

अहं दास्यामि युष्मभ्यः गोपनीयं सुदुर्लभम् ॥ १९ ॥

यस्मै कस्मै न दातव्यं प्राणतुल्यं ममैव हि ।

यत्तेजो मम देहेऽस्ति तत्तेजः कवचेऽपि च ॥ २० ॥

कुरु सृष्टिमिदं धृत्वा धाता त्रिजगतां भव ।

संहर्ता भव हे शम्भो मम तुल्यो भवे भव ॥ २१ ॥

हे धर्म त्वमिमं धृत्वा भव साक्षी च कर्मणाम् ।

तपसां फलदाता च यूयं भवत मद्वरात् ॥ २२ ॥

ब्रह्माण्डपावनस्यास्य कवचस्य हरिः स्वयम् ।

ऋषिश्छन्दश्च गायत्री देवोऽहं जगदीश्वरः ॥ २३ ॥

धर्मार्थकाममोक्षेषु विनियोगः प्रकीर्तितः ।

त्रिलक्षवारपठनात् सिद्धिदं कवचं विधे ॥ २४ ॥

यो भवेत् सिद्धकवचो मम तुल्यो भवेत्तु सः ।
 तेजसा सिद्धियोगेन ज्ञानेन विक्रमेण च ॥२५ ॥
 प्रणवो मे शिरः पातु नमो राशेश्वराय च ।
 भालं पायान्नेत्रयुग्मं नमो राधेश्वराय च ॥ २६ ॥
 कृष्णः पायात् श्रोत्रयुग्मं हे हरे घ्राणमेव च ।
 जिह्विकां वह्निजाया तु कृष्णायेति च सर्वतः ॥ २७ ॥
 श्रीकृष्णाय स्वाहेति च कण्ठं पातु षडक्षरः ।
 ह्रीं कृष्णाय नमो वक्त्रं क्लीं पूर्वश्च भुजद्वयम् ॥ २८ ॥
 नमो गोपाङ्गनेशाय स्कन्धावष्टाक्षरोऽवतु ।
 दन्तपंक्तिमोष्ठयुग्मं नमो गोपीश्वराय च ॥ २९ ॥
 ओं नमो भगवते रासमण्डलेशाय स्वाहा ।
 स्वयं वक्षस्थलं पातु मन्त्रोऽयं षोडशाक्षरः ॥ ३० ॥
 ऐं कृष्णाय स्वाहेति च कर्णयुग्मं सदावतु ।
 ओं विष्णवे स्वाहेति च कङ्कालं सर्वतोऽवतु ॥ ३१ ॥
 ओं हरये नम इति पृष्ठं पादं सदावतु ।
 ओं गोवर्धनधारिणे स्वाहा सर्वशरीरकम् ॥ ३२ ॥
 प्राच्यां मां पातु श्रीकृष्णः आग्नेय्यां पातु माधवः ।
 दक्षिणे पातु गोपीशो नैऋत्यां नन्दनन्दनः ॥ ३३ ॥
 वारुण्यां पातु गोविन्दो वायव्यां राधिकेश्वरः ।
 उत्तरे पातु रासेश ऐशान्यामच्युतः स्वयम् ॥ ३४ ॥

सन्ततं सर्वतः पातु परो नारायणः स्वयम् ।

इति ते कथितं ब्रह्मन् कवचं परमाद्भुतम् ॥ ३५ ॥

मम जीवनतुल्यं च युष्मभ्यं दत्तमेव च । अश्वमेधसहस्राणि वाजपेयशतानि च ।

कलां नार्हन्ति तान्येव कवचस्यैव धारणात् ॥ ३६ ॥

गुरुमभ्यर्च्य विधिवद्वस्त्रालङ्कारचन्दनैः ।

स्नात्वा तं च नमस्कृत्य कवचं धारयेत् सुधीः ॥ ३७ ॥

कवचस्य प्रसादेन जीवन्मुक्तो भवेन्नरः ।

यदि स्यात् सिद्धकवचो विष्णुरेव भवेत् द्विज ॥ ३८ ॥

इति श्रीब्रह्मवैवर्ते महापुरुषब्रह्माण्डपावनं कवचं समाप्तम् ॥

ॐ * ॐ * ॐ * ॐ *

श्रीहरिशरणाष्टकम्

ध्येयं वदन्ति शिवमेव ही केचिदन्ये शक्तिं गणेशमपरे तु दिवाकरं वै ।

रूपैस्तु तैरपि विभासि यतस्त्वमेकस्तस्मात्त्वमेव शरणं मम शङ्खपाणे ॥ १ ॥

नो सोदरो न जनको जननी न जाया नैवात्मजो न च कुलं विपुलं बलं वा ।

संहृष्यते न किल कोऽपि सहायको मे तस्मात्त्वमेव शरणं मम शङ्खपाणे ॥ २ ॥

नोपासिता मदमपास्य मया महान्तस्तीर्थानि चास्तिकधिया नहि सेवितानि ।

देवार्चनं च विधिवन्न कृतं कदापि तस्मात्त्वमेव शरणं मम शङ्खपाणे ॥ ३ ॥

दुर्वासना मम सदा परिकर्षयन्ति चित्तं शरीरमपि रोगगणा दहन्ति ।

सञ्जीवनं च परहस्तगतं सदैव तस्मात्त्वमेव शरणं मम शङ्खपाणे ॥ ४ ॥

पूर्वं कृतानि दुरितानि मया तु यानि स्मृत्वाखिलानि हृदयं परिकम्पते मे ।
 ख्याता च ते पतितपावनता तु यस्मात् तस्मात्त्वमेव शरणं मम शङ्खपाणे ॥ ५ ॥
 दुःखं जराजननजं विविधाश्च रोगाः काकश्चसूकरजनिर्निरये च पातः ।
 त्वद्विस्मृतेः फलमिदं विततं हि लोके तस्मात्त्वमेव शरणं मम शङ्खपाणे ॥ ६ ॥
 नीचोऽपि पापवलितोऽपि विनिन्दितोऽपि ब्रूयात्तवाहमिति यस्तु किलैकवारम् ।
 तं यच्छसीश निजलोकमिति व्रतं ते तस्मात्त्वमेव शरणं मम शङ्खपाणे ॥ ७ ॥
 वेदेषु धर्मवचनेषु तथागमेषु रामायणेऽपि च पुराणकदम्बके वा ।
 सर्वत्र सर्वविधिना गदितस्त्वमेव तस्मात्त्वमेव शरणं मम शङ्खपाणे ॥ ८ ॥
 ॥ इति श्रीपरमहंसस्वामिब्रह्मानन्दविरचितं श्रीहरिशरणाष्टकं सम्पूर्णम् ॥

ॐ * ॐ * ॐ * ॐ *

गोपीगीतम्

जयति तेऽधिकं जन्मना ब्रजः श्रयत इन्दिरा शश्वदत्र हि ।
 दयित दृश्यतां दिक्षु तावका स्त्वयि धृतासवस्त्वां विचिन्वते ॥१॥
 शरदुदाशये साधुजातसत्स-रसिजोदरश्रीमुषा दृशा ।
 सुरतनाथ तेऽशुल्कदासिका वरद निघ्नतो नेह किं वधः ॥२॥
 विषजलाप्ययाद्व्यालराक्षसा-द्वर्षमारुताद्वैद्युतानलात् ।
 वृषमयात्मजाद्विश्वतोभया दृषभ ते वयं रक्षिता सुहुः ॥३॥
 न खलु गोपिकानन्दनो भवानखिलदेहिनामन्तरात्मदृक् ।

विखनसार्थितो विश्वगुप्तये सख उदेयिवान्सात्वतां कुले ॥४॥
 विरचिताभयं वृष्णिधुर्य ते चरणमीयुषां संसृतेर्भयात् ।
 करसरोरुहं कान्त कामदं शिरसि धेहि नः श्रीकरग्रहम् ॥५॥
 ब्रजजनार्तिहन्वीर योषितां निजजनस्मयध्वंसनस्मित ।
 भज सखे भवत्किंकरीः स्म नो जलरुहाननं चारु दर्शय ॥६॥
 प्रणतदेहिनांपापकर्शनं तृणचरानुगं श्रीनिकेतनम् ।
 फणिफणार्पितं ते पदांबुजं कृणु कुचेषु नः कृन्धि हृच्छयम् ॥७॥
 मधुरया गिरा वल्गुवाक्यया बुधमनोज्ञया पुष्करेक्ष्ण ।
 विधिकरीरिमा वीर मुह्यतीरधरसीधुनाऽऽप्याययस्व नः ॥८॥
 तव कथामृतं तप्तजीवनं कविभिरीडितं कल्मषापहम् ।
 श्रवणमङ्गलं श्रीमदाततं भुवि गृणन्ति ते भूरिदा जनाः ॥९॥
 प्रहसितं प्रिय प्रेमवीक्षणं विहरणं च ते ध्यानमङ्गलम् ।
 रहसि संविदो या हृदिस्पृशः कुहक नो मनः क्षोभयन्ति हि ॥१०॥
 चलसि यद्वजाच्चारयन्पशून् नलिनसुन्दरं नाथ ते पदम् ।
 शिलतृणाङ्कुरैः सीदतीति नः कलिलतां मनः कान्त गच्छति ॥११॥
 दिनपरिक्षये नीलकुन्तलैर्वनरुहाननं बिभ्रदावृतम् ।
 घनरजस्वलं दर्शयन्मुहुर्मनसि नः स्मरं वीर यच्छसि ॥१२॥
 प्रणतकामदं पद्मजार्चितं धरणिमण्डनं ध्येयमापदि ।
 चरणपङ्कजं शंतमं च ते रमण नः स्तनेष्वर्पयाधिहन् ॥१३॥
 सुरतवर्धनं शोकनाशनं स्वरितवेणुना सुष्ठु चुम्बितम् ।

इतररागविस्मरणं नृणां वितर वीर नस्तेऽधरासृतम् ॥१४ ॥

अटति यद्भवानह्नि काननं त्रुटिर्युगायते त्वामपश्यताम् ।

कुटिलकुन्तलं श्रीमुखं च ते जड उदीक्षतां पक्ष्मकृदृशाम् ॥१५ ॥

पतिसुतान्वयभ्रातृबान्धवानतिविलङ्घ्य तेऽन्त्यच्युतागताः ।

गतिविदस्तवोद्गीतमोहिताः कितव योषितः कस्त्यजेन्निशि ॥१६ ॥

रहसि संविदं हृच्छयोदयं प्रहसिताननं प्रेमवीक्षणम् ।

बृहदुरः श्रियो वीक्ष्य धाम ते मुहुरतिस्पृहा मुह्यते मनः ॥१७ ॥

ब्रजवनौकसां व्यक्तिरङ्ग ते वृजिनहन्त्यलं विश्वमङ्गलम् ।

त्यज मनाक् च नस्त्वत्स्पृहात्मनां स्वजनहृद्रुजां यन्निषूदनम् ॥१८ ॥

यत्ते सुजातचरणाम्बुरुहं स्तनेषु भीताः शनैः प्रिय दधीमहि कर्कशेषु ।

तेनाटवीमटसि तद्ब्रूयते न किंस्वित्कू पादिभिर्भ्रमति धीर्भवदायुषां नः ॥१९ ॥

इति श्रीमद्भागवत महापुराणे पारमहंस्यां संहितायां दशमस्कन्धे पूर्वार्धे रासक्रीडायां

गोपीगीतं नामैकत्रिंशोऽध्यायः ॥

ॐ * ॐ * ॐ * ॐ * ॐ

श्रीरामाष्टकम्

कृतार्तदेववन्दनं दिनेशवंशनन्दनम् । सुशोभिभालचन्दनं नमामि राममीश्वरम् ॥ १ ॥

मुनीन्द्रयज्ञकारकं शिलाविपत्तिहारकम् । महाधनुर्विदारकं नमामि राममीश्वरम् ॥ २ ॥

स्वतातवाक्यकारिणं तपोवने विहारिणम् । करे सुचापधारिणं नमामि राममीश्वरम् ॥ ३ ॥

कुरङ्गमुक्तसायकं जटायुमोक्षदायकम् । प्रविद्धकीशनायकं नमामि राममीश्वरम् ॥ ४ ॥

प्लवङ्गसङ्गसम्मतिं निबद्धनिम्नगापतिम् । दशास्यवंशसङ्कतिं नमामि राममीश्वरम् ॥ ५ ॥
 विदीनदेवहर्षणं कपीप्सितार्थवर्षणम् । स्वबन्धुशोककर्षणं नमामि राममीश्वरम् ॥ ६ ॥
 गतारिराज्यरक्षणं प्रजाजनार्तिभक्षणम् । कृतास्तमोहलक्षणं नमामि राममीश्वरम् ॥ ७ ॥
 हताखिलाचलाभरं स्वधामनीतनागरम् । जगत्तमोदिवाकरं नमामि राममीश्वरम् ॥ ८ ॥
 इदं समाहितात्मना नरो रघूत्तमाष्टकम् । पठन्निरन्तरं भयं भवोद्भवं न विन्दते ॥ ९ ॥

॥ इति श्रीपरमहंसस्वामिब्रह्मानन्दविरचितं श्रीरामाष्टकं सम्पूर्णम् ॥

ॐ * ॐ * ॐ * ॐ *

श्रीरामाष्टकम् २

श्रीराम राम रघुनन्दन राम राम श्रीराम राम भरताग्रज राम राम ।
 श्रीराम राम रणकर्कश राम राम श्रीराम राम शरणं भव राम राम ॥ १ ॥
 श्रीराम राम दिविजेश्वर राम राम श्रीराम राम मनुजेश्वर राम राम ।
 श्रीराम राम जगदीश्वर राम राम श्रीराम राम शरणं भव राम राम ॥ २ ॥
 श्रीराम राम विबुधाश्रय राम राम श्रीराम राम जगदाश्रय राम राम ।
 श्रीराम राम कमलाश्रय राम राम श्रीराम राम शरणं भव राम राम ॥ ३ ॥
 श्रीराम राम गुणसागर राम राम श्रीराम राम गुणभूषण राम राम ।
 श्रीराम राम गुणभाजन राम राम श्रीराम राम शरणं भव राम राम ॥ ४ ॥
 श्रीराम राम शुभमङ्गल राम राम श्रीराम राम शुभलक्षण राम राम ।
 श्रीराम राम शुभदायक राम राम श्रीराम राम शरणं भव राम राम ॥ ५ ॥
 श्रीराम राम स्वजनप्रिय राम राम श्रीराम राम सुमुनिप्रिय राम राम ।

श्रीराम राम सुकविप्रिय राम राम श्रीराम राम शरणं भव राम राम ॥ ६ ॥

श्रीराम राम कमलाकर राम राम श्रीराम राम कमलेक्षण राम राम ।

श्रीराम राम कमलाप्रिय राम राम श्रीराम राम शरणं भव राम राम ॥ ७ ॥

श्रीराम राम दनुजान्तक राम राम श्रीराम राम दुरितान्तक राम राम ।

श्रीराम राम नरकान्तक राम राम श्रीराम राम शरणं भव राम राम ॥ ८ ॥

श्रीरामचन्द्रः स पुनातु नित्यं यन्नाममध्येन्द्रमणिं विधाय ।

श्रीचन्द्रमुक्ताफलयोरुमायाश्चकार कण्ठाभरणं गिरिशः ॥ ९ ॥

श्रीरामचन्द्रचरणौ मनसा स्मरामि श्रीरामचन्द्रचरणौ वचसा गृणामि ।

श्रीरामचन्द्रचरणौ शिरसा नमामि श्रीरामचन्द्रचरणौ शरणं प्रपद्ये ॥ १० ॥

रामाष्टकमिदं पुण्यं प्रातःकाले तु यः पठेत् । मुच्यते सर्वपापेभ्यो विष्णुलोकं स गच्छति ॥

इति श्रीरामाष्टकं सम्पूर्णम् ॥

ॐ * ॐ * ॐ * ॐ * ॐ

श्रीरामरक्षास्तोत्रम्

॥ ॐ श्रीगणेशाय नमः ॥

अस्य श्रीरामरक्षास्तोत्रमन्त्रस्य । बुधकौशिक ऋषिः । श्रीसीतारामचन्द्रो देवता ।

अनुष्टुप् छन्दः । सीता शक्तिः । श्रीमद् हनुमान कीलकम् । श्रीरामचन्द्रप्रीत्यर्थे

रामरक्षास्तोत्रजपे विनियोगः ॥

अथ ध्यानम् ।

ध्यायेदाजानुबाहुं धृतशरधनुषं बद्धपद्मासनस्थं पीतं-

वासो वसानं नवकमलदलस्पर्धिनेत्रं प्रसन्नम् ।
वामाङ्गारूढ सीतामुखकमलमिलल्लोचनं नीरदामं-
नानालङ्कारदीप्तं दधतमुरुजटामण्डनं रामचन्द्रम् ॥
इति ध्यानम् ॥

चरितं रघुनाथस्य शतकोटि प्रविस्तरम् ।
एकैकमक्षरं पुंसां महापातकनाशनम् ॥ १ ॥
ध्यात्वा नीलोत्पलश्यामं रामं राजीवलोचनम् ।
जानकीलक्ष्मणोपेतं जटामुकुटमण्डितम् ॥ २ ॥
सासितूणधनुर्बाणपाणिं नक्तञ्चरान्तकम् । स्वलीलया जगत्तातुमाविर्भूतमजं विभुम् ॥ ३ ॥
रामरक्षां पठेत्प्राज्ञः पापघ्नीं सर्वकामदाम् । शिरो मे राघवः पातु भालं दशरथात्मजः ॥ ४ ॥
कौसल्येयो दशौ पातु विश्वामित्रप्रियः श्रुती ।
ग्राणं पातु मखत्राता सुखं सौमित्रिवत्सलः ॥ ५ ॥
जिह्वां विद्यानिधिः पातु कण्ठं भरतवन्दितः ।
स्कन्धौ दिव्यायुधः पातु भुजौ भग्नेशकार्मुकः ॥ ६ ॥
करौ सीतापतिः पातु हृदयं जामदग्न्यजित् ।
मध्यं पातु खरध्वंसी नाभिं जाम्बवदाश्रयः ॥ ७ ॥
सुग्रीवेशः कटी पातु सक्थिनी हनुमत्प्रभुः ।
ऊरू रघूत्तमः पातु रक्षःकुलविनाशकृत् ॥ ८ ॥
जानुनी सेतुकृत्पातु जङ्घे दशमुखान्तकः ।
पादौ बिभीषणश्रीदः पातु रामोऽखिलं वपुः ॥ ९ ॥

एतां रामबलोपेतां रक्षां यः सुकृती पठेत् ।
 स चिरायुः सुखी पुत्री विजयी विनयी भवेत् ॥ १० ॥
 पातालभूतलव्योमचारिणश्छद्मचारिणः ।
 न द्रष्टुमपि शक्तास्ते रक्षितं रामनामभिः ॥ ११ ॥
 रामेति रामभद्रेति रामचन्द्रेति वा स्मरन् ।
 नरो न लिप्यते पापैः भुक्तिं मुक्तिं च विन्दति ॥ १२ ॥
 जगज्जैत्रैकमन्त्रेण रामनाम्नाभिरक्षितम् ।
 यः कण्ठे धारयेत्तस्य करस्थाः सर्वसिद्धयः ॥ १३ ॥
 वज्रपञ्जरनामेदं यो रामकवचं स्मरेत् ।
 अव्याहताज्ञः सर्वत्र लभते जयमङ्गलम् ॥ १४ ॥
 आदिष्टवान् यथा स्वप्ने रामरक्षामिमां हरः ।
 तथा लिखितवान् प्रातः प्रबुद्धो बुधकौशिकः ॥ १५ ॥
 आरामः कल्पवृक्षाणां विरामः सकलापदाम् ।
 अभिरामस्त्रिलोकानां रामः श्रीमान् स नः प्रभुः ॥ १६ ॥
 तरुणौ रूपसम्पन्नौ सुकुमारौ महाबलौ ।
 पुण्डरीकविशालाक्षौ चीरकृष्णाजिनाम्बरौ ॥ १७ ॥
 फलमूलाशिनौ दान्तौ तापसौ ब्रह्मचारिणौ ।
 पुत्रौ दशरथस्यैतौ भ्रातरौ रामलक्ष्मणौ ॥ १८ ॥
 शरण्यौ सर्वसत्त्वानां श्रेष्ठौ सर्वधनुष्मताम् ।
 रक्षः कुलनिहन्तारौ त्रायेतां नो रघूत्तमौ ॥ १९ ॥

आतसज्जधनुषाविषुस्पृशावक्षयाशुगनिषङ्गसङ्गिनौ ।

रक्षणाय मम रामलक्ष्मणावग्रतः पथि सदैव गच्छताम् ॥ २० ॥

सन्नद्धः कवची खट्वा चापबाणधरो युवा ।

गच्छन्मनोरथोऽस्माकं रामः पातु सलक्ष्मणः ॥ २१ ॥

रामो दाशरथिः शूरो लक्ष्मणानुचरो बली ।

काकुत्स्थः पुरुषः पूर्णः कौसल्येयो रघूत्तमः ॥ २२ ॥

वेदान्तवेद्यो यज्ञेशः पुराणपुरुषोत्तमः ।

जानकीवल्लभः श्रीमान् अप्रमेय पराक्रमः ॥ २३ ॥

इत्येतानि जपन्नित्यं मद्भक्तः श्रद्धयान्वितः ।

अश्वमेधाधिकं पुण्यं सम्प्राप्नोति न संशयः ॥ २४ ॥

रामं दूर्वादलश्यामं पद्माक्षं पीतवाससम् ।

स्तुवन्ति नामभिर्दिव्यैः न ते संसारिणो नराः ॥ २५ ॥

रामं लक्ष्मणपूर्वजं रघुवरं सीतापतिं सुन्दरम् ।

काकुत्स्थं करुणार्णवं गुणनिधिं विप्रप्रियं धार्मिकम् ॥

राजेन्द्रं सत्यसन्धं दशरथतनयं श्यामलं शान्तमूर्तिम् ।

वन्दे लोकाभिरामं रघुकुलतिलकं राघवं रावणारिम् ॥ २६ ॥

रामाय रामभद्राय रामचन्द्राय वेधसे ।

रघुनाथाय नाथाय सीतायाः पतये नमः ॥ २७ ॥

श्रीराम राम रघुनन्दन राम राम श्रीराम राम भरताग्रज राम राम ।

श्रीराम राम रणकर्कश राम राम श्रीराम राम शरणं भव राम राम ॥ २८ ॥

श्रीरामचन्द्रचरणौ मनसा स्मरामि श्रीरामचन्द्रचरणौ वचसा गृणामि ।
 श्रीरामचन्द्रचरणौ शिरसा नमामि श्रीरामचन्द्रचरणौ शरणं प्रपद्ये ॥२९॥
 माता रामो मत्पिता रामचन्द्रः स्वामी रामो मत्सखा रामचन्द्रः ।
 सर्वस्वं मे रामचन्द्रो दयालुर्नान्यं जाने नैव जाने न जाने ॥ ३० ॥
 दक्षिणे लक्ष्मणो यस्य वामे तु जनकात्मजा ।
 पुरतो मारुतिर्यस्य तं वन्दे रघुनन्दनम् ॥ ३१ ॥
 लोकाभिरामं रणरङ्गधीरं राजीवनेत्रं रघुवंशनाथम् ।
 कारुण्यरूपं करुणाकरं तं श्रीरामचन्द्रम् शरणं प्रपद्ये ॥ ३२ ॥
 मनोजवं मारुततुल्यवेगं जितेन्द्रियं बुद्धिमतां वरिष्ठम् ।
 वातात्मजं वानरयूथमुख्यं श्रीरामदूतं शरणं प्रपद्ये ॥ ३३ ॥
 कूजन्तं रामरामेति मधुरं मधुराक्षरम् ।
 आरुह्य कविताशाखां वन्दे वाल्मीकिकोकिलम् ॥ ३४ ॥
 आपदामपहर्तारं दातारं सर्वसम्पदाम् ।
 लोकाभिरामं श्रीरामं भूयो भूयो नमाम्यहम् ॥ ३५ ॥
 भर्जनं भवबीजानामर्जनं सुखसम्पदाम् ।
 तर्जनं यमदूतानां रामरामेति गर्जनम् ॥ ३६ ॥
 रामो राजमणिः सदा विजयते रामं रमेशं भजे
 रामेणाभिहता निशाचरचमू रामाय तस्मै नमः ।
 रामान्नास्ति परायणं परतरं रामस्य दासोऽस्म्यहं
 रामे चित्तलयः सदा भवतु मे भो राम मासुद्धर ॥ ३७ ॥

रामरामेति रामेति रमे रामे मनोरमे । सहस्रनामततुल्यं रामनाम वरानने ॥ ३८ ॥

इति श्रीबुधकौशिकविरचितं श्रीरामरक्षास्तोत्रं सम्पूर्णम् ॥

ॐ * ॐ * ॐ * ॐ * ॐ

श्रीरामरक्षास्तोत्रम् पद्ममहापुराणान्तर्गतम्

इदं पवित्रं परमं भक्तानां वल्लभं सदा । ध्येयं हि दासभावेन भक्तिभावेन चेतसा ॥

परं सहस्रनामाख्यम् ये पठन्ति मनीषिणः । सर्वपापविनिर्मुक्ताः ते यान्ति हरिसन्निधौ ॥

महादेव उवाच ।

शृणु देवि प्रवक्ष्यामि माहात्म्यं केशवस्य तु ।

ये शृण्वन्ति नरश्रेष्ठाः ते पुण्याः पुण्यरूपिणः ॥

ॐ रामरक्षास्तोत्रस्य श्रीमहर्षिर्विश्वामित्रऋषिः । श्रीरामो देवता ।

अनुष्टुप्छन्दः । श्रीविष्णुप्रीत्यर्थे जपे विनियोगः ॥

अतसी पुष्पसङ्काशं पीतवास समच्युतम् ।

ध्यात्वा वै पुण्डरीकाक्षं श्रीरामं विष्णुमव्ययम् ॥ १ ॥

पातुवो हृदयं रामः श्रीकण्ठः कण्ठमेव च ।

नाभिं पातु मखत्राता कटिं मे विश्वरक्षकः ॥२॥

करौ पातु दाशरथिः पादौ मे विश्वरूपधृक् ।

चक्षुषी पातु वै देव सीतापतिरनुत्तमः ॥ ३ ॥

शिखां मे पातु विश्वात्मा कर्णौ मे पातु कामदः ।

पार्श्वयोस्तु सुरत्राता कालकोटि दुरासदः ॥ ४ ॥

अनन्तः सर्वदा पातु शरीरं विश्वनाथकः ।
 जिह्वां मे पातु पापघ्नो लोकशिक्षाप्रवर्तकः ॥ ५ ॥
 राघवः पातु मे दन्तान् केशान् रक्षतु केशवः ।
 सक्थिनी पातु मे दत्तविजयोनाम विश्वसृक् ॥ ६ ॥
 एतां रामबलोपेतां रक्षां यो वै पुमान् पठेत् ।
 सचिरायुः सुखी विद्वान् लभते दिव्यसम्पदाम् ॥ ७ ॥
 रक्षां करोति भूतेभ्यः सदा रक्षतु वैष्णवी ।
 रामेति रामभद्रेति रामचन्द्रेति यः स्मरेत् ॥ ८ ॥
 विमुक्तः स नरः पापान् मुक्तिं प्राप्नोति शाश्वतीम् ।
 वसिष्ठेन इदं प्रोक्तं गुरवे विष्णुरूपिणे ॥ ९ ॥
 ततो मे ब्रह्मणः प्राप्तं मयोक्तं नारदं प्रति ।
 नारदेन तु भूर्लोकं प्रापितं सुजनेष्विह ॥ १० ॥
 सुप्त्वा वाऽथ गृहेवापि मार्गे गच्छेत् एव वा ।
 ये पठन्ति नरश्रेष्ठः ते नराः पुण्यभागिनः ॥ ११ ॥
 इति श्रीपाद्मेमहापुराणे पञ्चपञ्चाशत्साहस्र्यांसंहितायामुत्तरखण्डे
 उमापतिनारदसंवादेरामरक्षास्तोत्रं नामत्रिसप्ततितमोऽध्यायः ॥

ॐ * ॐ * ॐ * ॐ *

शम्भुकृत श्री रामस्तुति (श्रीरामचरितमानसान्तर्गते)

जय राम रमारमणम् शमनम् । भव ताप भयाकुल पाहि जनम् ॥
अवधेश सुरेश रमेश विभो । शरणागत माँगत पाहि प्रभो ॥
दसशीश विनाशन बीस भुजा । कृत दूर महा महि भूर रुजा ॥
रजनीचर बृंद पतंग रहे । सर पावक तेज प्रचंड दहे ॥
महि मंदल मंदन चारुतरम् । धृत सायक चाप निषंग बरम् ॥
मद मोह महा ममता रजनी । तम पुंज दिवाकर तेज अनी ॥
मनजात किरात निपात किये । मृग लोग कुभोग सरेन हिये ॥
हति नाथ अनाथनि पाहि हरे । विषया बन पाँवर भूलि परे ॥
बहु रोग बियोगिन्हि लोग हये । भवदंघ्रि निरादर के फल ए ॥
भव सिंधु अगाध परे नर ते । पद पंकज प्रेम न जे करते ॥
अति दीन मलीन दुखी नितहीं । जिन्ह के पद पंकज प्रीत नहीं ॥
अवलंब भवत कथा जिन्ह के । प्रिय संत अनंत सदा तिन्ह के ॥
नहिं राग न लोभ न मान मदा । तिन्ह के सम बैभव वा बिपदा ॥
एहि ते तव सेवक होत मुदा । मुनि त्यागत जोग भरोस सदा ॥
करि प्रेम निरंतर नेम लियें । पद पंकज सेवत शुद्ध हियें ॥
सम मानि निरादर आदरही । सब संत सुखी बिचरंति मही ॥
मुनि मानस पंकज भृंग भजे । रघुवीर महा रनधीर अजे ॥
तव नाम जपामि नमामि हरी । भव रोग महागद मान अरी ॥
गुन सील कृपा परमायतनम् । प्रनमामि निरंतर श्रीरमनम् ॥

रघुनंद निकंदय द्वंद्व घनम् । महिपाल बिलोकय दीन जनम् ॥

दो०- बार बार बर मागउं हरषि देहु श्रीरंग ।

पद सरोज अनपायनी भगति सदा सतसंग ॥

ॐ * ॐ * ॐ * ॐ * ॐ

ब्रह्माकृत श्री रामस्तुति (श्रीरामचरितमानस बालकाण्डान्तर्गते)

जय जय सुरनायक जन सुखदायक प्रनतपाल भगवंता ।

गो द्विज हितकारी जय असुरारी सिधुंसुता प्रिय कंता ॥

पालन सुर धरनी अद्भुत करनी मरम न जानइ कोई ।

जो सहज कृपाला दीनदयाला करउ अनुग्रह सोई ॥

जय जय अबिनासी सब घट बासी व्यापक परमानंदा ।

अबिगत गोतीतं चरित पुनीतं मायारहित मुकुंदा ॥

जेहि लागि बिरागी अति अनुरागी बिगतमोह मुनिबुंदा ।

निसि बासर ध्यावहिं गुन गन गावहिं जयति सच्चिदानंदा ॥

जेहिं सृष्टि उपाई त्रिबिध बनाई संग सहाय न दूजा ।

सो करउ अघारी चिंत हमारी जानिअ भगति न पूजा ॥

जो भव भय भंजन मुनि मन रंजन गंजन बिपति बरूथा ।

मन बच क्रम बानी छाड़ि सयानी सरन सकल सुर जूथा ॥

सारद श्रुति सेषा रिषय असेषा जा कहूँ कोउ नहि जाना ।

जेहि दीन पिआरे बेद पुकारे द्रवउ सो श्रीभगवाना ॥

भव बारिधि मंदर सब बिधि सुंदर गुनमंदिर सुखपुंजा ।
 सुनि सिद्ध सकल सुर परम भयातुर नमत नाथ पद कंजा ॥
 दो०- जानि सभय सुरभूमि सुनि बचन समेत सनेह ।
 गगनगिरा गंभीर भइ हरनि सोक संदेह ॥
 (तुलसीदास रचित, रामचरित मानस, बालकाण्ड-186)
 ॐ * ॐ * ॐ * ॐ *

ब्रह्माकृत श्रीराम स्तुति (श्रीरामचरितमानस अरण्यकाण्डान्तर्गते)

जय राम सदा सुखधाम हरे । रघुनायक सायक चाप धरे ॥
 भव बारन दारन सिंह प्रभो । गुन सागर नागर नाथ बिभो ॥
 तन काम अनेक अनूप छबी । गुन गावत सिद्ध सुनींद्र कबी ॥
 जसु पावन रावन नाग महा । खगनाथ जथा करि कोप गहा ॥
 जन रंजन भंजन सोक भयं । गतक्रोध सदा प्रभु बोधमयं ॥
 अवतार उदार अपार गुनं । महि भार बिभंजन ग्यानघनं ॥
 अज व्यापकमेकमनादि सदा । करुणाकर राम नमामि मुदा ॥
 रघुबंस बिभूषण दूषण हा । कृत भूप बिभीषण दीन रहा ॥
 गुन ग्यान निधान अमान अजं । नित राम नमामि बिभुं बिरजं ॥
 भुजदंड प्रचंड प्रताप बलं । खल बृंद निकंद महा कुसलं ॥
 बिनु कारन दीन दयाल हितं । छबि धाम नमामि रमा सहितं ॥

भव तारन कारन काज परं । मन संभव दारुन दोष हरं ॥
 सर चाप मनोहर त्रोन धरं । जरजारुन लोचन भूपवरं ॥
 सुख मंदिर सुंदर श्रीरमनं । मद मार मुधा ममता समनं ॥
 अनवद्य अखंड न गोचर गो । सबरूप सदा सब होइ न गो ॥
 इति बेद बंदति न दंतकथा । रवि आतप भिन्नमभिन्न जथा ॥
 कृतकृत्य बिभो सब बानर ए । निरखंति तवानन सादर ए ॥
 धिग जीवन देव सरीर हरे । तव भक्ति बिना भव भूलि परे ॥
 अब दीन दयाल दया करिऐ । मति मोरि बिभेदकरी हरिऐ ॥
 जेहि ते बिपरीत क्रिया करिऐ । दुख सो सुख मानि सुखी चरिऐ ॥
 खल खंडन मंडन रम्य छमा । पद पंकज सेवित संभु उमा ॥
 नृप नायक दे बरदानमिदं । चरनांबुज प्रेम सदा सुभदं ॥
 दोहा = बिनय कीन्हि चतुरानन प्रेम पुलक अति गात ।
 सोभासिंधु बिलोकत लोचन नहीं अघात ॥
 ॐ * ॐ * ॐ * ॐ * ॐ

अत्रि मुनि द्वारा स्तुति (श्रीरामचरितमानसान्तर्गते)

नमामि भक्त वत्सलं । कृपालु शील कोमलं ॥
 भजामि ते पदांबुजं । अकामिनां स्वधामदं ॥
 निकाम श्याम सुंदरं । भवाम्बुनाथ मंदरं ॥
 प्रफुल्ल कंज लोचनं । मदादि दोष मोचनं ॥

प्रलंब बाहु विक्रमं । प्रभोऽप्रमेय वैभवं ॥
 निषंग चाप सायकं । धरं त्रिलोक नायकं ॥
 दिनेश वंश मंडनं । महेश चाप खंडनं ॥
 मुनींद्र संत रंजनं । सुरारि वृन्द भंजनं ॥
 मनोज वैरि वंदितं । अजादि देव सेवितं ॥
 विशुद्ध बोध विग्रहं । समस्त दूषणापहं ॥
 नमामि इंदिरा पतिं । सुखाकरं सतां गतिं ॥
 भजे सशक्ति सानुजं । शची पति प्रियानुजं ॥
 त्वदंग्रि मूल ये नराः । भजंति हीन मत्सराः ॥
 पतंति नो भवार्णवे । वितर्क वीचि संकुले ॥
 विविक्त वासिनः सदा । भजंति मुक्तये मुदा ॥
 निरस्य इंद्रियादिकं । प्रयांति ते गतिं स्वकं ॥
 तमेकमद्भुतं प्रभुं । निरीहमीश्वरं विभुं ॥
 जगद्गुरुं च शाश्वतं । तुरीयमेव केवलं ॥
 भजामि भाव वल्लभं । कुयोगिनां सुदुर्लभं ॥
 स्वभक्त कल्प पादपं । समं सुसेव्यमन्वहं ॥
 अनूप रूप भूपतिं । नतोऽहमुर्विजा पतिं ॥
 प्रसीद मे नमामि ते । पदाब्ज भक्ति देहि मे ॥
 पठंति ये स्तवं इदं । नरादरेण ते पदं ॥
 व्रजंति नात्र संशयं । त्वदीय भक्ति संयुताः ॥

दो०- विनती करि मुनि नाइ सिरु, कह कर जोरि बहोरि ।

चरन सरोरुह नाथ जनि कबहुँ तजै मति मोरि ॥

ॐ * ॐ * ॐ * ॐ * ॐ

अहिल्याकृत श्रीराम स्तुति (श्रीरामचरितमानसान्तर्गते)

परसत पद पावन सोकनसावन प्रगट भई तपपुंज सही ।

देखत रघुनाथक जन सुखदायक सनमुख होइ कर जोरि रही ॥

अति प्रेम अधीरा पुलक शरीरा सुख नहीं आवइ बचन कही ।

अतिसय बड़भागी चरनन्हि लागी जुगल नयन जलधार बही ॥

धीरजु मन कीन्हा प्रभु कहूँ चीन्हा रघुपति कृपाँ भगति पाई ।

अति निर्मल बानी अस्तुति ठानी ग्यानगम्य जय रघुराई ॥

मैं नारि अपावन प्रभु जग पावन रावन रिपु जन सुखदाई ।

राजीव बिलोचन भव भय मोचन पाहि पाहि सरनहि आई ॥

मुनि श्राप जो दीन्हा अति भल कीन्हा परम अनुग्रह मैं माना ।

देखेउँ भरि लोचन हरि भव मोचन इहइ लाभ संकर जाना ॥

बिनती प्रभु मोरी मैं मति भोरी नाथ न मागउँ बर आना ।

पद कमल परागा रस अनुरागा मम मन मधुप करै पाना ॥

जेहि पद सुरसरिता परम पुनीता प्रगट भई सिव सीस धरी ।

सोई पद पंकज जेहि पूजत अज मम सिर धरेउ कृपाल हरी ॥

एहि भाँति सिधारी गौतम नारी बार बार हरि चरन परी ।

जो अति मन भावा सो बरु पावा गै पति लोक अनंद भरी ॥

दो०- अस प्रभु दीनबंधु हरि कारन रहित दयाल ।

तुलसि दास सठ तेहि भजु छाड़ि कपट जंजाल ॥

ॐ * ॐ * ॐ * ॐ * ॐ

जटायु द्वारा श्रीराम स्तुति (श्रीरामचरितमानसान्तर्गते)

जय राम रूप अनूप निर्गुन सगुन गुन प्रेरक सही ।

दससीस बाहु प्रचंड खंडन चंड सर मंडन मही ॥

पाथोद गात सरोज मुख राजीव आयत लोचन ।

नित नौमि राम कृपाल बाहु बिसाल भव भय मोचन ॥1 ॥

बलमप्रमेयमनादिमजम-व्यक्तमेकमगोचर ।

गोबिंद गोपर द्वंद्वहर बिग्यानघन धरनीधर ॥

जे राम मंत्र जपंत संत अनंत जन मन रंजन ।

नित नौमि राम अकाम प्रिय कामादि खल दल गंजन ॥2 ॥

जेहि श्रुति निरंजन ब्रह्म व्यापक बिरज अज कहि गावहीं ।

करि ध्यान ग्यान बिराग जोग अनेक मुनि जेहि पावहीं ॥

सो प्रगट करुना कंद सोभा बृंद अग जग मोहई ।

मम हृदय पंकज भृंग अंग अनंग बहु छबि सोहई ॥3 ॥

जो अगम सुगम सुभाव निर्मल असम सम सीतल सदा ।

पस्यंति जं जोगी जतन करि करत मन गो बस सदा ॥

सो राम रमा निवास संतत दास बस त्रिभुवन धनी ।
 मम उर बसउ सो समन संसृति जासु कीरति पावनी ॥४ ॥
 दो०- अबिरल भगति मागि बर गीध गयउ हरिधाम ।
 तेहि की क्रिया जथोचित निज कर कीन्ही राम ॥
 ॐ * ॐ * ॐ * ॐ *

वेदकृत श्रीरामस्तुति (श्रीरामचरितमानसान्तर्गते)

जय सगुण निर्गुण रूप अनूप भूप सिरोमने ।
 दसकंधरादि प्रचंड निसिचर प्रबल खल भुज बल हने ॥
 अवतार नर संसार भार बिभंजि दारुण दुख दहे ।
 जय प्रनत पाल दयाल प्रभु संयुक्त सक्ति नमामहे ॥
 तब बिषम माया बस सुरासुर नाग नर आग जग हरे ।
 भव पंथ भ्रमत अमित दिवस निशी काल कर्म गुनानी भरे ॥
 जे नाथ करि करुणा बिलोके त्रिबिधि दुख ते निर्बहे ।
 भव खेद छेदन दच्छ हम कहूँ रच्छ राम नमामहे ॥
 जे ज्ञान मान बिमत्त तब भव हरनि भक्ति न आदरी ।
 ते पाई सुर दुर्लभ पदादपि परत देखत हरी ॥
 बिस्वास करि सब आस परिहरि दास तब जे होइ रहे ।
 जपि नाम तब बिनु श्रम तरहीं भव नाथ सो समरामहे ।
 जे चरण सिव अज पूज्य रज सुभ परसि मुनिपत्नी तरी ।

नख निर्गता मुनि बंदिता त्रैलोक पावनि सुरसरि ।।
 ध्वज कुलिस अंकुस कंज जुत बन फिरत कंटक किन लहे ।
 पद कंज द्वंद मुकुंद राम रमेश नित्य भजामहे ।।
 अव्यक्तमूलमनादि तरु त्वच चारि निगमागम भने ।
 षट कंध साखा पंच बीस अनेक पर्न सुमन घने ।।
 फल जुगल बिधि कटु मधुर बेलि अकेलि जेहि आश्रित रहे ।
 पल्लवत फूलत नवल नित संसार बिटप नमामहे ।।
 जे ब्रम्ह अजमद्वैतमनुभवगम्य मनपर ध्यावहीं ।
 ते कहहुँ जानहुँ नाथ हम तव सगुन जस नित गावहीं ।।
 करुनायतन प्रभु सदगुनाकर देव यह बर मागहीं ।
 मन बचन कर्म बिकार तजि तव चरन हम अनुरागहीं ।।
 दो० - सब के देखत बेदन्ह बिनती कीन्ह उदार ।
 अंतर्धान भए पुनि गए ब्रह्म आगार ।।
 ॐ * ॐ * ॐ * ॐ * ॐ

श्रीराघवेन्द्रप्रार्थना

अहीशांशमीशं समीरेण युक्तं सरोजायताक्षं सुदासैकपूज्यम् ।
 वदान्यं सुमान्यं वरेण्यं शरण्यं गुरुं राघवेन्द्रं सदाऽहं नमामि ॥ १ ॥
 सदा मन्दहासं सुपूर्णेन्दुवक्त्रं लसच्चेलभूषं स्मरस्यातिदूरम् ।
 नमत्कामधेनुं हरन्तं मनो मे अघध्वंसिनं राघवेन्द्रं भजामि ॥ २ ॥

भजत्कल्पवृक्षं भवाब्ध्येकपोतं महानन्दतीर्थं कवीन्द्राब्जमित्रम् ।
 धरादेवपालं रमानाथलोलं त्यजत्कामजालं भजे राघवेन्द्रम् ॥ ३ ॥
 न याचे गजेन्द्रं नरेन्द्राधिपत्यं न याचेऽमरत्वं न लोकाधिपत्यम् ।
 न जायां न पुत्रं न शिष्यालिमन्नं न भाग्यं गुरो देहि ते पाददास्यम् ॥ ४ ॥
 घनानन्दसारं नवाम्भोदनीलं सुरारातिमित्रं त्रिलोकीशरण्यम् ।
 पराभूतशोकं सुरारातिजातं रमानाथपोतं भजे राघवेन्द्रम् ॥ ५ ॥
 धरादेवदन्तांशुजातस्रवन्तीतटोल्लासि रामाभिरामाङ्घ्रिदासम् ।
 सुधाम्नां ललामं कृतोद्धामचर्यं परिव्राडधीशं भजे राघवेन्द्रम् ॥ ६ ॥
 महानन्दतीर्थाब्धिमीनायमानम् सुगेयं सुबोधं सुलीलांशुजालम् ।
 महानन्दगाढं सदा सद्दिनोदं गुरुं राघवेन्द्रं भजे सार्वभौमम् ॥ ७ ॥
 भजे राघवेन्द्रं भजे राघवेन्द्रं भजे राघवेन्द्रं भजे राघवेन्द्रम् ।
 नमस्यामि नित्यं नमस्यामि नित्यं नमस्यामि नित्यं नमस्यामि नित्यम् ॥ ८ ॥
 प्रार्थना राघवेन्द्रस्य लोकक्षेमाभिलाषिणा ।
 स्वामिना रचिता सैषा सर्वाभीष्टफलप्रदा ॥
 इति श्रीगुरुजगन्नाथदासार्यविरचित श्रीराघवेन्द्रप्रार्थना सम्पूर्णं
 ॐ * ॐ * ॐ * ॐ * ॐ

श्री हनुमान स्तवन स्तोत्र

सो०- प्रनवउं पवनकुमार खल बन पावक ज्ञानघन ।

जासु हृदय आगार बसहिं राम सर चाप धर ॥

अतुलितबलधामं हेमशैलाभदेहं । दनुजवनकृशानुं ज्ञानिनामग्रगण्यम् ॥

सकलगुणनिधानं वानराणामधीशं । रघुपतिप्रियभक्तं वातजातं नमामि ॥१॥

गोष्पदीकृतवारीशं मशकीकृतराक्षसम् । रामायणमहामालारत्नं वन्देऽनिलात्मजम् ॥२॥

अञ्जनानन्दनं वीरं जानकीशोकनाशनम् । कपीशमक्षहन्तारं वन्दे लङ्काभयङ्करम् ॥३॥

उलंघ्यसिन्धोः सलिलं सलीलं यः शोकवह्नीजनकात्मजायाः ।

आदाय तेनैव ददाह लङ्कां नमामि तं प्राञ्जलिराञ्जनेयम् ॥४॥

मनोजवं मारुततुल्यवेगं जितेन्द्रियं बुद्धिमतां वरिष्ठम् ।

वातात्मजं वानरयूथमुख्यं श्रीरामदूतं शरणं प्रपद्ये ॥५॥

आञ्जनेयमतिपाटलाननं काञ्चनाद्रिकमनीयं विग्रहम् ।

पारिजाततरूमूलवासिनं भावयामि पवमाननन्दनम् ॥६॥

यत्र यत्र रघुनाथकीर्तनं तत्र तत्र कृतमस्तकाञ्जिलम् ।

वाष्पवारिपरिपूर्णलोचनं मारुतिं राक्षसान्तकाम् ॥७॥

॥ इति श्री हनुमान स्तवन स्तोत्र ॥

ॐ * ॐ * ॐ * ॐ *

श्री बजरंग बाण

दोहा -निश्चय प्रेम प्रतीति ते, विनय करें सनमान ।

तेहि के कारज सकल शुभसिद्ध करें हनुमान

चौपाई -

जय हनुमंत संत हितकारी । सुन लीजै प्रभु अरज हमारी ॥१॥

जन के काज विलंब न कीजै । आतुर दौरि महा सुख दीजै ॥२॥

जैसे कूदि सिंधु महि पारा । सुरसा बदन पैठि विस्तारा ॥३॥

आगे जाय लंकिनी रोका । मारेहुं लात गई सुरलोका ॥४॥

जाय विभीषण को सुख दीन्हा । सीता निरखि परम पद लीन्हा ॥५॥

बाग उजारि सिंधु महं बोरा । अति आतुर जमकातर तोरा ॥६॥

अक्षयकुमार को मारि संहारा । लूम लपेटि लंक को जारा ॥७॥

लाह समान लंक जरि गई । जय जय धुनि सुरपुर नभ भई ॥८॥

अब बिलंब केहि कारन स्वामी । कृपा करहु उर अंतरायामी ॥९॥

जय जय लखन प्रान के दाता । आतुर ह्वै दुख हरहु निपाता ॥१०॥

जै हनुमान जयति बलसागर । सुर समूह समरथ भटनागर ॥११॥

ॐ हनु हनु हनु हनुमंत हठीले । बैरिहि मारू बज्र के कीले ॥१२॥

ॐ ही हीं हीं हनुमंत कपीसा । ॐ हुं हुं हुं हनु अरि उर सीसा ॥१३॥

जय अंजनि कुमार बलवंता । शंकरसुवन बीर हनुमंता ॥१४॥

बदन कराल काल कुल घालक । राम सहाय सदा प्रतिपालक ॥१५॥

भूत, प्रेत, पिसाच निशाचर । अग्नि बेताल काल मारी मर ॥१६॥

इन्हें मारू, तोहि सपथ राम की । राखु नाथ मरजाद नाम की ॥१७॥
 सत्य होहु हरि सपथ पाई कै । राम दूत धरू मारू धाई कै ॥१८॥
 जय जय जय हनुमंत अगाधा । दुख पावत जन केहि अपराधा ॥१९॥
 पूजा जप तप नेम अचारा । नहि जानत कुछ दास तुम्हारा ॥२०॥
 बन उपबन मग गिरि गृह माही । तुम्हरे बल हम डरपत नहीं ॥२१॥
 जनकसुता हरि दास कहावौ । ताकी सपथ बिलंब न लावौ ॥२२॥
 जै जै जै धुनि होत अकासा । सुमिरत होत दुसह दुख नासा ॥२३॥
 चरन पकरि कर जोरि मनावौ । यहि अवसर अब केहि गोहरावौ ॥२४॥
 उठु, उठु, चलु तोहि राम दुहाई । पाँय परौ, कर जोरि मनाई ॥२५॥
 ॐ चं चं चं चपल चलंता । ॐ हनु हनु हनु हनु हनुमंता ॥२६॥
 ॐ हं हं हाँक देत कपि चंचल । ॐ सं सं सहमि पराने खलदल ॥२७॥
 अपने जन को तुरत उबारौ । सुमिरत होय आनंद हमारौ ॥२८॥
 यह बजरंग बाण जेहि मारै । ताहि कहौ फिरि कौन उबारै ॥२९॥
 पाठ करै बजरंग बाण की । हनुमत रक्षा करै प्रान की ॥३०॥
 यह बजरंग बाण जो जापै । तासौं भूत प्रेत सब काँपै ॥३१॥
 धूप देय जो जपै हमेशा । ताके तन नहि रहे कलेशा ॥३२॥

दो०- उर प्रतीति दृढ़ सरन हवै पाठ करै धरि ध्यान । बाधा सब हर करै सब काम सफल

हनुमान ॥

इति श्रीगोसाईतुलसीदासजीकृत श्रीहनुमंतबजरंगबाण समाप्त ।

ॐ * ॐ * ॐ * ॐ * ॐ

संकटमोचन हनुमानाष्टक

मत्तगयन्द छन्द

बाल समय रवि भक्षि लियो तब तीनहुँ लोक भयो अँधियारो ।
 ताहि सों त्रास भयो जग को यह संकट काहु सों जात न टारो ।
 देवन आनि करी बिनती तब छाँड़ि दियो रवि कष्ट निवारो ।
 को नहिं जानत है जगमें कपि संकटमोचन नाम तिहारो ॥ १ ॥

बालि की त्रास कपीस बसै गिरि जात महाप्रभु पंथ निहारो ।
 चौंकि महा मुनि साप दियो तब चाहिय कौन बिचार बिचारो ।
 कै द्विज रूप लिवाय महाप्रभु सो तुम दास के सोक निवारो ।
 को नहिं जानत है जगमें कपि संकटमोचन नाम तिहारो ॥ २ ॥

अंगद के सँग लेन गये सिय खोज कपीस यह बैन उचारो ।
 जीवत ना बचिहौ हम सो जु बिना सुधि लाए इहाँ पगु धारो ।
 हेरि थके तट सिंधु सबै तब लाय सिया सुधि प्रान उबारो ।
 को नहिं जानत है जगमें कपि संकटमोचन नाम तिहारो ॥ ३ ॥

रावन त्रास दई सिय को सब राक्षसि सों कहि सोक निवारो ।
 ताहि समय हनुमान महाप्रभु जाय महा रजनीचर मारो ।
 चाहत सीय असोक सों आगि सु दै प्रभु मुद्रिका सोक निवारो ।
 को नहिं जानत है जगमें कपि संकटमोचन नाम तिहारो ॥ ४ ॥

बान लग्यो उर लछिमन के तब प्रान तजे सुत रावन मारो ।
 लै गृह बैद्य सुषेन समेत तबै गिरि द्रोण सुबीर उपारो ।

आनि सजीवन हाथ दर्ई तब लछिमन के तुम प्रान उबारो ।
 को नहिं जानत है जगमें कपि संकटमोचन नाम तिहारो ॥ ५ ॥
 रावन जुद्ध अजान कियो तब नाग कि फाँस सबै सिर डारो ।
 श्रीरघुनाथ समेत सबै दल मोह भयो यह संकट भारो ।
 आनि खगेस तबै हनुमान जु बंधन काटि सुत्रास निवारो ।
 को नहिं जानत है जगमें कपि संकटमोचन नाम तिहारो ॥ ६ ॥
 बंधु समेत जबै अहिरावन लै रघुनाथ पताल सिधारो ।
 देबिहिं पूजि भली बिधि सों बलि देउ सबै मिलि मंत्र बिचारो ।
 जाय सहाय भयो तब ही अहिरावन सैन्य समेत सँहारो ।
 को नहिं जानत है जगमें कपि संकटमोचन नाम तिहारो ॥ ७ ॥
 काज किये बड़ देवन के तुम बीर महाप्रभु देखि बिचारो ।
 कौन सो संकट मोर गरीब को जो तुमसों नहिं जात है टारो ।
 बेगि हरो हनुमान महाप्रभु जो कछु संकट होय हमारो ।
 को नहिं जानत है जगमें कपि संकटमोचन नाम तिहारो ॥ ८ ॥
 दो०- लाल देह लाली लसे अरू धरि लाल लँगूर ।
 बज्र देह दानव दलन जय जय जय कपि सूर ॥
 ॥ इति गोस्वामि तुलसीदास कृत संकटमोचन हनुमानाष्टक सम्पूर्ण ॥
 ॐ * ॐ * ॐ * ॐ * ॐ

श्री हनुमत्स्तोत्रं विभीषणकृतम् (सुदर्शनसंहितान्तर्गते)

नमो हनुमते तुभ्यं नमो मारुतसूनवे । नमः श्रीरामभक्ताय श्यामास्याय च ते नमः ॥ १ ॥
 नमो वानरवीराय सुग्रीवसख्यकारिणे । लङ्काविदाहनार्थाय हेलसागरतारिणे ॥ २ ॥
 सीताशोकविनाशाय राममुद्राधराय च । रावणान्तकुलच्छेदकारिणे ते नमो नमः ॥ ३ ॥
 मेघनादमखध्वंसकारिणे ते नमो नमः । अशोकवनविध्वंसकारिणे भयहारिणे ॥ ४ ॥
 वायुपुत्राय वीराय आकाशोदरगामिने । वनपालशिरश्छेदलङ्काप्रासादभञ्जिने ॥ ५ ॥
 ज्वलत्कनकवर्णाय दीर्घलाङ्गूलधारिणे । सौमित्रिजयदात्रे च रामदूताय ते नमः ॥ ६ ॥
 अक्षस्य वधकर्त्रे च ब्रह्मपाशनिवारिणे । लक्ष्मणाङ्गमहाशक्तिघातक्षतविनाशिने ॥ ७ ॥
 रक्षोग्नाय रिपुघ्नाय भूतघ्नाय च ते नमः । ऋक्षवानरवीरौघप्राणदाय नमो नमः ॥ ८ ॥
 परसैन्यबलघ्नाय शस्त्रास्त्रघ्नाय ते नमः । विषघ्नाय द्विषघ्नाय ज्वरघ्नाय च ते नमः ॥ ९ ॥
 महाभयरिपुघ्नाय भक्तत्राणैककारिणे । परप्रेरितमन्त्राणां यन्त्राणां स्तम्भकारिणे ॥ १० ॥
 पयःपाषाणतरणकारणाय नमो नमः । बालार्कमण्डलग्रासकारिणे भवतारिणे ॥ ११ ॥
 नखायुधाय भीमाय दन्तायुधधराय च । रिपुमायाविनाशाय रामाज्ञालोकरक्षिणे ॥ १२ ॥
 प्रतिग्रामस्थितायाथ रक्षोभूतवधार्थिने । करालशैलशस्त्राय द्रुमशस्त्राय ते नमः ॥ १३ ॥
 बालैकब्रह्मचर्याय रुद्रमूर्तिधराय च । विहङ्गमाय सर्वाय वज्रदेहाय ते नमः ॥ १४ ॥
 कौपीनवाससे तुभ्यं रामभक्तिरताय च । दक्षिणाशाभास्कराय शतचन्द्रोदयात्मने ॥ १५ ॥
 कृत्याक्षतव्यथाघ्नाय सर्वक्लेशहराय च । स्वाम्याज्ञापार्थसङ्ग्रामसङ्क्षेपे सञ्जयधारिणे ॥ १६ ॥
 भक्तान्तदिव्यवादिषु सङ्ग्रामे जयदायिने । किल्किलाबुबुकोच्चारघोरशब्दकराय च ॥ १७ ॥
 सर्पाग्निव्याधिसंस्तम्भकारिणे वनचारिणे । सदा वनफलाहारसन्तृप्ताय विशेषतः ॥ १८ ॥
 महार्णवशिलाबद्धसेतुबन्धाय ते नमः । वादे विवादे सङ्ग्रामे भये घोरे महावने ॥ १९ ॥

सिंहव्याघ्रादिचौरैभ्यः स्तोत्रपाठाद् भयं न हि ।

दिव्ये भूतभये व्याधौ विषे स्थावरजङ्गमे ॥२०॥

राजशस्त्रभये चोग्रे तथा ग्रहभयेषु च ।

जले सर्वे महावृष्टौ दुर्भिक्षे प्राणसम्प्लवे ॥ २१ ॥

पठेत् स्तोत्रं प्रमुच्येत भयेभ्यः सर्वतो नरः ।

तस्य क्वापि भयं नास्ति हनुमत्स्तवपाठतः ॥ २२ ॥

सर्वदा वै त्रिकालं च पठनीयमिदं स्तवम् ।

सर्वान् कामानवाप्नोति नात्र कार्या विचारणा ॥ २३ ॥

विभीषणकृतं स्तोत्रं ताक्ष्येण समुदीरितम् ।

ये पठिष्यन्ति भक्त्या वै सिद्ध्यस्तत्करे स्थिताः ॥ २४ ॥

इति श्रीसुदर्शनसंहितायां विभीषणगरुडसंवादे विभीषणकृतं हनुमत्स्तोत्रं सम्पूर्णम् ॥

ॐ * ॐ * ॐ * ॐ * ॐ

आदित्यहृदयस्तोत्रम् पद्मपुराणान्तर्गतम्

॥ अथ श्रीपद्मपुराणोक्त निरोगकारी आदित्यहृदयप्रयोगः ॥

आदित्यः प्रथमं नाम द्वितीयं तु दिवाकरः । तृतीयं भास्करः प्रोक्तं चतुर्थं च प्रभाकरः ॥

पञ्चमं च सहस्रांशु षष्ठं चैव त्रिलोचनः । सप्तमं हरिदधं च अष्टमं तु अहर्षतिः ॥

नवमं दिनकरः प्रोक्तं दशमं द्वादशात्मकः । एकादशं त्रिमूर्तिश्च द्वादशं सूर्य एव तु ॥

॥ फलश्रुति ॥

द्वादशादित्यनामानि प्रातःकाले पठेन्नरः । दुःस्वप्नो नश्यते तस्य सर्वदुःखं च नश्यति ॥

दद्रुकुष्ठहरं चैव दारिद्र्यं हरते ध्रुवम् । सर्वतीर्थकरं चैव सर्वकामफलप्रदम् ॥

यः पठेत् प्रातरुत्थाय भक्त्या स्तोत्रमिदं नरः । सौख्यमायुस्तथारोग्यं लभते मोक्षमेव च ॥

॥ सूर्यस्य द्वादशनाम नमस्कारम् ॥

१. ॐ आदित्याय नमः । २. ॐ दिवाकराय नमः । ३. ॐ भास्कराय नमः ।

४. ॐ प्रभाकराय नमः । ५. ॐ सहस्रांशवे नमः । ६. ॐ त्रिलोचनाय नमः ।

७. ॐ हरिदध्याय नमः । ८. ॐ विभावसवे नमः । ९. ॐ दिनकराय नमः ।

१०. ॐ द्वादशात्मकाय नमः । ११. ॐ त्रिमूर्तये नमः । १२. ॐ सूर्याय नमः ॥

॥ विनियोगः ॥

ॐ अस्य श्रीआदित्यहृदयस्तोत्रमन्त्रस्य श्रीकृष्ण ऋषिः, अनुष्टुप्छन्दः, श्रीसूर्यनारायणो

देवता, हरितहयस्थं दिवाकरं घृणिरिति बीजं, नमो भगवते जितवैश्वानर

जातवेदसे नमः इति शक्तिः, अंशुमानिति कीलकं, अग्नि कर्म इति मन्त्रः,

मम सर्वरोगनिवारणाय श्रीसूर्यनारायणप्रीत्यर्थे जपे विनियोगः ।

॥ स्तवः ॥

अर्कं तु मूर्ध्नि विन्यस्य ललाटे तु रविं न्यसेत् ।

विन्यसेत् करयोः सूर्यं कर्णयोश्च दिवाकरम् ॥

नासिकायां न्यसेत् भानुं मुखे वै भास्करं न्यसेत् ।

पर्जन्यमोष्ठयोश्चैव तीक्ष्णं जिह्वान्तरे न्यसेत् ॥

सुवर्णरेतसं कण्ठे स्कन्धयोस्तिग्मतेजसम् । बाह्वोस्तु पूषणं चैव मित्रं वै पृष्ठतो न्यसेत् ॥

वरुणं दक्षिणे हस्ते त्वष्टारं वामतः करे । हस्तावुष्णकरः पातु हृदयं पातु भानुमान् ॥

स्तनभारं महातेजा आदित्यमुदरे न्यसेत् । पृष्ठे त्वर्धमणं विद्यादादित्यं नाभिमण्डले ॥

कट्यां तु विन्यसेद्वंसं रुद्रमूर्वो विन्यसेत् । जान्होस्तु गोपतिं न्यस्य सवितारं तु जङ्घयोः ॥
पादयोस्तु विवस्वन्तं गुल्फयोश्च प्रभाकरम् । सर्वाङ्गेषु सहस्रांशु दिग्विदिक्षु भगं न्यसेत् ॥
बाह्यतस्तु तमोग्रंसं भगमभ्यन्तरे न्यसेत् । एष आदित्यविन्यासो देवानामपि दुर्लभः ॥

॥ न्यासम् ॥

मूर्ध्नि अर्काय नमः । ललाटे रवये नमः । करयोः सूर्याय नमः । कर्णयोः दिवाकराय
नमः । नासिकायां भानवे नमः । मुखे भास्कराय नमः । ओष्ठयोः पर्जन्याय नमः ।
जिह्वायां तीक्ष्णाय नमः । कण्ठे सुवर्णरितसे नमः । स्कन्धयोः तिग्मतेजसे नमः ।
बाह्वोः पूषणाय नमः । पृष्ठे मित्राय नमः । दक्षहस्ते वरुणाय नमः । वामहस्ते त्वष्टारं
नमः । हस्तौ उष्णकराय नमः । हृदये भानुमते नमः । स्तनयोः महातेजसे नमः । उदरे
आदित्याय नमः । पृष्ठे अर्घमणाय नमः । नाभौ विद्यादादित्याय नमः । कट्यां हंसाय
नमः । ऊर्वोः रुद्राय नमः । जान्होः गोपतये नमः । जङ्घयोः सवित्रे नमः । पादयोः
विवस्वते नमः । गुल्फयोः प्रभाकराय नमः । सर्वाङ्गे सहस्रांशवे नमः । दिग्विदिक्षु भगाय
नमः । बाह्वे तमोग्रंसाय नमः । अभ्यन्तरे भगाय नमः ।

॥ ध्यानम् ॥

भास्वद्रत्नाढ्यमौलिः स्फुरदधरुचारञ्जितश्चारुकेशो भास्वान्
यो दिव्यतेजाः करकमलयुतः स्वर्णवर्णः प्रभाभिः ।
विश्वाकाशावकाशो ग्रहग्रहण सहितो भाति यश्चोदयाद्रौ
सर्वानन्दप्रदाता हरिहरनमितः पातु मां विश्वचक्षुः ॥

॥ अर्घ्यम् ॥

एहि सूर्य सहस्रांशो तेजोराशिः जगत्पते । अनुकम्पय मां भक्त्या गृहाणार्घ्यं दिवाकर ॥

॥ मन्त्रम् ॥

ॐ घृणिः सूर्य आदित्य ।

॥ सूर्यस्तुतिः ॥

अग्निमीले नमस्तुभ्यमीषत्तूर्यस्वरूपिणे । अग्न्यायाहि वीतये त्वं नमस्ते ज्योतिषां पते ॥

शन्नो देवो नमस्तुभ्यं जगच्चक्षुर्नमोऽस्तु ते । धवलाम्भोरुहणं डाकिनीं श्यामलप्रभाम् ॥

विश्वदीप नमस्तुभ्यं नमस्ते जगदात्मने । पद्मासनः पद्मकरः पद्मगर्भसमद्युतिः ॥

सप्ताश्वरथसंयुक्तो द्विभुजो भास्करो रविः । आदित्यस्य नमस्कारं ये कुर्वन्ति दिने दिने ॥

जन्मान्तरसहस्रेषु दारिद्र्यं नोपजायते । नमो धर्मविपाकाय नमः सुकृतसाक्षिणे ॥

नमः प्रत्यक्षदेवाय भास्कराय नमो नमः । उदयगिरिमुपेतं भास्करं पद्महस्तम् ।

सकलभुवनरत्नं रत्नरत्नाभिधेयम् ॥

तिमिरकरिमृगेन्द्रं बोधकं पद्मिनीनाम् । सुरवरमभिवन्दे सुन्दरं विश्वरूपम् ॥

अन्यथा शरणं नास्ति त्वमेव शरणं मम । तस्मात् कारुण्यभावेन रक्षस्व परमेश्वर ॥

॥ इति श्रीपद्मपुराणे श्रीकृष्णार्जुनेसंवादे आदित्यहृदयस्तोत्रम् ॥

ॐ * ॐ * ॐ * ॐ * ॐ

‘आदित्यहृदय स्तोत्र’ (वाल्मीकिरामायणान्तर्गते)

विनियोग

ॐ अस्य आदित्य हृदयस्तोत्रस्यागस्त्यऋषिरनुष्टुपछन्दः, आदित्यहृदयभूतो

भगवान् ब्रह्मा देवता निरस्ताशेषविघ्नतया ब्रह्मविद्यासिद्धौ सर्वत्र जयसिद्धौ च विनियोगः ।

ऋष्यादिन्यास

ॐ अगस्त्यऋषये नमः, शिरसि । अनुष्टुपछन्दसे नमः, मुखे । आदित्यहृदयभूतब्रह्मदेवतायै
नमः हृदि । ॐ बीजाय नमः, गुह्ये । रश्मिमते शक्तये नमः, पादयोः । ॐ
तत्सवितुरित्यादिगायत्रीकीलकाय नमः नाभौ ।

करन्यास

ॐ रश्मिमते अंगुष्ठाभ्यां नमः । ॐ समुद्यते तर्जनीभ्यां नमः ।
ॐ देवासुरनमस्कृताय मध्यमाभ्यां नमः । ॐ विवस्वते अनामिकाभ्यां नमः ।
ॐ भास्कराय कनिष्ठिकाभ्यां नमः । ॐ भुवनेश्वराय करतलकरपृष्ठाभ्यां नमः ।

हृदयादि अंगन्यास

ॐ रश्मिमते हृदयाय नमः । ॐ समुद्यते शिरसे स्वाहा । ॐ देवासुरनमस्कृताय शिखायै
वषट् । ॐ विवस्वते कवचाय हुम् । ॐ भास्कराय नेत्रत्रयाय वौषट् । ॐ भुवनेश्वराय
अस्त्राय फट् ।

अथ ध्यानम्

ॐ भूर्भुवः स्वः तत्सवितुर्वरेण्यं भर्गो देवस्य धीमहि धियो यो नः प्रचोदयात् ।

अथ स्तोत्रम्

ततो युद्धपरिश्रान्तं समरे चिन्तया स्थितम् । रावणं चाग्रतो दृष्ट्वा युद्धाय समुपस्थितम् ॥१॥
दैवतैश्च समागम्य द्रष्टुमभ्यागतो रणम् । उपगम्याब्रवीद् राममगस्त्यो भगवांस्तदा ॥२॥
राम राम महाबाहो शृणु गुह्यं सनातनम् । येन सर्वानरीन् वत्स समरे विजयिष्यसे ॥३॥
आदित्यहृदयं पुण्यं सर्वशत्रुविनाशनम् । जयावहं जपं नित्यमक्षयं परमं शिवम् ॥४॥
सर्वमंगलमागल्यं सर्वपापप्रणाशनम् । चिन्ताशोकप्रशमनमायुर्वर्धनमुत्तमम् ॥५॥
रश्मिमन्तं समुद्यन्तं देवासुरनमस्कृतम् । पुजयस्व विवस्वन्तं भास्करं भुवनेश्वरम् ॥६॥

सर्वदेवात्मको ह्येष तेजस्वी रश्मिभावनः ।
 एष देवासुरगणाल्लोकान् पाति गभस्तिभिः ॥७॥
 एष ब्रह्मा च विष्णुश्च शिवः स्कन्दः प्रजापतिः ।
 महेन्द्रो धनदः कालो यमः सोमो ह्यापां पतिः ॥८॥
 पितरो वसवः साध्या अश्विनौ मरुतो मनुः ।
 वायुर्वहिनः प्रजा प्राण ऋतुकर्ता प्रभाकरः ॥९॥
 आदित्यः सविता सूर्यः खगः पूषा गभस्तिमान् ।
 सुवर्णसदृशो भानुर्हिरण्यरेता दिवाकरः ॥१०॥
 हरिदश्चः सहस्रार्चिः सप्तसप्तिर्मरीचिमान् ।
 तिमिरोन्मथनः शम्भुस्त्वष्टा मार्तण्डकोऽशुमान् ॥११॥
 हिरण्यगर्भः शिशिरस्तपनोऽहस्करो रविः ।
 अग्निगर्भोऽदितेः पुत्रः शंखः शिशिरनाशनः ॥१२॥
 व्योमनाथस्तमोभेदी ऋग्यजुःसामपारगः ।
 घनवृष्टिरपां मित्रो विन्ध्यवीथीप्लवंगमः ॥१३॥
 आतपी मण्डली मृत्युः पिगलः सर्वतापनः ।
 कविर्विश्वो महातेजाः रक्तःसर्वभवोद्भवः ॥१४॥
 नक्षत्रग्रहताराणामधिपो विश्वभावनः ।
 तेजसामपि तेजस्वी द्वादशात्मन् नमोऽस्तु ते ॥१५॥
 नमः पूर्वाय गिरये पश्चिमायाद्रये नमः ।
 ज्योतिर्गणानां पतये दिनाधिपतये नमः ॥१६॥

जयाय जयभद्राय हर्यश्चाय नमो नमः ।

नमो नमः सहस्रांशो आदित्याय नमो नमः ॥१७॥

नम उग्राय वीराय सारंगाय नमो नमः ।

नमः पद्मप्रबोधाय प्रचण्डाय नमोऽस्तु ते ॥१८॥

ब्रह्मेशानाच्युतेशाय सुरायादित्यवर्चसे ।

भास्वते सर्वभक्षाय रौद्राय वपुषे नमः ॥१९॥

तमोग्नाय हिमग्न्याय शत्रुघ्नायामितात्मने । कृतघ्नघ्नाय देवाय ज्योतिषां पतये नमः ॥२०॥

तप्तचामीकराभाय हरये विश्वकर्मणे । नमस्तमोऽभिनिघ्नाय रुचये लोकसाक्षिणे ॥२१॥

नाशयत्येष वै भूतं तमेष सृजति प्रभुः । पायत्येष तपत्येष वर्षत्येष गभस्तिभिः ॥२२॥

एष सुप्तेषु जागर्ति भूतेषु परिनिष्ठितः । एष चैवाग्निहोत्रं च फलं चैवाग्निहोत्रिणाम् ॥२३॥

देवाश्च क्रतवश्चैव क्रतुनां फलमेव च । यानि कृत्यानि लोकेषु सर्वेषु परमं प्रभुः ॥२४॥

एनमापत्सु कृच्छ्रेषु कान्तारेषु भयेषु च । कीर्तयन् पुरुषः कश्चिन्नावसीदति राघव ॥२५॥

पूजयस्वैनमेकाग्रो देवदेवं जगत्पतिम् । एतन्निगुणितं जप्त्वा युद्धेषु विजयिष्यसि ॥२६॥

अस्मिन् क्षणे महाबाहो रावणं त्वं जहिष्यसि ।

एवमुक्ता ततोऽगस्त्यो जगाम स यथागतम् ॥२७॥

एतच्छ्रुत्वा महातेजा नष्टशोकोऽभवत् तदा ।

धारयामास सुप्रीतो राघव प्रयतात्मवान् ॥२८॥

आदित्यं प्रेक्ष्य जप्त्वेदं परं हर्षमवाप्तवान् । त्रिराचम्य शूचिर्भूत्वा धनुरादाय वीर्यवान् ॥२९॥

रावणं प्रेक्ष्य हृष्टात्मा जयार्थं समुपागतम् । सर्वयत्नेन महता वृतस्तस्य वधेऽभवत् ॥३०॥

अथ रविरवदन्निरीक्ष्य रामं मुदितमनाः परमं प्रहृष्यमाणः ।

निशिचरपतिसंक्षयं विदित्वा सुरगणमध्यगतो वचस्त्वेति ॥३१॥

इति श्रीवाल्मीकीये रामायणे युद्धकाण्डे अगस्त्यप्रोक्तमादित्यहृदयस्तोत्रम् सम्पूर्णम् ।

ॐ * ॐ * ॐ * ॐ * ॐ

सूर्यस्तोत्रम्

देवा ऊचुः

नमस्ते ऋक्स्वरूपाय सामरूपाय ते नमः । यजुःस्वरूपरूपाय सामान्धामवते नमः ॥१॥

ज्ञानैकधामभूताय निर्धूततमसे नमः । शुद्धज्योतिःस्वरूपाय विशुद्धायामलात्मने ॥ २ ॥

वरिष्ठाय वरेण्याय परस्मै परमात्मने । नमोऽखिलजगद्ध्यापिस्वरूपायात्ममूर्तये ॥ ३ ॥

इदं स्तोत्रवरं रम्यं श्रोतव्यं श्रद्धया नरैः ।

शिष्यो भूत्वा समाधिस्थो दत्त्वा देयं गुरोरपि ॥४॥

न शून्यभूतैः श्रोतव्यमेतत्तु सफलं भवेत् । सर्वकारणभूताय निष्ठायै ज्ञानचेतसाम् ॥ ५ ॥

नमः सूर्यस्वरूपाय प्रकाशात्मस्वरूपिणे । भास्कराय नमस्तुभ्यं तथा दिनकृते नमः ॥ ६ ॥

शर्वरीहेतवे चैव सन्ध्याज्योत्स्नाकृते नमः । त्वं सर्वमेतद्भगवन् जगदुद्भमता त्वया ॥ ७ ॥

भ्रमत्याविद्धमखिलं ब्रह्माण्डं सचराचरम् । त्वदंशुभिरिदं स्पृष्टं सर्वं सञ्जायते शुचि ॥ ८ ॥

क्रियते त्वत्करैः स्पर्शाज्जलादीनां पवित्रता । होमदानादिको धर्मो नोपकाराय जायते ॥९॥

तावद्यावन्न संयोगि जगदेतत् त्वदंशुभिः ।

ऋचस्ते सकला ह्येता यजुंष्येतानि चान्यतः ॥१०॥

सकलानि च सामानि निपतन्ति त्वदङ्गतः ।

ऋङ्गयस्त्वं जगन्नाथ ! त्वमेव च यजुर्मयः ॥११॥

यतः साममयश्चैव ततो नाथ ! त्रयीमयः । त्वमेव ब्रह्मणो रूपं परञ्चापरमेव च ॥ १२ ॥

मूर्तामूर्तस्तथा सूक्ष्मः स्थूलरूपस्तथा स्थितः । निमेषकाष्ठादिमयः कालरूपः क्षयात्मकः ।

प्रसीद स्वेच्छया रूपं स्वतेजः शमनं कुरु ॥ १३ ॥

इति श्रीमार्कण्डेयपुराणे सावर्णिके मन्वन्तरे वैवस्वतोत्पत्तिर्नामाष्टसप्ततितमोऽध्यायान्तर्गता

सूर्यस्तुतिः समाप्ता ॥

ॐ * ॐ * ॐ * ॐ *

सूर्याथर्वशीर्षम् (सूर्याथर्वशीर्षम्)

ॐ भद्रं कर्णेभिः शृणुयाम देवाः । भद्रं पश्येमाक्षभिर्यजत्राः ।

स्थिरैरङ्गैस्तुष्टुवांसस्तनूभिर्व्यशेम देवहितं यदायुः ।

स्वस्ति न इन्द्रो वृद्धश्रवाः । स्वस्ति नः पूषा विश्ववेदाः ।

स्वस्ति नस्तार्क्ष्यो अरिष्टनेमिः । स्वस्ति नो बृहस्पतिर्दधातु ॥

ॐ शान्तिः शान्तिः शान्तिः ॥

हरिः ॐ अथ सूर्याथर्वाङ्गिरसं व्याख्यास्यामः ।

ब्रह्मा ऋषिः । गायत्री छन्दः । आदित्यो देवता । हंसः सोऽहमग्निनारायणयुक्तं बीजम् ।

हृल्लेखा शक्तिः । वियदादिसर्गसंयुक्तं कीलकम् । चतुर्विधपुरुषार्थसिद्ध्यर्थे विनियोगः ।

षट्स्वरारूढेन बीजेन षडङ्गं रक्ताम्बुजसंस्थितम् । सप्ताश्वरथिनं हिरण्यवर्णं चतुर्भुजं

पद्मद्वयाभयवरदहस्तं कालचक्रप्रणेतारं श्रीसूर्यनारायणं य एवं वेद स वै ब्राह्मणः ।

ॐ भूर्भुवःस्वः । ॐ तत्सवितुर्वरेण्यं भर्गो देवस्य धीमहि । धियो यो नः प्रचोदयात् ।

सूर्य आत्मा जगतस्तस्थुषश्च । सूर्याद्वै खल्विमानि भूतानि जायन्ते । सूर्याद्यज्ञः
 पर्जन्योऽन्नमात्मा नमस्त । आदित्य त्वमेव प्रत्यक्षं कर्मकर्तासि । त्वमेव प्रत्यक्षं ब्रह्मासि ।
 त्वमेव प्रत्यक्षं विष्णुरसि । त्वमेव प्रत्यक्षं रुद्रोऽसि । त्वमेव प्रत्यक्षमृगसि ।
 त्वमेव प्रत्यक्षं यजुरसि । त्वमेव प्रत्यक्षं सामासि । त्वमेव प्रत्यक्षमथर्वासि । त्वमेव सर्वं
 छन्दोऽसि । आदित्याद्वायुर्जायते । आदित्याद्भूमिर्जायते । आदित्यादापो जायन्ते ।
 आदित्याज्ज्योतिर्जायते । आदित्याद्ब्रह्मो दिशो जायन्ते । आदित्याद्देवा जायन्ते ।
 आदित्याद्वेदा जायन्ते । आदित्यो वा एष एतन्मण्डलं तपति । असावादित्यो ब्रह्म ।
 आदित्योऽन्तःकरणमनोबुद्धिचित्ताहङ्काराः । आदित्यो वै व्यानः समानोदानोऽपानः प्राणः ।
 आदित्यो वै श्रोत्रत्वक्चक्षूरसनघ्राणाः । आदित्यो वै वाक्पाणिपादपायूपस्थाः ।
 आदित्यो वै शब्दस्पर्शरूपरसगन्धाः । आदित्यो वै वचनादानागमनविसर्गानन्दाः ।
 आनन्दमयो ज्ञानमयो विज्ञानानमय आदित्यः । नमो मित्राय भानवे मृत्योर्मा पाहि ।
 भ्राजिष्णवे विश्वहेतवे नमः । सूर्याद्भवन्ति भूतानि सूर्येण पालितानि तु । सूर्ये लयं
 प्राप्नुवन्ति यः सूर्यः सोऽहमेव च । चक्षुर्नो देवः सविता चक्षुर्न उत पर्वतः । चक्षुर्धाता
 दधातु नः । आदित्याय विद्महे सहस्रकिरणाय धीमहि । तन्नः सूर्यः प्रचोदयात् । सविता
 पश्चात्तात्सविता पुरस्तात्सवितोत्तरात्तात्सविताधरात्तात् । सविता नः सुवतु सर्वतातिं सविता
 नो रासतां दीर्घमायुः । ॐ इत्येकाक्षरं ब्रह्म घृणिरिति द्वे अक्षरे । सूर्य इत्यक्षरद्वयम् ।
 आदित्य इति त्रीण्यक्षराणि । एतस्यैव सूर्यस्याष्टाक्षरो मनुः । यः सदाहरहर्जपति स वै
 ब्राह्मणो भवति स वै ब्राह्मणो भवति । सूर्याभिमुखो जप्त्वा महाव्याधिभयात्प्रमुच्यते ।
 अलक्ष्मीर्नश्यति । अभक्ष्यभक्षणात्पूतो भवति । अगम्यागमनात्पूतो भवति ।
 पतितसम्भाषणात्पूतो भवति । असत्सम्भाषणात्पूतो भवति । मध्याह्ने सूर्याभिमुखः पठेत् ।

सद्योत्पन्नपञ्चमहापातकात्प्रमुच्यते । सैषां सावित्रीं विद्यां न किञ्चिदपि न
 कस्मैचित्प्रशंसयेत् । य एतां महाभागः प्रातः पठति स भाग्यवाञ्छायते । पशून्विन्दति ।
 वेदार्थं लभते । त्रिकालमेतज्जप्त्वा ऋतुशतफलमवाप्नोति । यो हस्तादित्ये जपति स
 महामृत्युं तरति य एवं वेद ॥ इत्युपनिषत् ॥
 हरिः ॐ भद्रं कर्णेभिरिति शान्तिः ॥
 ॐ * ॐ * ॐ * ॐ * ॐ

श्रीगुरुवन्दनम्

गुरुर्ब्रह्मा गुरुर्विष्णुः गुरुर्देवो महेश्वरः ।

गुरुः साक्षात् परं ब्रह्म तस्मै श्रीगुरवे नमः ॥ १ ॥

ध्यानमूलं गुरोर्मूर्तिः पूजामूलं गुरोः पदम् ।

मन्त्रमूलं गुरोर्वाक्यं मोक्षमूलं गुरोः कृपा ॥ २ ॥

नित्यानन्दं परमसुखदं केवलं ज्ञानमूर्तिं भावातीतं गगनसदृशं तत्त्वमस्यादिलक्ष्यम् ।

एकं नित्यं विमलमचलं सर्वधीसाक्षिभूतं विश्वातीतं त्रिगुणरहितं सद्गुरुं तं नमामि ॥ ३ ॥

अज्ञानतिमिरान्धस्य ज्ञानाञ्जन शलाकया । चक्षुरुन्मीलितं येन तस्मै श्रीगुरवे नमः ॥ ४ ॥

चैतन्यं शाश्वतं शान्तं व्योमातीतं निरञ्जनम् ।

नादबिन्दुकलातीतं तस्मै श्रीगुरवे नमः ॥ ५ ॥

अखण्डमण्डलाकारं व्याप्तं येन चराचरम् । तत्पदं दर्शितं येन तस्मै श्रीगुरवे नमः ॥ ६ ॥

स्थावरं जङ्गमं व्याप्तं यत्किञ्चित्सचराचरम् । तत्पदं दर्शितं येन तस्मै श्रीगुरवे नमः ॥ ७ ॥

चिन्मयं व्यापितं सर्वं त्रैलोक्यं सचराचरम् । असित्वं दर्शितं येन तस्मै श्रीगुरवे नमः ॥ ८ ॥

सच्चिदानन्दरूपाय व्यापिने परमात्मने । नमः श्रीगुरुनाथाय प्रकाशानन्दमूर्तये ॥ ९ ॥
ज्ञानशक्तिं समारुह्य तत्त्वमालाविभूषिणे । भुक्तिमुक्तिप्रदात्रे च तस्मै श्रीगुरवे नमः ॥ १० ॥
अनेकजन्मसम्प्राप्त कर्मधर्मविदाहिने । ज्ञानानल्प प्रभावेन तस्मै श्रीगुरवे नमः ॥ ११ ॥

मन्नाथः श्रीजगन्नाथो मदुरुः श्रीजगद्गुरुः ।

स्वात्मैव सर्वभूतात्मा तस्मै श्रीगुरवे नमः ॥१२॥

गुरुः शिवो गुरुर्देवो गुरुर्बन्धुः शरीरिणाम् । गुरुरात्मा गुरुर्जीवो गुरोरन्यन्न विद्यते ॥ १३ ॥
ब्रह्मानन्दं परमसुखदं योगिनामप्यगम्यं द्वन्द्वतीतं गगनसदृशं तत्त्वमस्त्यादिलक्ष्यम् ।
एकं नित्यं विमलमचलं सर्वधीसाक्षीभूतं भावातीतं त्रिगुणरहितं सद्गुरुं तं नमामि ॥ १४ ॥
श्रुतिस्मृतिपुराणानामालयं करुणालयम् । नमामि भगवत्पादं शङ्करं लोकशङ्करम् ॥ १५ ॥
गुरुर्धाम्ना महिम्ना च शङ्करो यो विराजते । तत्पदाम्भोरुहरजः कणायास्तु नमो मम ॥१६॥
गुरवे सर्वलोकानां भिषजे भवरोगिणाम् । निधये सर्वविद्यानां दक्षिणामूर्तये नमः ॥ १७ ॥
वन्दे गुरुपदद्वन्द्वं अवाङ्मनसगोचरम् । रक्तशुक्ल प्रभामिश्रं अतर्क्यं त्रैपुरं महः ॥ १८ ॥

ॐ * ॐ * ॐ * ॐ * ॐ

देवीकवचम्

॥ अथ देव्याः कवचम् ॥

ॐ अस्य श्री चण्डीकवचस्य ब्रह्मा ऋषिः, अनुष्टुप् छन्दः, चामुण्डा देवता,
अङ्गन्यासोक्तमातरो बीजम् , दिग्बन्धदेवतास्तत्त्वम् , श्रीजगदम्बाप्रीत्यर्थे
सप्तशतीपाठाङ्गत्वेन जपे विनियोगः ।

॥ ॐ नमश्चण्डिकायै ॥

मार्कण्डेय उवाच ।

ॐ यद्गुह्यं परमं लोके सर्वरक्षाकरं नृणाम् ।

यन्न कस्यचिदाख्यातं तन्मे ब्रूहि पितामह ॥१॥

ब्रह्मोवाच ।

अस्ति गुह्यतमं विप्र सर्वभूतोपकारकम् । देव्यास्तु कवचं पुण्यं तच्छृणुष्व महामुने ॥ २ ॥

प्रथमं शैलपुत्री च द्वितीयं ब्रह्मचारिणी । तृतीयं चन्द्रघण्टेति कूष्माण्डेति चतुर्थकम् ॥ ३ ॥

पञ्चमं स्कन्दमातेति षष्ठं कात्यायनीति च । सप्तमं कालरात्रीति महागौरीति चाष्टमम् ॥४॥

नवमं सिद्धिदात्री च नवदुर्गाः प्रकीर्तिताः ।

उक्तान्येतानि नामानि ब्रह्मणैव महात्मना ॥५॥

अग्निना दह्यमानस्तु शत्रुमध्ये गतो रणे । विषमे दुर्गमे चैव भयार्ताः शरणं गताः ॥ ६ ॥

न तेषां जायते किञ्चिदशुभं रणसंकटे । नापदं तस्य पश्यामि शोकदुःखभयं न हि ॥ ७ ॥

यैस्तु भक्त्या स्मृता नूनं तेषां वृद्धिः प्रजायते ।

ये त्वां स्मरन्ति देवेशि रक्षसे तान्न संशयः ॥ ८ ॥

प्रेतसंस्था तु चामुण्डा वाराही महिषासना ।

ऐन्द्री गजसमारूढा वैष्णवी गरुडासना ॥९॥

माहेश्वरी वृषारूढा कौमारी शिखिवाहना ।

लक्ष्मीः पद्मासना देवी पद्महस्ता हरिप्रिया ॥१०॥

श्वेतरूपधरा देवी ईश्वरी वृषवाहना । ब्राह्मी हंससमारूढा सर्वाभरणभूषिता ॥ ११ ॥

इत्येता मातरः सर्वाः सर्वयोगसमन्विताः ।

नानाभरणशोभाढ्या नानारत्नोपशोभिताः ॥१२॥

दृश्यन्ते रथमारूढा देव्यः क्रोधसमाकुलाः ।

शङ्खं चक्रं गदां शक्तिं हलं च मुसलायुधम् ॥ १३ ॥

खेटकं तोमरं चैव परशुं पाशमेव च । कुन्तायुधं त्रिशूलं च शार्ङ्गमायुधमुत्तमम् ॥ १४ ॥

दैत्यानां देहनाशाय भक्तानामभयाय च । धारयन्त्यायुधानीत्थं देवानां च हिताय वै ॥ १५ ॥

नमस्तेऽस्तु महारौद्रे महाघोरपराक्रमे । महाबले महोत्साहे महाभयविनाशिनि ॥ १६ ॥

त्राहि मां देवि दुष्प्रेक्ष्ये शत्रूणां भयवर्द्धिनि ।

प्राच्यां रक्षतु मामैन्द्री आग्नेय्यामग्निदेवता ॥ १७ ॥

दक्षिणेऽवतु वाराही नैरृत्यां खड्गधारिणी । प्रतीच्यां वारुणी रक्षेद्वायव्यां मृगवाहिनी ॥ १८ ॥

उदीच्यां पातु कौमारी ऐशान्यां शूलधारिणी ।

ऊर्ध्वं ब्रह्माणि मे रक्षेदधस्ताद्वैष्णवी तथा ॥ १९ ॥

एवं दश दिशो रक्षेच्चामुण्डा शववाहना ।

जया मे चाग्रतः पातु विजया पातु पृष्ठतः ॥ २० ॥

अजिता वामपार्श्वे तु दक्षिणे चापराजिता ।

शिखामुद्योतिनी रक्षेदुमा मूर्ध्नि व्यवस्थिता ॥ २१ ॥

मालाधरी ललाटे च भ्रुवौ रक्षेद्यशस्विनी ।

त्रिनेत्रा च भ्रुवोर्मध्ये यमघण्टा च नासिके ॥ २२ ॥

शङ्खिनी चक्षुषोर्मध्ये श्रोत्रयोर्द्वारवासिनी । कपोलौ कालिका रक्षेत्कर्णमूले तु शाङ्करी ॥ २३ ॥

नासिकायां सुगन्धा च उत्तरोष्ठे च चर्चिका ।

अधरे चामृतकला जिह्वायां च सरस्वती ॥ २४ ॥

दन्तान् रक्षतु कौमारी कण्ठदेशे तु चण्डिका ।

घण्टिकां चित्रघण्टा च महामाया च तालुके ॥ २५ ॥

कामाक्षी चिबुकं रक्षेद्वाचं मे सर्वमङ्गला । ग्रीवायां भद्रकाली च पृष्ठवंशे धनुर्धरी ॥ २६ ॥

नीलग्रीवा बहिःकण्ठे नलिकां नलकूबरी ।

स्कन्धयोः खड्गिनी रक्षेद्वाहू मे वज्रधारिणी ॥ २७ ॥

हस्तयोर्दण्डिनी रक्षेदम्बिका चाङ्गुलीषु च । नखाञ्ज्जूलेश्वरी रक्षेत्कुक्षौ रक्षेत्कुलेश्वरी ॥ २८ ॥

स्तनौ रक्षेन्महादेवी मनःशोकविनाशिनी । हृदये ललिता देवी उदरे शूलधारिणी ॥ २९ ॥

नाभौ च कामिनी रक्षेद्गुह्यं गुह्येश्वरी तथा । पूतना कामिका मेढ्रं गुदे महिषवाहिनी ॥ ३० ॥

कट्यां भगवती रक्षेज्जानुनी विन्ध्यवासिनी । जङ्घे महाबला रक्षेत्सर्वकामप्रदायिनी ॥ ३१ ॥

गुल्फयोर्नारसिंही च पादपृष्ठे तु तैजसी । पादाङ्गुलीषु श्री रक्षेत्पादाधस्तलवासिनी ॥ ३२ ॥

नखान् दंष्ट्राकराली च केशांश्चैवोर्ध्वकेशिनी ।

रोमकूपेषु कौबेरी त्वचं वागीश्वरी तथा ॥ ३३ ॥

रक्तमज्जावसामांसान्यस्थिमेदांसि पार्वती ।

अन्त्राणि कालरात्रिश्च पित्तं च मुकुटेश्वरी ॥ ३४ ॥

पद्मावती पद्मकोशे कफे चूडामणिस्तथा ।

ज्वालामुखी नखज्वालामभेद्या सर्वसन्धिषु ॥ ३५ ॥

शुक्रं ब्रह्माणि मे रक्षेच्छायां छत्रेश्वरी तथा ।

अहंकारं मनो बुद्धिं रक्षेन्मे धर्मधारिणी ॥ ३६ ॥

प्राणापानौ तथा व्यानमुदानं च समानकम् ।

वज्रहस्ता च मे रक्षेत्राणं कल्याणशोभना ॥ ३७ ॥

रसे रूपे च गन्धे च शब्दे स्पर्शे च योगिनी ।

सत्त्वं रजस्तमश्चैव रक्षेन्नारायणी सदा ॥३८॥

आयू रक्षतु वाराही धर्म रक्षतु वैष्णवी ।

यशः कीर्तिं च लक्ष्मीं च धनं विद्यां च चक्रिणी ॥ ३९ ॥

गोत्रमिन्द्राणि मे रक्षेत्पशून्मे रक्ष चण्डिके ।

पुत्रान् रक्षेन्महालक्ष्मीर्भार्या रक्षतु भैरवी ॥४०॥

पन्थानं सुपथा रक्षेन्मार्गं क्षेमकरी तथा ।

राजद्वारे महालक्ष्मीर्विजया सर्वतः स्थिता ॥ ४१ ॥

रक्षाहीनं तु यत्स्थानं वर्जितं कवचेन तु ।

तत्सर्वं रक्ष मे देवि जयन्ती पापनाशिनी ॥ ४२ ॥

पदमेकं न गच्छेत्तु यदीच्छेच्छुभमात्मनः ।

कवचेनावृतो नित्यं यत्र यत्रैव गच्छति ॥४३॥

तत्र तत्रार्थलाभश्च विजयः सार्वकामिकः ।

यं यं चिन्तयते कामं तं तं प्राप्नोति निश्चितम् ।

परमैश्वर्यमतुलं प्राप्स्यते भूतले पुमान् ॥ ४४ ॥

निर्भयो जायते मर्त्यः संग्रामेष्वपराजितः ।

त्रैलोक्ये तु भवेत्पूज्यः कवचेनावृतः पुमान् ॥४५॥

इदं तु देव्याः कवचं देवानामपि दुर्लभम् ।

यः पठेत्प्रयतो नित्यं त्रिसन्ध्यं श्रद्धयान्वितः ॥ ४६ ॥

दैवी कला भवेत्तस्य त्रैलोक्येष्वपराजितः ।

जीवेद्द्वर्षशतं साग्रमपमृत्युविवर्जितः ॥ ४७ ॥

नश्यन्ति व्याधयः सर्वे लूताविस्फोटकादयः ।
 स्थावरं जङ्गमं चैव कृत्रिमं चापि यद्विषम् ॥ ४८ ॥
 अभिचाराणि सर्वाणि मन्त्रयन्त्राणि भूतले ।
 भूचराः खेचराश्चैव जलजाश्चौपदेशिकाः ॥ ४९ ॥
 सहजा कुलजा माला डाकिनी शाकिनी तथा ।
 अन्तरिक्षचरा घोरा डाकिन्यश्च महाबलाः ॥ ५० ॥
 ग्रहभूतपिशाचाश्च यक्षगन्धर्वराक्षसाः ।
 ब्रह्मराक्षसवेतालाः कुष्माण्डा भैरवादयः ॥ ५१ ॥
 नश्यन्ति दर्शनात्तस्य कवचे हृदि संस्थिते ।
 मानोन्नतिर्भवेद्राज्ञस्तेजोवृद्धिकरं परम् ॥ ५२ ॥
 यशसा वर्धते सोऽपि कीर्तिमण्डितभूतले ।
 जपेत्सप्तशतीं चण्डीं कृत्वा तु कवचं पुरा ॥ ५३ ॥
 यावद्भूमण्डलं धत्ते सशैलवनकाननम् ।
 तावत्तिष्ठति मेदिन्यां सन्ततिः पुत्रपौत्रिकी ॥ ५४ ॥
 देहान्ते परमं स्थानं यत्सुरैरपि दुर्लभम् ।
 प्राप्नोति पुरुषो नित्यं महामाया प्रसादतः ॥ ५५ ॥
 लभते परमं रूपं शिवेन सह मोदते ॥ ॐ ॥ ५६ ॥
 ॐ * ॐ * ॐ * ॐ * ॐ

भवान्यष्टकम् (भवानी अष्टकम्)

न तातो न माता न बन्धुर्न दाता न पुत्रो न पुत्री न भृत्यो न भर्ता ।
न जाया न विद्या न वृत्तिर्ममैव गतिस्त्वं गतिस्त्वं त्वमेका भवानि ॥ १ ॥

भवाब्धावपारे महादुःखभीरु प्रपात प्रकामी प्रलोभी प्रमत्तः ।

कुसंसारपाशप्रबद्धः सदाहं गतिस्त्वं गतिस्त्वं त्वमेका भवानि ॥ २ ॥

न जानामि दानं न च ध्यानयोगं न जानामि तन्त्रं न च स्तोत्रमन्त्रम् ।

न जानामि पूजां न च न्यासयोगं गतिस्त्वं गतिस्त्वं त्वमेका भवानि ॥ ३ ॥

न जानामि पुण्यं न जानामि तीर्थं न जानामि मुक्तिं लयं वा कदाचित् ।

न जानामि भक्तिं व्रतं वापि मातर्गतिस्त्वं गतिस्त्वं त्वमेका भवानि ॥ ४ ॥

कुकर्मी कुसङ्गी कुबुद्धिः कुदासः कुलाचारहीनः कदाचारलीनः ।

कुदृष्टिः कुवाक्यप्रबन्धः सदाहं गतिस्त्वं गतिस्त्वं त्वमेका भवानि ॥ ५ ॥

प्रजेशं रमेशं महेशं सुरेशं दिनेशं निशीथेश्वरं वा कदाचित् ।

न जानामि चान्यत् सदाहं शरण्ये गतिस्त्वं गतिस्त्वं त्वमेका भवानि ॥ ६ ॥

विवादे विषादे प्रमादे प्रवासे जले चानले पर्वते शत्रुमध्ये ।

अरण्ये शरण्ये सदा मां प्रपाहि गतिस्त्वं गतिस्त्वं त्वमेका भवानि ॥ ७ ॥

अनाथो दरिद्रो जरारोगयुक्तो महाक्षीणदीनः सदा जाड्यवक्रः ।

विपत्तौ प्रविष्टः प्रनष्टः सदाहं गतिस्त्वं गतिस्त्वं त्वमेका भवानि ॥ ८ ॥

॥ इति श्रीमदादिशङ्कराचार्यविरचितं भवान्यष्टकं सम्पूर्णम् ॥

ॐ * ॐ * ॐ * ॐ * ॐ

दुर्गासूक्तम्

॥ अथ दुर्गा सूक्तम् ॥

ॐ जातवेदसे सुनवाम सोम मरातीयतो निदहाति वेदः ।
 स नः पर्षदति दुर्गाणि विश्वा नावेव सिन्धुं दुरिताऽत्यग्निः ॥ १ ॥
 तामग्निवर्णां तपसा ज्वलन्तीं वैरोचनीं कर्मफलेषु जुष्टाम् ।
 दुर्गां देवीं शरणमहं प्रपद्ये सुतरसि तरसे नमः ॥ २ ॥
 अग्ने त्वं पारया नव्यो अस्मान्धस्वस्तिभिरति दुर्गाणि विश्वा ।
 पूश्च पृथ्वी बहुला न उर्वी भवा तोकाय तनयाय शंयोः ॥ ३ ॥
 विश्वानि नो दुर्गहा जातवेदः सिन्धुन्न नावा दुरिताऽतिपर्षि ।
 अग्ने अत्रिवन्मनसा गृणानोऽस्माकं बोध्यविता तनूनाम् ॥ ४ ॥
 पृतना जितं सहमानमुग्रमग्निं हुवेम परमाश्वधस्थात् ।
 स नः पर्षदति दुर्गाणि विश्वा क्षामदेवो अति दुरितात्यग्निः ॥ ५ ॥
 प्रत्नोषि कमीड्यो अध्वरेषु सनाच्च होता नव्यश्च सध्सि ।
 स्वाञ्चाग्ने तनुवं पिप्रयस्वास्मभ्यं च सौभगमायजस्व ॥ ६ ॥
 गोभिर्जुष्टमयुजो निषिक्तन्तवेन्द्र विष्णोरनुसंचरेम ।
 नाकस्य पृष्ठमभि संवसानो वैष्णवीं लोक इह मादयन्ताम् ॥ ७ ॥
 ॐ कात्यायनाय विद्महे कन्यकुमारि धीमहि । तन्नो दुर्गिः प्रचोदयात् ॥

॥ इति दुर्गा सूक्तम् ॥

ॐ * ॐ * ॐ * ॐ * ॐ

देव्यपराधक्षमापनस्तोत्रम्

न मन्त्रं नो यन्त्रं तदपि च न जाने स्तुतिमहो
 न चाह्वानं ध्यानं तदपि च न जाने स्तुतिकथाः ।
 न जाने मुद्रास्ते तदपि च न जाने विलपनं
 परं जाने मातस्त्वदनुसरणं क्लेशहरणम् ॥१॥
 विधेरज्ञानेन द्रविणविरहेणालसतया
 विधेयाशक्यत्वात्तव चरणयोर्या च्युतिरभूत् ।
 तदेतत् क्षन्तव्यं जननि सकलोद्धारिणि शिवेकुपुत्रो
 जायेत कचिदपि कुमाता न भवति ॥२॥
 पृथिव्यां पुत्रास्ते जननि बहवः सन्ति सरलाः
 परं तेषां मध्ये विरलतरलोऽहं तव सुतः ।
 मदीयोऽयं त्यागः समुचितमिदं नो तव शिवे
 कुपुत्रो जायेत कचिदपि कुमाता न भवति ॥३॥
 जगन्मातर्मातस्तव चरणसेवा न रचिता न
 वा दत्तं देवि द्रविणमपि भूयस्तव मया ।
 तथापि त्वं स्नेहं मयि निरुपमं यत्प्रकुरुषे
 कुपुत्रो जायेत कचिदपि कुमाता न भवति ॥४॥
 परित्यक्ता देवा विविधविधसेवाकुलतया
 मया पञ्चाशीतेरधिकमपनीते तु वयसि ।
 इदानीं चेन्मातस्तव यदि कृपा नापि भविता

निरालम्बो लम्बोदरजननि कं यामि शरणम् ॥५॥

श्वपाको जल्पाको भवति मधुपाकोपमगिरा

निरातङ्को रङ्को विहरति चिरं कोटिकनकैः ।

तवापर्णे कर्णे विशति मनुवर्णे फलमिदं जनः

को जानीते जननि जपनीयं जपविधौ ॥६॥

चिताभस्मालेपो गरलमशनं दिक्पटधरो

जटाधारी कण्ठे भुजगपतिहारी पशुपतिः ।

कपाली भूतेशो भजति जगदीशैकपदवीं

भवानि त्वत्पाणिग्रहणपरिपाटीफलमिदम् ॥७॥

न मोक्षस्याकाङ्क्षा भवविभववाञ्छापि च न मे न

विज्ञानापेक्षा शशिमुखि सुखेच्छापि न पुनः ।

अतस्त्वां संयाचे जननि जननं यातु मम वै

मृडानी रुद्राणी शिव शिव भवानीति जपतः ॥८॥

नाराधितासि विधिना विविधोपचारैः किं रुक्षचिन्तनपरैर्न कृतं वचोभिः ।

श्यामे त्वमेव यदि किञ्चन मय्यनाथे धत्से कृपामुचितमम्ब परं तवैव ॥९॥

आपत्सु मग्नः स्मरणं त्वदीयं करोमि दुर्गे करुणार्णवेशि ।

नैतच्छठत्वं मम भावयेथाः क्षुधातृषार्ता जननीं स्मरन्ति ॥१०॥

जगदम्ब विचित्रमत्र किं परिपूर्णा करुणास्ति चेन्मयि ।

अपराधपरम्परापरं न हि माता समुपेक्षते सुतम् ॥११॥

मत्समः पातकी नास्ति पापघ्नी त्वत्समा न हि ।

एवं ज्ञात्वा महादेवि यथायोग्यं तथा कुरु ॥१२॥

॥ इति श्रीशङ्कराचार्यविरचितं देव्यपराधक्षमापनस्तोत्रं सम्पूर्णम् ॥

ॐ * ॐ * ॐ * ॐ * ॐ

नवदुर्गास्तोत्रम्

देवी शैलपुत्री -

वन्दे वाञ्छितलाभाय चन्द्रार्धकृतशेखराम् । वृषारूढां शूलधरां शैलपुत्रीं यशस्विनीम् ॥

देवी ब्रह्मचारिणी -

दधाना करपद्माभ्यामक्षमालाकमण्डलू । देवी प्रसीदतु मयि ब्रह्मचारिण्यनुत्तमा ॥

देवी चन्द्रघण्टेति -

पिण्डजप्रवरारूढा चण्डकोपास्त्रकैर्युता । प्रसादं तनुते मह्यं चन्द्रघण्टेति विश्रुता ॥

देवी कूष्माण्डा -

सुरासम्पूर्णकलशं रुधिराश्रुतमेव च । दधाना हस्तपद्माभ्यां कूष्माण्डा शुभदास्तु मे ॥

देवीस्कन्दमाता -

सिंहासनगता नित्यं पद्माश्रितकरद्वया । शुभदास्तु सदा देवी स्कन्दमाता यशस्विनी ॥

देवीकात्यायनी -

चन्द्रहासोज्ज्वलकरा शार्दूलवरवाहना । कात्यायनी शुभं दद्यादेवी दानवघातिनी ॥

देवीकालरात्रि -

एकवेणी जपाकर्णपूरा नग्ना खरास्थिता । लम्बोष्ठी कर्णिकाकर्णी तैलाभ्यक्तशरीरिणी ॥

वामपादोल्लसल्लोहलताकण्टकभूषणा । वर्धन्मूर्धध्वजा कृष्णा कालरात्रिर्भयङ्करी ॥

देवीमहागौरी -

श्वेते वृषे समारूढा श्वेताम्बरधरा शुचिः । महागौरी शुभं दद्यान्महादेवप्रमोददा ॥

देवीसिद्धिदात्रि -

सिद्धगन्धर्वयक्षाद्यैरसुरैरमरैरपि । सेव्यमाना सदा भूयात् सिद्धिदा सिद्धिदायिनी ॥

इति नवदुर्गास्तोत्रं सम्पूर्णम् ।

ॐ * ॐ * ॐ * ॐ * ॐ

अर्गलास्तोत्रम्

ॐ अस्य श्रीअर्गलास्तोत्रमन्त्रस्य विष्णुर्ऋषिः, अनुष्टुप् छन्दः, श्रीमहालक्ष्मीदेवता,

श्रीजगदम्बाप्रीतये सप्तशतिपाठाङ्गत्वेन जपे विनियोगः ।

ॐ नमश्चण्डिकायै

मार्कण्डेय उवाच ।

ॐ जय त्वं देवि चामुण्डे जय भूतापहारिणि ।

जय सर्वगते देवि कालरात्रि नमोऽस्तु ते ॥ १ ॥

जयन्ती मङ्गला काली भद्रकाली कपालिनी ।

दुर्गा शिवा क्षमा धात्री स्वाहा स्वधा नमोऽस्तु ते ॥ २ ॥

मधुकैटभविध्वंसि विधातृवरदे नमः । रूपं देहि जयं देहि यशो देहि द्विषो जहि ॥ ३ ॥

महिषासुरनिर्नाशि भक्तानां सुखदे नमः । रूपं देहि जयं देहि यशो देहि द्विषो जहि ॥ ४ ॥

धूम्रनेत्रवधे देवि धर्मकामार्थदायिनि । रूपं देहि जयं देहि यशो देहि द्विषो जहि ॥ ५ ॥

रक्तबीजवधे देवि चण्डमुण्डविनाशिनि । रूपं देहि जयं देहि यशो देहि द्विषो जहि ॥ ६ ॥

निशुम्भशुम्भनिर्नाशि त्रिलोक्यशुभदे नमः ।

रूपं देहि जयं देहि यशो देहि द्विषो जहि ॥७॥

वन्दिताद्वियुगे देवि सर्वसौभाग्यदायिनि ।

रूपं देहि जयं देहि यशो देहि द्विषो जहि ॥ ८ ॥

अचिन्त्यरूपचरिते सर्वशत्रुविनाशिनि ।

रूपं देहि जयं देहि यशो देहि द्विषो जहि ॥ ९ ॥

नतेभ्यः सर्वदा भक्त्या चापर्णे दुरितापहे ।

रूपं देहि जयं देहि यशो देहि द्विषो जहि ॥१०॥

स्तुवद्भ्यो भक्तिपूर्वं त्वां चण्डिके व्याधिनाशिनि ।

रूपं देहि जयं देहि यशो देहि द्विषो जहि ॥ ११ ॥

चण्डिके सततं युद्धे जयन्ति पापनाशिनि ।

रूपं देहि जयं देहि यशो देहि द्विषो जहि ॥१२॥

देहि सौभाग्यमारोग्यं देहि देवि परं सुखम् ।

रूपं देहि जयं देहि यशो देहि द्विषो जहि ॥ १३ ॥

विधेहि देवि कल्याणं विधेहि विपुलां श्रियम् ।

रूपं देहि जयं देहि यशो देहि द्विषो जहि ॥ १४ ॥

विधेहि द्विषतां नाशं विधेहि बलमुच्चकैः ।

रूपं देहि जयं देहि यशो देहि द्विषो जहि ॥ १५ ॥

सुरासुरशिरोरत्ननिघृष्टचरणेऽम्बिके ।

रूपं देहि जयं देहि यशो देहि द्विषो जहि ॥ १६ ॥

विद्यावन्तं यशस्वन्तं लक्ष्मीवन्तञ्च मां कुरु ।

रूपं देहि जयं देहि यशो देहि द्विषो जहि ॥ १७ ॥

देवि प्रचण्डदोर्दण्डदैत्यदर्पनिषूदिनि । रूपं देहि जयं देहि यशो देहि द्विषो जहि ॥ १८ ॥

प्रचण्डदैत्यदर्पघ्ने चण्डिके प्रणताय मे । रूपं देहि जयं देहि यशो देहि द्विषो जहि ॥ १९ ॥

चतुर्भुजे चतुर्वक्त्रसंस्तुते परमेश्वरि । रूपं देहि जयं देहि यशो देहि द्विषो जहि ॥ २० ॥

कृष्णेन संस्तुते देवि शश्वद्भक्त्या सदाशिवे ।

रूपं देहि जयं देहि यशो देहि द्विषो जहि ॥ २१ ॥

हिमाचलसुतानाथसंस्तुते परमेश्वरि । रूपं देहि जयं देहि यशो देहि द्विषो जहि ॥ २२ ॥

इन्द्राणीपतिसद्भावपूजिते परमेश्वरि । रूपं देहि जयं देहि यशो देहि द्विषो जहि ॥ २३ ॥

देवि भक्तजनोद्दामदत्तानन्दोदयेऽम्बिके । रूपं देहि जयं देहि यशो देहि द्विषो जहि ॥ २४ ॥

भार्या मनोरमां देहि मनोवृत्तानुसारिणीम् ।

रूपं देहि जयं देहि यशो देहि द्विषो जहि ॥ २५ ॥

तारिणि दुर्गसंसारसागरस्याचलोद्भवे । रूपं देहि जयं देहि यशो देहि द्विषो जहि ॥ २६ ॥

इदं स्तोत्रं पठित्वा तु महास्तोत्रं पठेन्नरः । सप्तशतीं समाराध्य वरमाप्नोति दुर्लभम् ॥ २७ ॥

॥ इति श्रीमार्कण्डेयपुराणे अर्गलास्तोत्रं समाप्तम् ॥

ॐ * ॐ * ॐ * ॐ * ॐ

कीलकस्तोत्रम्

ॐ अस्य श्रीकीलकमन्त्रस्य शिवऋषिः, अनुष्टुप् छन्दः, श्रीमहासरस्वती देवता,
श्रीजगदम्बाप्रीत्यर्थं सप्तशतीपाठाङ्गत्वेन जपे विनियोगः ।

ॐ नमश्चण्डिकायै ।

मार्कण्डेय उवाच ।

ॐ विशुद्धज्ञानदेहाय त्रिवेदीदिव्यचक्षुषे । श्रेयःप्राप्तिनिमित्ताय नमः सोमार्धधारिणे ॥ १ ॥
सर्वमेतद्विजानीयान्मन्त्राणामपि कीलकम् । सोऽपि क्षेममवाप्नोति सततं जप्यतत्परः ॥ २ ॥

सिद्ध्यन्त्युच्चाटनादीनि कर्माणि सकलान्यपि ।

एतेन स्तुवतां देवीं स्तोत्रवृन्देन भक्तितः ॥ ३ ॥

न मन्त्रो नौषधं तस्य न किञ्चिदपि विद्यते ।

विना जप्येन सिद्ध्येतु सर्वमुच्चाटनादिकम् ॥ ४ ॥

समग्राण्यपि सेत्स्यन्ति लोकशङ्कामिमां हरः ।

कृत्वा निमन्त्रयामास सर्वमेवमिदं शुभम् ॥ ५ ॥

स्तोत्रं वै चण्डिकायास्तु तच्च गुह्यं चकार सः ।

समाप्नोति स पुण्येन तां यथावन्निमन्त्रणाम् ॥ ६ ॥

सोऽपि क्षेममवाप्नोति सर्वमेव न संशयः ।

कृष्णायां वा चतुर्दश्यामष्टम्यां वा समाहितः ॥ ७ ॥

ददाति प्रतिगृह्णाति नान्यथैषा प्रसीदति ।

इत्थं रूपेण कीलेन महादेवेन कीलितम् ॥ ८ ॥

यो निष्कीलां विधायैनां चण्डीं जपति नित्यशः ।

स सिद्धः स गणः सोऽथ गन्धर्वो जायते ध्रुवम् ॥ ९ ॥

न चैवापाटवं तस्य भयं क्वापि न जायते ।

नापमृत्युवशं याति मृते च मोक्षमामुयात् ॥१० ॥

ज्ञात्वा प्रारभ्य कुर्वीत ह्यकुर्वाणो विनश्यति ।

ततो ज्ञात्वैव सम्पूर्णमिदं प्रारभ्यते बुधैः ॥ ११ ॥

सौभाग्यादि च यत्किञ्चिद् दृश्यते ललनाजने ।

तत्सर्वं तत्प्रसादेन तेन जप्यमिदम् शुभम् ॥ १२ ॥

शनैस्तु जप्यमानेऽस्मिन् स्तोत्रे सम्पत्तिरुच्चकैः ।

भवत्येव समग्रापि ततः प्रारभ्यमेव तत् ॥ १३ ॥

ऐश्वर्यं तत्प्रसादेन सौभाग्यारोग्यमेव च ।

शत्रुहानिः परो मोक्षः स्तूयते सा न किं जनैः ॥ १४ ॥

चण्डिकां हृदयेनापि यः स्मरेत् सततं नरः ।

हृद्यं काममवाप्नोति हृदि देवी सदा वसेत् ॥ १५ ॥

अग्रतोऽमुं महादेवकृतं कीलकवारणम् ।

निष्कीलञ्च तथा कृत्वा पठितव्यं समाहितैः ॥ १६ ॥

॥ इति श्रीभगवत्याः कीलकस्तोत्रं समाप्तम् ॥

ॐ * ॐ * ॐ * ॐ * ॐ

वेदोक्तरात्रिसूक्त (ऋग्वेद)

ऋग्वेद १०-१०-१२७

रात्रीति सूक्तस्य कुशिकः ऋषिः रात्रिर्देवता, गायत्रीच्छन्दः, श्रीजगदम्बा प्रीत्यर्थे

सप्तशतीपाठादौ जपे विनियोगः ।

ॐ रात्री व्यख्यदायति पुरुत्रा देव्यक्षभिः । विश्वा अधि श्रियोऽधित ॥ १ ॥

ओर्वप्रा अमर्त्या निवतो देव्युद्रतः । ज्योतिषा बाधते तमः ॥ २ ॥

निरु स्वसारम्स्कृतोषसं देव्यायती । अपेदुहासते तमः ॥ ३ ॥

सा नो अद्य यस्या वयं नितेयामन्यविक्षमहि । वृक्षेण वसतिं वयः ॥ ४ ॥

नि ग्रामासो अविक्षत निपद्वन्तो निपक्षिणः । नि श्येनासश्चिदर्धिनः ॥ ५ ॥

यावया वृक्ष्यं वृकं यवयस्तेनमूर्म्ये । अथा नः सुतरा भव ॥ ६ ॥

उप मा पेपिशत्तमः कृष्णं व्यक्तमस्थित । उष ऋणेव यातय ॥ ७ ॥

उप ते गा इवाकरं वृणीष्व दुहितर्दिवः । रात्रि स्तोमं न जिग्युषे ॥ ८ ॥

इति ऋग्वेदोक्तं रात्रिसूक्तं समाप्तम् । (सामविधान ब्राह्मण, ३-८-२)

ॐ रात्रिं प्रपद्ये पुनर्भू मयोभू कन्यां शिखण्डिनीं पाशहस्तां युवतीं कुमारिणीमादित्यः ।

श्रीचक्षुषे वान्तः प्राणाय सोमो गन्धाय आपः स्नेहाय मनः अनुज्ञाय पृथिव्यै शरीरम् ॥

॥ इति सामविधानब्राह्मणोक्तं रात्रिसूक्तम् ॥

ॐ * ॐ * ॐ * ॐ * ॐ

तन्त्रोक्तं रात्रिसूक्तम्

विश्वेश्वरीं जगद्धात्रीं स्थितिसंहारकारिणीम् । निद्रां भगवतीं विष्णोरतुलां तेजसः प्रभुः ॥ १ ॥

ब्रह्मोवाच --

त्वं स्वाहा त्वं स्वधात्वं हि वषट्कारः स्वरात्मिका ।

सुधा त्वमक्षरे नित्ये त्रिधा मात्रात्मिका स्थिता ॥ २ ॥

अर्धमात्रा स्थिता नित्या यानुच्चार्या विशेषतः ।

त्वमेव सन्ध्या सावित्री त्वं देवी जननी परा ॥ ३ ॥

त्वयैतद्धार्यते विश्वं त्वयैतत्सृज्यते जगत् ।

त्वयैतत्पाल्यते देवि त्वमत्स्यन्ते च सर्वदा ॥ ४ ॥

विसृष्टौ सृष्टिरूपात्वम् स्थितिरूपा च पालने ।

तथा संहतिरूपान्ते जगतोऽस्य जगन्मये ॥ ५ ॥

महाविद्या महामाया महामेधा महास्मृतिः । महामोहा च भवती महादेवी महासुरी ॥ ६ ॥

प्रकृतिस्त्वं च सर्वस्य गुणत्रयविभाविनी । कालरात्रिर्महारात्रिर्मोहरात्रिश्च दारुणा ॥ ७ ॥

त्वं श्रीस्त्वमीश्वरी त्वं ह्रीस्त्वं बुद्धिर्बोधलक्षणा ।

लज्जा पुष्टिस्तथा तुष्टिस्त्वं शान्तिः क्षान्तिरेव च ॥ ८ ॥

खड्गिनी शूलिनी घोरा गदिनी चक्रिणी तथा ।

शङ्खिनी चापिनी बाणभुशुण्डीपरिघायुधा ॥ ९ ॥

सौम्या सौम्यतराशेषसौम्येभ्यस्त्वतिसुन्दरी ।

परापराणां परमा त्वमेव परमेश्वरी ॥ १० ॥

यच्च किञ्चित् क्वचिद्वस्तु सदसद्वाखिलात्मिके ।

तस्य सर्वस्य या शक्तिः सात्त्वं किं स्तूयसे तदा ॥ ११ ॥

यया त्वया जगत्स्रष्टा जगत्पात्यत्ति यो जगत् ।

सोऽपि निद्रावशं नीतः कस्त्वां स्तोतुमिहेश्वरः ॥ १२ ॥

विष्णुः शरीरग्रहणमहमीशान एव च ।

कारितास्ते यतोऽतस्त्वां कः स्तोतुं शक्तिमान्भवेत् ॥ १३ ॥

सा त्वमित्थं प्रभावैः स्वैरुदारैर्देवि संस्तुता ।

मोहयैतौ दुराधर्षावसुरौ मधुकैटभौ ॥ १४ ॥

प्रबोधं न जगत्स्वामी नीयतामच्युतो लघु । बोधश्च क्रियतामस्य हन्तुमेतौ महासुरौ ॥ १५ ॥

॥ इति तन्त्रोक्तं रात्रिसूक्तम् ॥

ॐ * ॐ * ॐ * ॐ * ॐ

तन्त्रोक्तं देवीसूक्तम्

श्रीगणेशाय नमः ।

नमो देव्यै महादेव्यै शिवायै सततं नमः ।

नमः प्रकृत्यै भद्रायै नियताः प्रणताः स्म ताम् ॥ १ ॥

रौद्रायै नमो नित्यायै गौर्यै धात्र्यै नमो नमः ।

ज्योत्स्नायै चेन्दुरूपिण्यै सुखायै सततं नमः ॥ २ ॥

कल्याण्यै प्रणतां वृद्ध्यै सिद्ध्यै कुर्मो नमो नमः ।

नैरृत्यै भूभृतां लक्ष्म्यै शर्वाण्यै ते नमो नमः ॥ ३ ॥

दुर्गायै दुर्गपारायै सारायै सर्वकारिण्यै ।

ख्यात्यै तथैव कृष्णायै धूम्रायै सततं नमः ॥ ४ ॥

अतिसौम्यातिरौद्रायै नतास्तस्यै नमो नमः ।

नमो जगत्प्रतिष्ठायै देव्यै कृत्यै नमो नमः ॥ ५ ॥

या देवी सर्वभूतेषु विष्णुमायेति शब्दिता ।

नमस्तस्यै नमस्तस्यै नमस्तस्यै नमो नमः ॥ ६ ॥

या देवी सर्वभूतेषु चेतनेत्यभिधीयते ।

नमस्तस्यै नमस्तस्यै नमस्तस्यै नमो नमः ॥ ७ ॥

या देवी सर्वभूतेषु बुद्धिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ ८ ॥

या देवी सर्वभूतेषु निद्रारूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ ९ ॥

या देवी सर्वभूतेषु क्षुधारूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ १० ॥

या देवी सर्वभूतेषु छायारूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ ११ ॥

या देवी सर्वभूतेषु शक्तिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ १२ ॥

या देवी सर्वभूतेषु तृष्णारूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ १३ ॥

या देवी सर्वभूतेषु क्षान्तिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ १४ ॥

या देवी सर्वभूतेषु जातिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ १५ ॥

या देवी सर्वभूतेषु लज्जारूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ १६ ॥

या देवी सर्वभूतेषु शान्तिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ १७ ॥

या देवी सर्वभूतेषु श्रद्धारूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ १८ ॥

या देवी सर्वभूतेषु कान्तिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ १९ ॥

या देवी सर्वभूतेषु लक्ष्मीरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ २० ॥

या देवी सर्वभूतेषु वृत्तिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ २१ ॥

या देवी सर्वभूतेषु स्मृतिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ २२ ॥

या देवी सर्वभूतेषु दयारूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ २३ ॥

या देवी सर्वभूतेषु तुष्टिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ २४ ॥

या देवी सर्वभूतेषु मातृरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ २५ ॥

या देवी सर्वभूतेषु भ्रान्तिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ २६ ॥

इन्द्रियाणामधिष्ठात्री भूतानां चाखिलेषु या ।

भूतेषु सततं तस्यै व्याप्त्यै दैव्यै नमो नमः ॥ २७ ॥

चित्तिरूपेण या कृत्स्नमेतद्व्याप्य स्थितां जगत् ।

नमस्तस्यै नमस्तस्यै नमस्तस्यै नमो नमः ॥ २८ ॥

स्तुता सुरैः पूर्वमभीष्टसंश्रयात्तथा सुरेन्द्रेण दिनेषु सेविता ।

करोतु सा नः शुभहेतुरीश्वरी शुभानि भद्राण्यभिहन्तु चापदः ॥ २९ ॥

या साम्प्रतं चोद्धतदैत्यतापितैरस्माभिरीशा च सुरैर्नमस्यते ।

या च स्मृता तत्क्षणमेव हन्ति नः सर्वापदो भक्तिविनम्रमूर्तिभिः ॥ ३० ॥

ॐ * ॐ * ॐ * ॐ * ॐ

श्रीदेव्यथर्वशीर्षं अथवा देव्युपनिषत्

ॐ भद्रं कर्णेभिः शृणुयाम देवा भद्रं पश्येमाक्षभिर्यजत्राः ।

स्थिरैरङ्गैस्तुष्टुवांसस्तनूभिर्व्यशेम देवहितं यदायुः ।

स्वस्ति न इन्द्रो वृद्धश्रवाः स्वस्ति नः पूषा विश्ववेदाः ।

स्वस्ति नस्तार्क्ष्यो अरिष्टनेमिः स्वस्ति नो बृहस्पतिर्दधातु ॥

ॐ शान्तिः शान्तिः शान्तिः ।

ॐ सर्वे वै देवा देवीमुपतस्थुः कासि त्वं महादेवीति ॥ १ ॥

साऽब्रवीदहं ब्रह्मस्वरूपिणी । मत्तः प्रकृतिपुरुषात्मकं जगत् । शून्यं चाशून्यं च ॥ २ ॥

अहमानन्दानानन्दौ । अहं विज्ञानाविज्ञाने । अहं ब्रह्माब्रह्मणी । द्वे ब्रह्मणी वेदितव्ये ।

इति चाथर्वणी श्रुतिः । अहं पञ्चभूतानि । अहं पञ्चतन्मात्राणि । अहमखिलं जगत् ॥ ३ ॥

वेदोऽहमवेदोऽहम् । विद्याहमविद्याहम् । अजाहमनजाहम् ।

अधश्चोर्ध्वं च तिर्यक्चाहम् ॥ ४ ॥

अहं रुद्रेभिर्वसुभिश्चरामि । अहमादित्यैरुत विश्वदेवैः ।

अहं मित्रावरुणावुभौ बिभर्मि । अहमिन्द्राग्नी अहमश्विनावुभौ ॥ ५ ॥

अहं सोमं त्वष्टारं पूषणं भगं दधामि ।

अहं विष्णुमुरुक्रमं ब्रह्माणसुत प्रजापतिं दधामि ॥ ६ ॥

अहं दधामि द्रविणं हविष्मते सुप्राव्ये यजमानाय सुन्वते । अहं राज्ञी सङ्गमनी वसूनां
चिकितुषी प्रथमा यज्ञियानाम् । अहं सुवे पितरमस्य मूर्धन्मम योनिरप्स्वन्तः समुद्रे ।

य एवं वेद । स देवीं सम्पदमाप्नोति ॥ ७ ॥

ते देवा अब्रुवन् । नमो देव्यै महादेव्यै शिवायै सततं नमः ।

नमः प्रकृत्यै भद्रायै नियताः प्रणताः स्म ताम् ॥ ८ ॥

तामग्निवर्णां तपसा ज्वलन्तीं वैरोचनीं कर्मफलेषु जुष्टाम् ।

दुर्गां देवीं शरणं प्रपद्यामहेऽसुरान्नाशयिष्यै ते नमः ॥ ९ ॥

देवीं वाचमजनयन्त देवास्तां विश्वरूपाः पशवो वदन्ति ।

सा नो मन्त्रेषमूर्जं दुहाना धेनुर्वागस्मानुप सुष्टुतैतु ॥ १० ॥

कालरात्रीं ब्रह्मस्तुतां वैष्णवीं स्कन्दमातरम् ।

सरस्वतीमदितिं दक्षदुहितरं नमामः पावनां शिवाम् ॥ ११ ॥

महालक्ष्म्यै च विद्महे सर्वशक्त्यै च धीमहि । तन्नो देवी प्रचोदयात् ॥ १२ ॥

अदितिर्ह्यजनिष्ट दक्ष या दुहिता तव । तां देवा अन्वजायन्त भद्रा अमृतबन्धवः ॥ १३ ॥

कामो योनिः कमला वज्रपाणिर्गुहा हसा मातरिश्वाभ्रमिन्द्रः ।

पुनर्गुहा सकला मायया च पुरूच्यैषा विश्वमातादिविद्योम् ॥ १४ ॥

एषाऽऽत्मशक्तिः । एषा विश्वमोहिनी । पाशाङ्कुशधनुर्बाणधरा । एषा श्रीमहाविद्या ।

य एवं वेद स शोकं तरति ॥ १५ ॥

नमस्ते । स्तु भगवति मातरस्मान्पाहि सर्वतः ॥ १६ ॥

सैषा वैष्णव्यष्टौ वसवः । सैषैकादश रुद्राः । सैषा द्वादशादित्याः । सैषा विश्वेदेवाः सोमपा

असोमपाश्च । सैषा यातुधाना असुरा रक्षांसि पिशाचा यक्षा सिद्धाः । सैषा

सत्त्वरजस्तमांसि । सैषा ब्रह्मविष्णुरुद्ररूपिणी । सैषा प्रजापतीन्द्रमनवः ।

सैषा ग्रहनक्षत्रज्योतिःकलाकाष्ठादिविश्वरूपिणी । तामहं प्रणौमि नित्यम् ।

पापापहारिणीं देवीं भुक्तिमुक्तिप्रदायिनीम् ।

अनन्तां विजयां शुद्धां शरण्यां शिवदां शिवाम् ॥ १७ ॥

वियदीकारसंयुक्तं वीतिहोत्रसमन्वितम् । अर्धेन्दुलसितं देव्या बीजं सर्वार्थसाधकम् ॥ १८ ॥

एवमेकाक्षरं मन्त्रं यतयः शुद्धचेतसः । ध्यायन्ति परमानन्दमया ज्ञानाम्बुराशयः ॥ १९ ॥

वाङ्माया ब्रह्मसूस्तस्मात् षष्ठं वक्त्रसमन्वितम् । सूर्योऽवामश्रोत्रबिन्दुसंयुक्ताष्टातृतीयकम् ।

नारायणेन संमिश्रो वायुश्चाधारयुक्ततः । विद्धे नवार्णकोऽर्णः स्यान्महदानन्ददायकः ॥ २० ॥

हृत्पुण्डरीकमध्यस्थां प्रातःसूर्यसमप्रभाम् । पाशाङ्कुशधरां सौम्यां वरदाभयहस्तकाम् ।

त्रिनेत्रां रक्तवसनां भक्तकामदुघां भजे ॥ २१ ॥

नमामि त्वां महादेवीं महाभयविनाशिनिम् । महादुर्गप्रशमनीं महाकारुण्यरूपिणीम् ॥ २२ ॥

यस्याः स्वरूपं ब्रह्मादयो न जानन्ति तस्मादुच्यते अज्ञेया । यस्या अन्तो न लभ्यते
तस्मादुच्यते अनन्ता । यस्या लक्ष्यं नोपलक्ष्यते तस्मादुच्यते अलक्ष्या । यस्या जननं
नोपलक्ष्यते तस्मादुच्यते अजा । एकैव सर्वत्र वर्तते तस्मादुच्यते एका । एकैव
विश्वरूपिणी तस्मादुच्यते नैका । अत एवोच्यते आज्ञेयानन्तालक्ष्याजैका नैकेति ॥ २३ ॥

मन्त्राणां मातृका देवी शब्दानां ज्ञानरूपिणी । ज्ञानानां चिन्मयातीता शून्यानां
शून्यसाक्षिणी । यस्याः परतरं नास्ति सैषा दुर्गा प्रकीर्तिता ॥ २४ ॥

तां दुर्गां दुर्गमां देवीं दुराचारविघातिनीम् ।

नमामि भवभीतोऽहं संसारार्णवतारिणीम् ॥ २५ ॥

इदमथर्वशीर्षं योऽधीते स पञ्चाथर्वशीर्षफलमाप्नोति ।

इदमथर्वशीर्षमज्ञात्वा योऽर्चां स्थापयति ।

शतलक्षं प्रजप्त्वाऽपि सोऽर्चासिद्धिं न विन्दति । शतमष्टोत्तरं चास्य पुरश्चर्याविधिः स्मृतः ।

दशवारं पठेद्यस्तु सद्यः पापैः प्रमुच्यते । महादुर्गाणि तरति महादेव्याः प्रसादतः ॥ २६ ॥

सायमधीयानो दिवसकृतं पापं नाशयति । प्रातरधीयानो रात्रिकृतं पापं नाशयति । सायं
प्रातः प्रयुञ्जानोऽपापो भवति । निशीथे तुरीयसंध्यायां जप्त्वा वाक्सिद्धिर्भवति । नूतनायां
प्रतिमायां जप्त्वा देवतासांनिध्यं भवति । प्राणप्रतिष्ठायां जप्त्वा प्राणानां प्रतिष्ठा भवति ।
भौमाश्विन्यां महादेवीसंनिधौ जप्त्वा महामृत्युं तरति स महामृत्युं तरति । य एवं वेद ॥

इत्युपनिषत् ॥ २७ ॥

इति देव्यथर्वशीर्षं सम्पूर्णम् ॥

ॐ भद्रं कर्णेभिः शृणुयाम देवा भद्रं पश्येमाक्षभिर्यजत्राः ।

स्थिरैरङ्गैस्तुष्टुवांसस्तनूभिर्व्यशेम देवहितं यदायुः ।

स्वस्ति न इन्द्रो वृद्धश्रवाः स्वस्ति नः पूषा विश्ववेदाः ।

स्वस्ति नस्तार्क्ष्यो अरिष्टनेमिः स्वस्ति नो बृहस्पतिर्दधातु ॥

ॐ शान्तिः शान्तिः शान्तिः ।

ॐ * ॐ * ॐ * ॐ * ॐ

महिषासुरमर्दिनीस्तोत्रम्

अयि गिरिनन्दिनि नन्दितमेदिनि विश्वविनोदिनि नन्दिनुते
गिरिवरविन्ध्यशिरोऽधिनिवासिनि विष्णुविलासिनि जिष्णुनुते ।

भगवति हे शितिकण्ठकुटुम्बिनि भूरिकुटुम्बिनि भूतिकृते
जय जय हे महिषासुरमर्दिनि रम्यकपर्दिनि शैलसुते ॥१॥

सुरवरवर्षिणि दुर्धरधर्षिणि दुर्मुखवर्षिणि हर्षरते
त्रिभुवनपोषिणि शंकरतोषिणि कल्मषमोषिणि घोषरते ।
दनुजनिरोषिणि दुर्मदशोषिणि दुर्मुनिरोषिणि सिन्धुसुते
जय जय हे महिषासुरमर्दिनि रम्यकपर्दिनि शैलसुते ॥२॥

अयि जगदम्ब कदम्बवनप्रियवासिनि तोषिणि हासरते
शिखरिशिरोमणितुंगहिमालयशृङ्गनिजालयमध्यगते ।
मधुमधुरे मधुकैटभगञ्जिनि महिषविदारिणि रासरते
जय जय हे महिषासुरमर्दिनि रम्यकपर्दिनि शैलसुते ॥३॥

अयि निजहुंकृतिमात्रनिराकृतधूम्रविलोचनधूम्रशते
 समरविशोषितरोषितशोणितबीजसमुद्भवबीजलते ।
 शिवशिवशुम्भनिशुम्भमहाहवतर्पितभूतपिशाचरते
 जय जय हे महिषासुरमर्दिनि रम्यकपर्दिनि शैलसुते ॥४॥
 अयि शतखण्डविखण्डितरुण्डवितुण्डितशुण्डगजाधिपते
 निजभुजदण्डनिपातितचण्डविपाटितमुण्डभटाधिपते ।
 रिपुगजगण्डविदारणचण्डपराक्रमशौण्डमृगाधिपते
 जय जय हे महिषासुरमर्दिनि रम्यकपर्दिनि शैलसुते ॥५॥
 धनुरनुषंगरणक्षणसंगपरिस्फुरदंगनटत्कटके
 कनकपिशंगपृषत्कनिषंगरसद्भटश्रृंगहताबटुके ।
 हतचतुरंगबलक्षितिरंगघटद् बहुरंगरटद् बटुके
 जय जय हे महिषासुरमर्दिनि रम्यकपर्दिनि शैलसुते ॥६॥
 अयि रणदुर्मदशत्रुवधाद्धुरदुर्धरनिर्भरशक्तिभृते
 चतुरविचारधुरीणमहाशयदूतकृतप्रमथाधिपते ।
 दुरितदुरीहदुराशयदुर्मतिदानवदूतदुरन्तगते
 जय जय हे महिषासुरमर्दिनि रम्यकपर्दिनि शैलसुते ॥७॥
 अयि शरणागतवैरिवधूजनवीरवराभयदायिकरे
 त्रिभुवनमस्तकशूलविरोधिशिरोधिकृतामलशूलकरे ।
 दुमिदुमितामरदुन्दुभिनादमुहुर्मुखरीकृतदिङ्गिकरे
 जय जय हे महिषासुरमर्दिनि रम्यकपर्दिनि शैलसुते ॥८॥

सुरललनाततथेयितथेयितथाभिनयोत्तरनृत्यरते
 कृतकुक्कुथाकुक्कुथोदिडदाडिकतालकुतूहल गानरते ।
 धुधुकुटधूधुटधिन्धिमितध्वनिघोरमृदंगनिनादरते
 जय जय हे महिषासुरमर्दिनि रम्यकपर्दिनि शैलसुते ॥९॥
 जय जय जाप्यजये जयशब्दपरस्तुतितत्परविश्वनुते
 झणझणझिंझिमझिंकृतनूपुरशिञ्जितमोहितभूतपते ।
 नटितनटार्धनटीनटनायकनाटननाटितनाट्यरते
 जय जय हे महिषासुरमर्दिनि रम्यकपर्दिनि शैलसुते ॥१०॥
 अयि सुमनःसुमनःसुमनःसुमनःसुमनोरमकान्तियुते
 श्रितरजनीरजनीरजनीरजनीरजनीकरवक्रभृते ।
 सुनयनविभ्रमरभ्रमरभ्रमरभ्रमरभ्रमराभिदृते
 जय जय हे महिषासुरमर्दिनि रम्यकपर्दिनि शैलसुते ॥११॥
 महितमहाहवमल्लमतल्लिकवल्लितरल्लितभल्लिरते
 विरचितवल्लिकपालिकपल्लिकझिल्लिकभिल्लिकवर्गवृते ।
 श्रुतकृतफलसमुल्लसितारुणतल्लजपल्लवसल्ललिते
 जय जय हे महिषासुरमर्दिनि रम्यकपर्दिनि शैलसुते ॥१२॥
 अयि सुदतीजनलालसमानसमोहन मन्मथराजसुते
 अविरलगण्डगलन्मदमेदुरमत्तमतंगजराजगते ।
 त्रिभुवनभूषणभूतकलानिधिरूपपयोनिधिराजसुते
 जय जय हे महिषासुरमर्दिनि रम्यकपर्दिनि शैलसुते ॥१३॥

कमलदलामलकोमलकान्तिकलाकलितामलभाललते
 सकलविलासकलानिलयक्रमकेलिचलत्कलहंसकुले ।
 अलिकुलसंकुलकुन्तलमण्डलमौलिमिलद्वकुलालिकुले
 जय जय हे महिषासुरमर्दिनि रम्यकपर्दिनि शैलसुते ॥१४ ॥
 करसुरलीरववर्जितकूजितलजितकोकिलमञ्जुमते
 मिलितमिलिन्दमनोहरगुंजितरंजितशैलनिकुंजगते ।
 निजगणभूतमहाशबरीगणरंगणसम्भृतकेलिरते
 जय जय हे महिषासुरमर्दिनि रम्यकपर्दिनि शैलसुते ॥१५ ॥
 कटितटपीतदुकूलविचित्रमयूखतिरस्कृतचण्डरुचे
 जितकनकाचलमौलिमदोर्जितगर्जितकुंजरकुम्भकुचे ।
 प्रणतसुराङ्गसुरमौलिमणिस्फुरदंशुलसन्नखचन्द्ररुचे
 जय जय हे महिषासुरमर्दिनि रम्यकपर्दिनि शैलसुते ॥१६ ॥
 विजितसहस्रकरैकसहस्रकरैकसहस्रकरैकनुते
 कृतसुरतारकसंगरतारकसंगरतारकसूनुनुते ।
 सुरथसमाधिसमानसमाधिसमानसमाधिसुजाप्यरते
 जय जय हे महिषासुरमर्दिनि रम्यकपर्दिनि शैलसुते ॥१७ ॥
 पदकमलं करुणानिलये वरिवस्यति योऽनुदिनं सुशिवे
 अयि कमले कमलानिलये कमलानिलयः स कथं न भवेत् ।
 तव पदमेव परं पदमस्त्विति शीलयतो मम किं न शिवे
 जय जय हे महिषासुरमर्दिनि रम्यकपर्दिनि शैलसुते ॥१८ ॥

कनकलसत्कलशीकजलैरनुषिंचति तेऽङ्गणरंगभुवं
 भजति स किं न शचीकुचकुम्भनटीपरिरम्भसुखानुभवम् ।
 तव चरणं शरणं करवाणि सुवाणि पथं मम देहि शिवम्
 जय जय हे महिषासुरमर्दिनि रम्यकर्पर्दिनि शैलसुते ॥१९॥
 तव विमलेन्दुकलं वदनेन्दुमलं कलयन्ननुकूलयते
 किमु पुरुहूतपुगीन्दुमुखीसुमुखीभिरसौ विमुखीक्रियते ।
 मम तु मतं शिवनामधने भवती कृपया किमु न क्रियते
 जय जय हे महिषासुरमर्दिनि रम्यकर्पर्दिनि शैलसुते ॥२०॥
 अयि मयि दीनदयालुतया कृपयैव त्वया भवितव्यमुमे
 अयि जगतो जननीति यथासि मयासि तथानुमतासि रमे ।
 यदुचितमत्र भवत्पुरगं कुरु शाम्भवि देवि दयां कुरु मे
 जय जय हे महिषासुरमर्दिनि रम्यकर्पर्दिनि शैलसुते ॥२१॥
 स्तुतिमिमां स्तिमितः सुसमाधिना नियमतो यमतोनुदिनं पठेत् ।
 प्रिया रम्या स निषेव्यते परिजनोरिजनोपि च ते भजेत् ॥२२॥

ॐ * ॐ * ॐ * ॐ * ॐ

अथ महालक्ष्म्यष्टकम् ।

इन्द्र उवाच ।

नमस्तेऽस्तु महामाये श्रीपीठे सुरपूजिते । शङ्खचक्रगदाहस्ते महालक्ष्मि नमोऽस्तुते ॥ १ ॥

नमस्ते गरुडारूढे कोलासुरभयङ्करि । सर्वपापहरे देवि महालक्ष्मि नमोऽस्तुते ॥ २ ॥

सर्वज्ञे सर्ववरदे सर्वदुष्टभयङ्करि । सर्वदुःखहरे देवि महालक्ष्मि नमोऽस्तुते ॥ ३ ॥
 सिद्धिबुद्धिप्रदे देवि भुक्तिमुक्तिप्रदायिनि । मन्त्रमूर्ते सदा देवि महालक्ष्मि नमोऽस्तुते ॥ ४ ॥
 आद्यन्तरहिते देवि आद्यशक्तिमहेश्वरि । योगजे योगसम्भूते महालक्ष्मि नमोऽस्तुते ॥ ५ ॥
 स्थूलसूक्ष्ममहारौद्रे महाशक्तिमहोदरे । महापापहरे देवि महालक्ष्मि नमोऽस्तुते ॥ ६ ॥
 पद्मासनस्थिते देवि परब्रह्मस्वरूपिणि । परमेशि जगन्मातर्महालक्ष्मि नमोऽस्तुते ॥ ७ ॥
 श्वेताम्बरधरे देवि नानालङ्कारभूषिते । जगत्स्थिते जगन्मातर्महालक्ष्मि नमोऽस्तुते ॥ ८ ॥

महालक्ष्म्यष्टकं स्तोत्रं यः पठेद्भक्तिमान्नरः ।

सर्वसिद्धिमवाप्नोति राज्यं प्राप्नोति सर्वदा ॥ ९ ॥

एककाले पठेन्नित्यं महापापविनाशनम् । द्विकालं यः पठेन्नित्यं धनधान्यसमन्वितः ॥ १० ॥

त्रिकालं यः पठेन्नित्यं महाशत्रुविनाशनम् । महालक्ष्मीर्भवेन्नित्यं प्रसन्ना वरदा शुभा ॥ ११ ॥

॥ इतीन्द्रकृतं श्रीमहालक्ष्मीस्तवम् ॥

ॐ * ॐ * ॐ * ॐ * ॐ

श्रीकनकधारास्तोत्रम्

अङ्गं हरेः पुलकभूषणमाश्रयन्ती भृङ्गाङ्गनेव मुकुलाभरणं तमालम् ।

अङ्गीकृताखिलविभूतिरपाङ्गलीला माङ्गल्यदाऽस्तु मम मङ्गलदेवतायाः ॥ १ ॥

मुग्धा मुहुर्विदधती वदने मुरारेः प्रेमत्रपाप्रणिहितानि गतागतानि ।

माला दशोर्मधुकरीव महोत्पले या सा मे श्रियं दिशतु सागरसम्भवायाः ॥ २ ॥

विश्वामरेन्द्रपदविभ्रमदानदक्षं आनन्दहेतुरधिकं सुरविद्विषोऽपि ।

ईषन्निषीदतु मयि क्षणमीक्षणार्थम् इन्दीवरोदरसहोदरमिन्दिरायाः ॥ ३ ॥

आमीलिताक्षमधिगम्य मुदा मुकुन्दं आनन्दकन्दमनिमेषमनङ्गतन्त्रम् ।
 आकेकरस्थितकनीनिकपक्ष्मनेत्रं भूत्यै भवेन्मम भुजङ्गशयाङ्गनायाः ॥ ४ ॥
 बाह्वन्तरे मधुजितः श्रितकौस्तुभे या हारावलीव हरिनीलमयी विभाति ।
 कामप्रदा भगवतोऽपि कटाक्षमाला कल्याणमावहतु मे कमलालयायाः ॥ ५ ॥
 कालाम्बुदालिललितोरसि कैटभारेः धाराधरे स्फुरति या तडिदङ्गनेव ।
 मातुस्समस्तजगतां महनीयमूर्तिः भद्राणि मे दिशतु भार्गवनन्दनायाः ॥ ६ ॥
 प्राप्तं पदं प्रथमतः खलु यत्प्रभावात् माङ्गल्यभाजि मधुमाथिनि मन्मथेन ।
 मय्यापतेत्तदिह मन्थरमीक्षणार्थं मन्दालसं च मकरालयकन्यकायाः ॥ ७ ॥
 दद्यादयानुपवनो द्रविणाम्बुधारां अस्मिन्नकिञ्चनविहङ्गशिशौ विषण्णे ।
 दुष्कर्मघर्ममपनीय चिराय दूरं नारायणप्रणयिनीनयनाम्बुवाहः ॥ ८ ॥
 इष्टाविशिष्टमतयोऽपि यया दयार्द्रदृष्ट्या त्रिविष्टपपदं सुलभं लभन्ते ।
 दृष्टिः प्रहृष्टकमलोदरदीप्तिरिष्टां पुष्टिं कृषीष्ट मम पुष्करविष्टरायाः ॥ ९ ॥
 गीर्देवतेति गरुडध्वजसुन्दरीति शाकम्भरीति शशिशेखरवल्लभेति ।
 सृष्टिस्थितिप्रलयकेलिषु संस्थितायै तस्यै नमस्त्रिभुवनैकगुरोस्तरुण्यै ॥ १० ॥
 श्रुत्यै नमोऽस्तु शुभकर्मफलप्रसूत्यै रत्यै नमोऽस्तु रमणीयगुणार्णवायै ।
 शक्त्यै नमोऽस्तु शतपत्रनिकेतनायै पुष्ट्यै नमोऽस्तु पुरुषोत्तमवल्लभायै ॥ ११ ॥
 नमोऽस्तु नालीकनिभाननायै नमोऽस्तु दुग्धोदधिजन्मभूस्यै ।
 नमोऽस्तु सोमामृतसोदरायै नमोऽस्तु नारायणवल्लभायै ॥ १२ ॥
 सम्पत्कराणि सकलेन्द्रियनन्दनानि साम्राज्यदानविभवानि सरोरुहाक्षि ।
 त्वद्वन्दनानि दुरिताहरणोद्यतानि मामेव मातरनिशं कलयन्तु मान्ये ॥ १३ ॥

यत्कटाक्षसमुपासनाविधिः सेवकस्य सकलार्थसम्पदः ।
 सन्तनोति वचनाङ्गमानसैः त्वां मुरारिहृदयेश्वरीं भजे ॥ १४ ॥
 सरसिजनिलये सरोजहस्ते धवलतमांशुकगन्धमाल्यशोभे ।
 भगवति हरिवल्लभे मनोज्ञे त्रिभुवनभूतिकरि प्रसीद मह्यम् ॥ १५ ॥
 दिग् हस्तिभिः कनककुम्भमुखावसृष्टस्वर्वाहिनीविमलचारुजलप्लुताङ्गीम् ।
 प्रातर्नमामि जगतां जननीमशेषलोकाधिनाथगृहिणीममृताब्धिपुत्रीम् ॥ १६ ॥
 कमले कमलाक्षवल्लभे त्वं करुणापूरतरङ्गितैरपाङ्गैः ।
 अवलोकय मामकिञ्चनानां प्रथमं पात्रमकृत्रिमं दयायाः ॥ १७ ॥
 स्तुवन्ति ये स्तुतिभिरमीभिरन्वहं त्रयीमयीं त्रिभुवनमातरं रमाम् ।
 गुणाधिका गुरुतरभाग्यभागिनो भवन्ति ते भुवि बुधभाविताशयाः ॥ १८ ॥
 ॥ इति श्रीमच्छङ्कराचार्यकृत श्री कनकधारास्तोत्रं सम्पूर्णम् ॥
 ॐ * ॐ * ॐ * ॐ * ॐ

श्रीसूक्तम् (ऋग्वेद)

ॐ ॥ हिरण्यवर्णां हरिणीं सुवर्णरजतस्रजाम् ।
 चन्द्रां हिरण्मयीं लक्ष्मीं जातवेदो म आवह ॥ १ ॥
 तां म आवह जातवेदो लक्ष्मीमनपगामिनीम् ।
 यस्यां हिरण्यं विन्देयं गामश्वं पुरुषानहम् ॥ २ ॥
 अश्वपूर्वां रथमध्यां हस्तिनादप्रबोधिनीम् । श्रियं देवीमुपह्वये श्रीर्मादेवीर्जुषताम् ॥ ३ ॥
 कां सोस्मितां हिरण्यप्राकारामाद्रां ज्वलन्तीं तृप्तां तर्पयन्तीम् ।

पद्मे स्थितां पद्मवर्णां तामिहोपह्वये श्रियम् ॥ ४ ॥

चन्द्रां प्रभासां यशसा ज्वलन्तीं श्रियं लोके देवजुष्टामुदाराम् ।

तां पद्मिनीमीं शरणमहं प्रपद्येऽलक्ष्मीर्मे नश्यतां त्वां वृणे ॥ ५ ॥

आदित्यवर्णे तपसोऽधिजातो वनस्पतिस्तव वृक्षोऽथ बिल्वः ।

तस्य फलानि तपसा नुदन्तु मायान्तरायाश्च बाह्या अलक्ष्मीः ॥ ६ ॥

उपैतु मां देवसखः कीर्तिश्च मणिना सह ।

प्रादुर्भूतोऽस्मि राष्ट्रेऽस्मिन् कीर्तिमृद्धिं ददातु मे ॥ ७ ॥

क्षुत्पिपासामलां ज्येष्ठामलक्ष्मीं नाशयाम्यहम् ।

अभूतिमसमृद्धिं च सर्वां निर्णुद मे गृहात् ॥ ८ ॥

गंधद्वारां दुराधर्षां नित्यपुष्टां करीषिणीम् ।

ईश्वरीं सर्वभूतानां तामिहोपह्वये श्रियम् ॥ ९ ॥

मनसः काममाकूतिं वाचः सत्यमशीमहि ।

पशूनां रूपमन्नस्य मयि श्रीः श्रयतां यशः ॥ १० ॥

कर्दमेन प्रजाभूता मयि सम्भव कर्दम ।

श्रियं वासय मे कुले मातरं पद्ममालिनीम् ॥ ११ ॥

आपः सृजन्तु स्निग्धानि चिक्कीत वस मे गृहे ।

नि च देवीं मातरं श्रियं वासय मे कुले ॥ १२ ॥

आर्द्रां पुष्करिणीं पुष्टिं पिङ्गलां पद्ममालिनीम् ।

चन्द्रां हिरण्मयीं लक्ष्मीं जातवेदो म आवह ॥ १३ ॥

आर्द्रां यः करिणीं यष्टिं सुवर्णां हेममालिनीम् ।

सूर्यां हिरण्मयीं लक्ष्मीं जातवेदो म आवह ॥१४॥

तां म आवह जातवेदो लक्ष्मीमनपगामिनीम् ।

यस्यां हिरण्यं प्रभूतं गावो दास्योऽश्वान्विन्देयं पुरुषानहम् ॥ १५ ॥

यः शुचिः प्रयतो भूत्वा जुहुयादाज्य मन्वहम् ।

श्रियः पञ्चदशर्चं च श्रीकामः सततं जपेत् ॥१६॥

पद्मानने पद्मविपद्मपत्रे पद्मप्रिये पद्मदलायताक्षि ।

विश्वप्रिये विष्णुमनोऽनुकूले त्वत्पादपद्मं मयि सं नि धत्स्व ॥

पद्मानने पद्म ऊरू पद्माक्षी पद्मसम्भवे । तन्मे भजसि पद्माक्षि येन सौख्यं लभाम्यहम् ॥

अश्वदायि गोदायि धनदायि महाधने । धनं मे जुषतां देवि सर्वकामांश्च देहि मे ॥

पुत्रपौत्रधनं धान्यं हस्त्यश्वाश्चतरी रथम् । प्रजानां भवसि माता आयुष्मन्तं करोतु मे ॥

धनमग्निर्धनं वायुर्धनं सूर्यो धनं वसुः । धनमिन्द्रो बृहस्पतिर्वरुणो धनमश्विना ॥

वैनतेय सोमं पिब सोमं पिबतु वृत्रहा । सोमं धनस्य सोमिनो मह्यं ददातु सोमिनः ॥

न क्रोधो न च मात्सर्यं न लोभो नाशुभा मतिः ।

भवन्ति कृतपुण्यानां भक्तानां श्रीसूक्तजापिनाम् ॥

सरसिजनिलये सरोजहस्ते धवलतरांशुक गन्धमाल्यशोभे ।

भगवति हरिवल्लभे मनोज्ञे त्रिभुवनभूतिकरिप्रसीद मह्यम् ॥

विष्णुपत्नीं क्षमां देवीं माधवीं माधवप्रियाम् ।

विष्णोः प्रियसखीं देवीं नमाम्यच्युतवल्लभाम् ॥

महालक्ष्म्यै च विद्महे विष्णुपत्न्यै च धीमहि । तन्नो लक्ष्मीः प्रचोदयात् ॥

आनन्दः कर्दमः श्रीदशिक्लीत इति विश्रुताः । ऋषयः श्रियः पुत्राश्च श्रीदेवीर्देवता मताः ॥

ऋणरोगादिदारिद्र्यपापक्षुदपमृत्यवः । भयशोकमनस्तापा नश्यन्तु मम सर्वदा ॥

श्रीवर्चस्यमायुष्यमारोग्यमाविधात् पवमानं महीयते ।

धनं धान्यं पशुं बहुपुत्रलाभं शतसंवत्सरं दीर्घमायुः ॥

॥ ऋग्वेदोक्तं श्रीसूक्तं सम्पूर्णम् ॥

ॐ * ॐ * ॐ * ॐ * ॐ

गौरीदशकम्

लीलालब्धस्थापितलुप्ताखिललोकां लोकातीतैर्योगिभिरन्तश्चिरमृग्याम् ।

बालादित्यश्रेणिसमानद्युतिपुञ्जां गौरीमम्बामम्बुरुहाक्षीमहमीडे ॥ १ ॥

प्रत्याहारध्यानसमाधिस्थितिभाजां नित्यं चित्ते निर्वृत्तिकाष्ठां कलयन्तीम् ।

सत्यज्ञानानन्दमयीं तां तनुरूपां गौरीमम्बामम्बुरुहाक्षीमहमीडे ॥ २ ॥

चन्द्रापीडानन्दितमन्दस्मितवक्त्रां चन्द्रापीडालंकृतनीलालकभाराम् ।

इन्द्रोपेन्द्राद्यर्चितपादाम्बुजयुग्मां गौरीमम्बामम्बुरुहाक्षीमहमीडे ॥ ३ ॥

आदिक्षान्तामक्षरमूर्त्या विलसन्तीं भूते भूते भूतकदम्बप्रसवित्रीम् ।

शब्दब्रह्मानन्दमयीं तां तटिदाभां गौरीमम्बामम्बुरुहाक्षीमहमीडे ॥ ४ ॥

मूलाधारादुत्थितवीथ्या विधिरन्ध्रं सौरं चान्द्रं व्याप्य विहारज्वलिताङ्गीम् ।

येयं सूक्ष्मात्सूक्ष्मतनुस्तां सुखरूपां गौरीमम्बामम्बुरुहाक्षीमहमीडे ॥ ५ ॥

नित्यः शुद्धो निष्कल एको जगदीशः साक्षी यस्याः सर्गविधौ संहरणे च ।

विश्वत्राणक्रीडनलोलां शिवपत्नीं गौरीमम्बामम्बुरुहाक्षीमहमीडे ॥ ६ ॥

यस्याः कुक्षौ लीनमखण्डं जगदण्डं भूयो भूयः प्रादुरभूदुत्थितमेव ।

पत्या सार्धं तां रजताद्रौ विहरन्तीं गौरीमम्बामम्बुरुहाक्षीमहमीडे ॥ ७ ॥
 यस्यामोतं प्रोतमशेषं मणिमालासूत्रे यद्वत्कापि चरं चाप्यचरं च ।
 तामध्यात्मज्ञानपदव्या गमनीयां गौरीमम्बामम्बुरुहाक्षीमहमीडे ॥ ८ ॥
 नानाकारैः शक्तिकदम्बैर्भुवनानि व्याप्य स्वैरं क्रीडति येयं स्वयमेका ।
 कल्याणीं तां कल्पलतामानतिभाजां गौरीमम्बामम्बुरुहाक्षीमहमीडे ॥ ९ ॥
 आशापाशक्लेशविनाशं विदधानां पादाम्भोजध्यानपराणां पुरुषाणाम् ।
 ईशामीशार्धाङ्गहरां तामभिरामां गौरीमम्बामम्बुरुहाक्षीमहमीडे ॥ १० ॥
 प्रातःकाले भावविशुद्धः प्रणिधानाद्भक्त्या नित्यं जल्पति गौरिदशकं यः ।
 वाचां सिद्धिं सम्पदमग्रयां शिवभक्तिं तस्यावश्यं पर्वतपुत्री विदधाति ॥ ११ ॥
 ॥ इति श्रीमच्छंकरभगवतः कृतौ गौरीदशकम् सम्पूर्णम् ॥
 ॐ * ॐ * ॐ * ॐ * ॐ

वेदकृत देवीस्तुतिः

नमो देवि महामाये विश्वोत्पत्तिकरे शिवे । निर्गुणे सर्वभूतेशि मातः शङ्करकामदे ॥ १ ॥
 त्वं भूमिः सर्व भूतानां प्राणः प्राणवतां तथा ।
 धीः श्री कान्तिः क्षमा शान्तिः श्रद्धा मेधा धृतिः स्मृतिः ॥ २ ॥
 त्वमुद्गीथेऽर्धमात्रासि गायत्री व्याहृतिस्तथा ।
 जया च विजया धात्री लज्जा कीर्तिः स्पृहा दया ॥ ३ ॥
 त्वां संस्तुमोऽम्ब भुवनत्रयसंविधान दक्षां दयारसयुतां जननीं जनानाम् ।
 विद्यां शिवां सकललोकहितां वरेण्यां वाग्बीजवासनिपुणां भवनाशकर्ताम् ॥ ४ ॥

ब्रह्मा हरः शौरिसहस्रनेत्र वाग्वाहि सूर्या भुवनाधिनाथाः ।

ते त्वत्कृताः सन्ति ततो न मुख्या माता यतस्त्वं स्थिरजङ्गमानाम् ॥ ५ ॥

सकलभुवनमेतत् कर्तुकामा यदा त्वं सृजसि जननि देवान् विष्णुरुद्राजमुख्यान् ।

स्थितिलयजननं तैः कारयस्येकरूपा न खलु तव कथञ्चिद्देवि संसारलेशः ॥ ६ ॥

न ते रूपं वेत्तुं सकलभुवने कोऽपि निपुणो न

नाम्नां सङ्ख्यां ते कथितुमिह योग्योऽस्ति पुरुषः ।

यदल्पं कीलालं कलयितुमशक्तः स तु

नरः कथं पारावाराकलनचतुरः स्याद्वतमतिः ॥ ७ ॥

इति वेदकृत देवीस्तुतिः समाप्ता ।

ॐ * ॐ * ॐ * ॐ * ॐ

जानकीकृत गिरिजा स्तुति

जय जय गिरिवर राज किशोरी । जय महेश मुख चन्द चकोरी । ।

जय गजबदन षडाननमाता । जगत जननी दामिनी दुति गाता । ।

नहिं तव आदि मध्य अवसाना । अमित प्रभाउ बेदु नहिं जाना । ।

भव भव विभव पराभव कारिनि । विश्व बिमोहनि स्वबस बिहारिनि । ।

दो०- पति देवता सुतीय महुँ मातु प्रथम तव रेख ।

महिमा अमित न सकहिं कहि सहस सारदा सेष । ।

चौ०- सेवत तोहि सुलभ फल चारी । बरदायनी पुरारी पिआरी । ।

देवि पूजि पद कमल तुम्हारे । सुर नर मुनि सब होहिं सुखारे । ।

मोर मनोरथु जानहु नीकें । बसहु सदा उर पुर सबहीं के ॥
 कीन्हेऊँ प्रगट न कारन तेहीं । अस कहि चरन गहे बैदेही ॥
 बिनय प्रेम बस भई भवानी । खसी माल मूरति मुसकानी ॥
 सादर सियँ प्रसादु सिर धरेऊ । बोली गौरि हरषु हियँ भरेऊ ॥
 सुनु सिय सत्य असीस हमारी । पूजिहिं मनकामना तुम्हारी ॥
 नारद बचन सदा सुचि साचा । सो बरू मिलिहि जाहिं मनु राचा ॥
 छ०- मनु जाहिं राचेउ मिलिहि सो बरू सहज सुंदर साँवरो ।
 करुना निधान सुजान सीलु सनेह जानत रावरो ॥
 एहि भाँति गौरि असीस सुनि सिय सहित हियँ हरषीं अली ।
 तुलसी भवानिहि पूजि पुनि पुनि मुदित मन मंदिर चली ॥
 सो०- जानि गौरि अनुकूल सिय हिय हरषु न जाय कहि ।
 मंजुल मंगल मूल बाम अंग फरकन लगे ॥
 ॐ * ॐ * ॐ * ॐ * ॐ

अष्टलक्ष्मीस्तोत्रम्

॥ आदिलक्ष्मी ॥

सुमनसवन्दित सुन्दरि माधवि चन्द्र सहोदरि हेममये ।
 सुनिगणमण्डित मोक्षप्रदायिनि मञ्जुलभाषिणि वेदनुते ॥
 पङ्कजवासिनि देवसुपूजित सद्गुणवर्षिणि शान्तियुते ।
 जयजय हे मधुसूदन कामिनि आदिलक्ष्मि सदा पालय माम् ॥ १ ॥

॥ धान्यलक्ष्मी ॥

अहिकलि कलमषनाशिनि कामिनि वैदिकरूपिणि वेदमये ।

क्षीरसमुद्भव मङ्गलरूपिणि मन्त्रनिवासिनि मन्त्रनुते ॥

मङ्गलदायिनि अम्बुजवासिनि देवगणाश्रित पादयुते ।

जयजय हे मधुसूदन कामिनि धान्यलक्ष्मि सदा पालय माम् ॥ २ ॥

॥ धैर्यलक्ष्मी ॥

जयवरवर्णिनि वैष्णवि भार्गवि मन्त्रस्वरूपिणि मन्त्रमये ।

सुरगणपूजित शीघ्रफलप्रद ज्ञानविकासिनि शास्त्रनुते ॥

भवभयहारिणि पापविमोचनि साधुजनाश्रित पादयुते ।

जयजय हे मधुसूदन कामिनि धैर्यलक्ष्मि सदा पालय माम् ॥ ३ ॥

॥ गजलक्ष्मी ॥

जयजय दुर्गतिनाशिनि कामिनि सर्वफलप्रद शास्त्रमये ।

रथगज तुरगपदादि समावृत परिजनमण्डित लोकनुते ॥

हरिहर ब्रह्म सुपूजित सेवित तापनिवारिणि पादयुते ।

जयजय हे मधुसूदन कामिनि गजलक्ष्मि रूपेण पालय माम् ॥ ४ ॥

॥ सन्तानलक्ष्मी ॥

अहिखग वाहिनि मोहिनि चक्रिणि रागविवर्धिनि ज्ञानमये ।

गुणगणवारिधि लोकहितैषिणि स्वरसप्त भूषित गाननुते ॥

सकल सुरासुर देवसुनीश्वर मानववन्दित पादयुते ।

जयजय हे मधुसूदन कामिनि सन्तानलक्ष्मि त्वं पालय माम् ॥ ५ ॥

॥ विजयलक्ष्मी ॥

जय कमलासनि सद्गतिदायिनि ज्ञानविकासिनि गानमये ।

अनुदिनमर्चित कुङ्कुमधूसरभूषित वासित वाद्यनुते ॥

कनकधरास्तुति वैभव वन्दित शङ्कर देशिक मान्य पदे ।

जयजय हे मधुसूदन कामिनि विजयलक्ष्मि सदा पालय माम् ॥ ६ ॥

॥ विद्यालक्ष्मी ॥

प्रणत सुरेश्वरि भारति भार्गवि शोकविनाशिनि रत्नमये ।

मणिमयभूषित कर्णविभूषण शान्तिसमावृत हास्यमुखे ॥

नवनिधिदायिनि कलिमलहारिणि कामित फलप्रद हस्तयुते ।

जयजय हे मधुसूदन कामिनि विद्यालक्ष्मि सदा पालय माम् ॥ ७ ॥

॥ धनलक्ष्मी ॥

धिमिधिमि धिंधिमि धिंधिमि धिंधिमि दुन्दुभि नाद सुपूर्णमये ।

घुमघुम घुंघुम घुंघुम घुंघुम शङ्खनिनाद सुवाद्यनुते ॥

वेदपुराणेतिहास सुपूजित वैदिकमार्ग प्रदर्शयुते ।

जयजय हे मधुसूदन कामिनि धनलक्ष्मि रूपेण पालय माम् ॥ ८ ॥

ॐ * ॐ * ॐ * ॐ * ॐ

सिद्धिलक्ष्मीस्तोत्रम्

श्री गणेशाय नमः ।

ॐ अस्य श्रीसिद्धिलक्ष्मीस्तोत्रस्य हिरण्यगर्भ ऋषिः, अनुष्टुप् छन्दः, सिद्धिलक्ष्मीदेवता,
मम समस्त दुःखक्लेशपीडादारिद्र्यविनाशार्थं सर्वलक्ष्मीप्रसन्नकरणार्थं
महाकालीमहालक्ष्मीमहासरस्वतीदेवताप्रीत्यर्थं च सिद्धिलक्ष्मीस्तोत्रजपे विनियोगः ।

अंगन्यास

ॐ सिद्धिलक्ष्मी अङ्गुष्ठाभ्यां नमः । ॐ ह्रीं विष्णुहृदये तर्जनीभ्यां नमः । ॐ क्लीं
अमृतानन्दे मध्यमाभ्यां नमः । ॐ श्रीं दैत्यमालिनी अनामिकाभ्यां नमः । ॐ तं
तेजःप्रकाशिनी कनिष्ठिकाभ्यां नमः । ॐ ह्रीं क्लीं श्रीं ब्राह्मी वैष्णवी माहेश्वरी

करतलकरपृष्ठाभ्यां नमः ।

एवं हृदयादिन्यासः

ॐ सिद्धिलक्ष्मी हृदयाय नमः । ॐ ह्रीं वैष्णवी शिरसे स्वाहा । ॐ क्लीं अमृतानन्दे
शिखायै वौषट् । ॐ श्रीं दैत्यमालिनी कवचाय हुम् । ॐ तं तेजःप्रकाशिनी नेत्रद्वयाय
वौषट् । ॐ ह्रीं क्लीं श्रीं ब्राह्मीं वैष्णवीं फट् ।

॥ अथ ध्यानम् ॥

ब्राह्मीं च वैष्णवीं भद्रां षड्भुजां च चतुर्मुखाम् ।

त्रिनेत्रां च त्रिशूलां च पद्मचक्रगदाधराम् ॥ १ ॥

पीताम्बरधरां देवीं नानालङ्कारभूषिताम् ।

तेजःपुञ्जधरां श्रेष्ठां ध्यायेद्बालकुमारिकाम् ॥ २ ॥

अथ स्तोत्रम्

ॐ कारलक्ष्मीरूपेण विष्णोर्हृदयमव्ययम् ।

विष्णुमानन्दमध्यस्थं ह्रींकारबीजरूपिणी ॥ ३ ॥

ॐ क्लीं अमृतानन्दभद्रे सद्य आनन्ददायिनी ।

ॐ श्रीं दैत्यभक्षरदां शक्तिमालिनी शत्रुमर्दिनी ॥ ४ ॥

तेजःप्रकाशिनी देवी वरदा शुभकारिणी ।

ब्राह्मी च वैष्णवी भद्रा कालिका रक्तशाम्भवी ॥ ५ ॥

आकारब्रह्मरूपेण ॐ कारं विष्णुमव्ययम् ।

सिद्धिलक्ष्मि परालक्ष्मि लक्ष्यलक्ष्मि नमोऽस्तुते ॥ ६ ॥

सूर्यकोटिप्रतीकाशं चन्द्रकोटिसमप्रभम् । तन्मध्ये निकरे सूक्ष्मं ब्रह्मरूपव्यवस्थितम् ॥ ७ ॥

ॐ कारपरमानन्दं क्रियते सुखसम्पदा । सर्वमङ्गलमाङ्गल्ये शिवे सर्वार्थसाधिके ॥ ८ ॥

प्रथमे त्र्यम्बका गौरी द्वितीये वैष्णवी तथा । तृतीये कमला प्रोक्ता चतुर्थे सुरसुन्दरी ॥ ९ ॥

पञ्चमे विष्णुपत्नी च षष्ठे च वैष्णवी तथा । सप्तमे च वरारोहा अष्टमे वरदायिनी ॥ १० ॥

नवमे खड्गत्रिशूला दशमे देवदेवता । एकादशे सिद्धिलक्ष्मीर्द्वादशे ललितात्मिका ॥ ११ ॥

एतत्स्तोत्रं पठन्तस्त्वां स्तुवन्ति भुवि मानवाः ।

सर्वोपद्रवमुक्तास्ते नात्र कार्या विचारणा ॥ १२ ॥

एकमासं द्विमासं वा त्रिमासं च चतुर्थकम् ।

पञ्चमासं च षण्मासं त्रिकालं यः पठेन्नरः ॥ १३ ॥

ब्राह्मणाः क्लेशतो दुःखदरिद्रा भयपीडिताः । जन्मान्तरसहस्रेषु मुच्यन्ते सर्वक्लेशतः ॥ १४ ॥

अलक्ष्मीर्लभते लक्ष्मीमपुत्रः पुत्रमुत्तमम् । धन्यं यशस्यमायुष्यं वह्निचौरभयेषु च ॥ १५ ॥

शाकिनीभूतवेतालसर्वव्याधिनिपातके । राजद्वारे महाघोरे सङ्ग्रामे रिपुसङ्कटे ॥ १६ ॥

सभास्थाने श्मशाने च कारागेहारिबन्धने । अशेषभयसम्प्राप्तौ सिद्धिलक्ष्मीं जपेन्नरः ॥१७॥

ईश्वरेण कृतं स्तोत्रं प्राणिनां हितकारणम् ।

स्तुवन्ति ब्राह्मणा नित्यं दारिद्र्यं न च वर्धते ॥१८॥

या श्रीः पद्मवने कदम्बशिखरे राजगृहे कुञ्जरे श्वेते

चाश्वयुते वृषे च युगले यज्ञे च यूपस्थिते ।

शङ्खे देवकुले नरेन्द्रभवनी गङ्गातटे गोकुले सा

श्रीस्तिष्ठतु सर्वदा मम गृहे भूयात्सदा निश्चला ॥ १९ ॥

॥ इति श्रीब्रह्माण्डपुराणे ईश्वरविष्णुसंवादे दारिद्र्यनाशनं सिद्धिलक्ष्मीस्तोत्रं सम्पूर्णम् ॥

ॐ * ॐ * ॐ * ॐ *

श्रीलक्ष्मीकवचम् तन्त्रोक्त

श्रीगणेशाय नमः ।

ॐ अस्य श्रीलक्ष्मीकवचस्तोत्रस्य, श्रीईश्वरो देवता, अनुष्टुप् छन्दः, श्रीलक्ष्मीप्रीत्यर्थे पाठे

विनियोगः ।

ॐ लक्ष्मी मे चाग्रतः पातु कमला पातु पृष्ठतः ।

नारायणी शीर्षदेशे सर्वाङ्गे श्रीस्वरूपिणी ॥ १ ॥

रामपत्नी तु प्रत्यङ्गे सदाऽवतु शमेश्वरी ।

विशालाक्षी योगमाया कौमारी चक्रिणी तथा ॥ २ ॥

जयदात्री धनदात्री पाशाक्षमालिनी शुभा । हरिप्रिया हरिरामा जयङ्करी महोदरी ॥ ३ ॥

कृष्णपरायणा देवी श्रीकृष्णमनमोहिनी । जयङ्करी महारौद्री सिद्धिदात्री शुभङ्करी ॥ ४ ॥

सुखदा मोक्षदा देवी चित्रकूटनिवासिनी । भयं हरतु भक्तानां भवबन्धं विमुच्यतु ॥ ५ ॥
 कवचं तन्महापुण्यं यः पठेद्भक्तिसंयुतः । त्रिसन्ध्यमेकसन्ध्यं वा मुच्यते सर्वसङ्कटात् ॥ ६ ॥
 एतत्कवचस्य पठनं धनपुत्रविवर्धनम् । भीतिर्विनाशनञ्चैव त्रिषु लोकेषु कीर्तितम् ॥ ७ ॥
 भूर्जपत्रे समालिख्य रोचनाकुङ्कुमेन तु । धारणाद्गलदेशे च सर्वसिद्धिर्भविष्यति ॥ ८ ॥
 अपुत्रो लभते पुत्र धनार्थी लभते धनम् । मोक्षार्थी मोक्षमाप्नोति कवचस्य प्रसादतः ॥ ९ ॥

गर्भिणी लभते पुत्रं वन्ध्या च गर्भिणी भवेत् ।

धारयेद्यपि कण्ठे च अथवा वामबाहुके ॥ १० ॥

यः पठेन्नियतं भक्त्या स एव विष्णुवद्भवेत् ।

मृत्युव्याधिभयं तस्य नास्ति किञ्चिन्महीतले ॥ ११ ॥

पठेद्वा पाठयेद्वाऽपि शृणुयाच्छ्रावयेद्यदि । सर्वपापविमुक्तस्तु लभते परमां गतिम् ॥ १२ ॥

सङ्कटे विपदे घोरे तथा च गहने वने । राजद्वारे च नौकायां तथा च रणमध्यतः ॥ १३ ॥

पठनाद्धारणादस्य जयमाप्नोति निश्चितम् ।

अपुत्रा च तथा वन्ध्या त्रिपक्षं शृणुयाद्यदि ॥ १४ ॥

सुपुत्रं लभते सा तु दीर्घायुष्कं यशस्विनम् ।

शृणुयाद्यः शुद्धबुद्ध्या द्वौ मासौ विप्रवक्रतः ॥ १५ ॥

सर्वान्कामानवाप्नोति सर्वबन्धाद्विमुच्यते । मृतवत्सा जीववत्सा त्रिमासं श्रवणं यदि ॥ १६ ॥

रोगी रोगाद्विमुच्येत पठनान्मासमध्यतः । लिखित्वा भूर्जपत्रे च अथवा ताडपत्रके ॥ १७ ॥

स्थापयेन्नियतं गेहे नाग्निचौरभयं क्वचित् । शृणुयाद्धारयेद्वापि पठेद्वा पाठयेदपि ॥ १८ ॥

यः पुमान्सततं तस्मिन्प्रसन्नाः सर्वदेवताः । बहुना किमिहोक्तेन सर्वजीवेश्वरेश्वरी ॥ १९ ॥

आद्या शक्तिर्महालक्ष्मीर्भक्तानुग्रहकारिणी ।

धारके पाठके चैव निश्चला निवसेद् ध्रुवम् ॥२०॥

॥ इति तन्त्रोक्तं लक्ष्मीकवचं सम्पूर्णम् ॥

ॐ * ॐ * ॐ * ॐ * ॐ

श्रीसरस्वतीध्यानम्

वार्णीं पूर्णनिशाकरोज्ज्वलमुखीं कर्पूरकुन्दप्रभां
चन्द्रार्काङ्कितमस्तकां निजकरैः सम्बिभ्रतीमादरात् ।

वीणामक्षगुणां सुधाढ्यकलशं विद्यां च तुङ्गस्तनीं
दिव्यैराभरणैर्विभूषिततनुं हंसाधिरूढां भजे ॥ १ ॥

आसीना कमले करैर्जपवटीं पद्मद्वयं पुस्तकं
विभ्राणा तरुणेन्दुबद्धमकुटा मुक्तेन्दुकुन्दप्रभा ।
भालोन्मीलितलोचना कुचभराक्रान्ता भवद्भूतये
भूयाद्वागधिदेवता मुनिगणैरासेव्यमानाऽनिशम् ॥ २ ॥

या कुन्देन्दुतुषारहारधवला या शुभ्रवस्त्रावृता
या वीणावरदण्डमण्डितकरा या श्वेतपद्मासना ।

या ब्रह्माच्युतशङ्करप्रभृतिभिर्देवैस्सदा पूजिता
सा मां पातु सरस्वती भगवती निःशेषजाड्यापहा ॥ ३ ॥

दोर्भिर्युक्ता चतुर्भिः स्फटिकमणिनिभैरक्षमालां
दधाना हस्तेनैकेन पद्मं सितमपि च शुकं पुस्तकं चापरेण ।

भासा कुन्देन्दुशङ्खस्फटिकमणिनिभा भासमानाऽसमाना

सा मे वाग्देवतेयं निवसतु वदने सर्वदा सुप्रसन्ना ॥ ४ ॥

सुरासुरासेवितपादपङ्कजा करे विराजत्कमनीयपुस्तका

विरिञ्चिपत्नी कमलासनस्थिता सरस्वती नृत्यतु वाचि मे सदा ॥ ५ ॥

सरस्वती सरसिजकेसरप्रभा तपस्विनी सितकमलासनप्रिया ।

घनस्तनी कमलविलोललोचना मनस्विनी भवतु वरप्रसादिनी ॥ ६ ॥

सरस्वति नमस्तुभ्यं वरदे कामरूपिणि ।

विद्यारम्भं करिष्यामि सिद्धिर्भवतु मे सदा ॥ ७ ॥

श्रीमच्चन्दनचर्चितोज्ज्वलवपुः शुक्लाम्बरा

मल्लिकामालालितकुन्तला प्रविलसन्मुक्तावलीशोभना ॥

सर्वज्ञाननिधानपुस्तकधरा रुद्राक्षमालाङ्किता ।

वाग्देवी वदनाम्बुजे वसतु मे त्रैलोक्यमाता शुभा ॥ ८ ॥

॥ श्रीरस्तु ॥

इति श्रीसरस्वतीध्यानम् ॥

ॐ * ॐ * ॐ * ॐ * ॐ

सरस्वती देवी स्तोत्रम्

श्रीसरस्वत्यै नमः ।

श्री शारदे! नमस्तुभ्यं जगद्भवनदीपिके । विद्वज्जनमुखाम्भोजभृङ्गिके! मे सुखे वस ॥ १ ॥

वागीश्वरि! नमस्तुभ्यं नमस्ते हंसगामिनि! ।

नमस्तुभ्यं जगन्मातर्जगत्कर्त्रि! नमोऽस्तु ते ॥ २ ॥

शक्तिरूपे! नमस्तुभ्यं कवीश्वरि! नमोऽस्तु ते ।
 नमस्तुभ्यं भगवति! सरस्वति! नमोऽस्तुते ॥ ३ ॥
 जगन्मुख्ये नमस्तुभ्यं वरदायिनि! ते नमः ।
 नमोऽस्तु तेऽम्बिकादेवि! जगत्पावनि! ते नमः ॥ ४ ॥
 शुक्लाम्बरे! नमस्तुभ्यं ज्ञानदायिनि! ते नमः ।
 ब्रह्मरूपे! नमस्तुभ्यं ब्रह्मपुत्रि! नमोऽस्तु ते ॥ ५ ॥
 विद्वन्मातर्नमस्तुभ्यं वीणाधारिणि! ते नमः ।
 सुरेश्वरि! नमस्तुभ्यं नमस्ते सुरवन्दिते! ॥ ६ ॥
 भाषामयि! नमस्तुभ्यं शुकधारिणि! ते नमः ।
 पङ्कजाक्षि! नमस्तुभ्यं मालाधारिणि! ते नमः ॥ ७ ॥
 पद्मारूढे! नमस्तुभ्यं पद्मधारिणि! ते नमः ।
 शुक्लरूपे नमस्तुभ्यं नमज्जिपुरसुन्दरि ॥ ८ ॥
 श्री(धी)दायिनि! नमस्तुभ्यं ज्ञानरूपे! नमोऽस्तुते ।
 सुरार्चिते! नमस्तुभ्यं भुवनेश्वरि! ते नमः ॥ ९ ॥
 कृपावति! नमस्तुभ्यं यशोदायिनि! ते नमः ।
 सुखप्रदे! नमस्तुभ्यं नमः सौभाग्यवर्द्धिनि! ॥ १० ॥
 विश्वेश्वरि! नमस्तुभ्यं नमस्त्रैलोक्यधारिणि ।
 जगत्पूज्ये! नमस्तुभ्यं विद्यां देहि महामहे ॥ ११ ॥
 श्रीदेवते! नमस्तुभ्यं जगदम्बे! नमोऽस्तुते ।
 महादेवि! नमस्तुभ्यं पुस्तकधारिणि! ते नमः ॥ १२ ॥

कामप्रदे नमस्तुभ्यं श्रेयोमाङ्गल्यदायिनि ।
 सृष्टिकर्त्रि! स्तुभ्यं सृष्टिधारिणि! नमः ॥ १३ ॥
 जगद्धिते! नमस्तुभ्यं नमः संहारकारिणि! ।
 विद्यामयि! नमस्तुभ्यं विद्यां देहि दयावति! ॥ १४ ॥
 ॐ * ॐ * ॐ * ॐ * ॐ

श्रीसरस्वतीस्तोत्रं अगस्त्यमुनिप्रोक्तम्

या कुन्देन्दुतुषारहारधवला या शुभ्रवस्त्रावृता या
 वीणावरदण्डमण्डितकरा या श्वेतपद्मासना ।
 या ब्रह्माच्युतशङ्करप्रभृतिभिर्देवैस्सदा पूजिता सा
 मां पातु सरस्वती भगवती निःशेषजाड्यापहा ॥ १ ॥
 दोर्भिर्युक्ता चतुर्भिः स्फटिकमणिनिभैरक्षमालान्दधाना
 हस्तेनैकेन पद्मं सितमपिच शुकं पुस्तकं चापरेण ।
 भासा कुन्देन्दुशङ्खस्फटिकमणिनिभा भासमानाऽसमाना
 सा मे वाग्देवतेयं निवसतु वदने सर्वदा सुप्रसन्ना ॥ २ ॥
 सुरासुरासेवितपादपङ्कजा करे विराजत्कमनीयपुस्तका ।
 विरिञ्चिपत्नी कमलासनस्थिता सरस्वती नृत्यतु वाचि मे सदा ॥ ३ ॥
 सरस्वती सरसिजकेसरप्रभा तपस्विनी सितकमलासनप्रिया ।
 घनस्तनी कमलविलोललोचना मनस्विनी भवतु वरप्रसादिनी ॥ ४ ॥
 सरस्वति नमस्तुभ्यं वरदे कामरूपिणि । विद्यारम्भं करिष्यामि सिद्धिर्भवतु मे सदा ॥ ५ ॥

सरस्वति नमस्तुभ्यं सर्वदेवि नमो नमः । शान्तरूपे शशिधरे सर्वयोगे नमो नमः ॥ ६ ॥

नित्यानन्दे निराधारे निष्कलायै नमो नमः ।

विद्याधरे विशालाक्षि शुद्धज्ञाने नमो नमः ॥७ ॥

शुद्धस्फटिकरूपायै सूक्ष्मरूपे नमो नमः ।

शब्दब्रह्मि चतुर्हस्ते सर्वसिद्ध्यै नमो नमः ॥८ ॥

मुक्तालङ्कृतसर्वाङ्ग्यै मूलाधारे नमो नमः । मूलमन्त्रस्वरूपायै मूलशक्त्यै नमो नमः ॥ ९ ॥

मनोमयि महायोगे वागीश्वरि नमो नमः । वाण्यै वरदहस्तायै वरदायै नमो नमः ॥ १० ॥

वेद्यायै वेदरूपायै वेदान्तायै नमो नमः । गुणदोषविवर्जिन्यै गुणदीप्त्यै नमो नमः ॥ ११ ॥

सर्वज्ञाने सदानन्दे सर्वरूपे नमो नमः । सम्पन्नायै कुमार्यै च सर्वज्ञायै नमो नमः ॥ १२ ॥

योगरूपे रमादेव्यै योगानन्दे नमो नमः ।

दिव्यज्ञायै त्रिनेत्रायै दिव्यमूर्त्यै नमो नमः ॥१३ ॥

अर्धचन्द्रजटाधारि चन्द्रबिम्बे नमो नमः ।

चन्द्रादित्यजटाधारि चन्द्रबिम्बे नमो नमः ॥१४ ॥

अणुरूपे महारूपे विश्वरूपे नमो नमः । अणिमाद्यष्टसिद्धायै आनन्दायै नमो नमः ॥ १५ ॥

ज्ञानविज्ञानरूपायै ज्ञानमूर्ते नमो नमः । नानाशास्त्रस्वरूपायै नानारूपे नमो नमः ॥ १६ ॥

पद्मे पद्मवंशे च पद्मरूपे नमो नमः । परमेष्ठ्यै परामूर्त्यै नमस्ते पापनाशिनी ॥ १७ ॥

महादेव्यै महाकाल्यै महालक्ष्म्यै नमो नमः ।

ब्रह्मविष्णुशिवाख्यायै ब्रह्मनार्यै नमो नमः ॥ १८ ॥

कमलाकरपुष्पा च कामरूपे नमो नमः ।

कपालि कर्मदीप्त्यै कर्मदायै नमो नमः ॥ १९ ॥

सायं प्रातः पठेन्नित्यं षाण्मासात्सिद्धिरुच्यते ।

चोरव्याघ्रभयं नास्ति पठतां शृण्वतामपि ॥ २० ॥

इत्थं सरस्वतीस्तोत्रमगस्त्यमुनिवाचकम् । सर्वसिद्धिकरं नृणां सर्वपापप्रणाशनम् ॥ २१ ॥

॥ इत्यगस्त्यमुनिप्रोक्तं सरस्वतीस्तोत्रं सम्पूर्णम् ॥

ॐ * ॐ * ॐ * ॐ * ॐ

श्रीसरस्वतीस्तोत्रं अथवा वाणीस्तवनं याज्ञवल्क्योक्त

(देवीभागवततत्त्व)

नारायण उवाच ।

वाग्देवतायाः स्तवनं श्रूयतां सर्वकामदम् । महामुनिर्याज्ञवल्क्यो येन तुष्टाव तां पुरा ॥ १ ॥

गुरुशापाच्च स मुनिर्हतविद्यो बभूव ह । तदा जगाम दुःस्वार्तो रविस्थानं च पुण्यदम् ॥ २ ॥

सम्प्राप्यतपसा सूर्यं कोणार्के दृष्टिगोचरे । तुष्टाव सूर्यं शोकेन रुरोद स पुनः पुनः ॥ ३ ॥

सूर्यास्तं पाठयामास वेदवेदाङ्गमीश्वरः । उवाच स्तुहि वाग्देवीं भक्त्या च श्रुतिहेतवे ॥ ४ ॥

तमित्युक्त्वा दीननाथो ह्यन्तर्धानं जगाम सः ।

मुनिस्त्रात्वा च तुष्टाव भक्तिनम्रात्मकन्धरः ॥ ५ ॥

याज्ञवल्क्य उवाच ।

कृपां कुरु जगन्मातर्मामेवं हततेजसम् ।

गुरुशापात्स्मृतिभ्रष्टं विद्याहीनं च दुःखितम् ॥ ६ ॥

ज्ञानं देहि स्मृतिं देहि विद्यां देहि देवते ।

प्रतिष्ठां कवितां देहि शक्तं शिष्यप्रबोधिकाम् ॥ ७ ॥

ग्रन्थनिर्मितिशक्तिं च सच्छिष्यं सुप्रतिष्ठितम् ।
 प्रतिभां सत्सभायां च विचारक्षमतां शुभाम् ॥ ८ ॥
 लुप्तां सर्वां दैववशान्नवं कुरु पुनः पुनः ।
 यथाऽङ्कुरं जनयति भगवान्योगमायया ॥ ९ ॥
 ब्रह्मस्वरूपा परमा ज्योतिरूपा सनातनी ।
 सर्वविद्याधिदेवी या तस्यै वाण्यै नमो नमः ॥ १० ॥
 यया विना जगत्सर्वं शश्वज्जीवन्मृतं सदा ।
 ज्ञानाधिदेवी या तस्यै सरस्वत्यै नमो नमः ॥ ११ ॥
 यया विना जगत्सर्वं मूकमुन्मत्तवत्सदा ।
 वागधिष्ठातृदेवी या तस्यै वाण्यै नमो नमः ॥ १२ ॥
 हिमचन्दनकुन्देन्दुकुमुदाम्भोजसंनिभा ।
 वर्णाधिदेवी या तस्यै चाक्षरायै नमो नमः ॥ १३ ॥
 विसर्गं बिन्दुमात्राणां यदधिष्ठानमेव च ।
 इत्थं त्वं गीयसे सद्भिर्भारत्यै ते नमो नमः ॥ १४ ॥
 यया विनाऽत्र संख्याकृत्संख्यां कर्तुं न शक्नुते ।
 कालं संख्यास्वरूपा या तस्यै देव्यै नमो नमः ॥ १५ ॥
 व्याख्यास्वरूपा या देवी व्याख्याधिष्ठातृदेवता ।
 भ्रमसिद्धान्तरूपा या तस्यै देव्यै नमो नमः ॥ १६ ॥
 स्मृतिशक्तिर्ज्ञानशक्तिर्बुद्धिशक्तिस्वरूपिणी ।
 प्रतिभाकल्पनाशक्तिर्या च तस्यै नमो नमः ॥ १७ ॥

सनत्कुमारो ब्रह्माणं ज्ञानं पप्रच्छ यत्र वै ।
 बभूव जडवत्सोऽपि सिद्धान्तं कर्तुमक्षमः ॥ १८ ॥
 तदाऽऽजगाम भगवानात्मा श्रीकृष्ण ईश्वरः ।
 उवाच स च तं स्तौहि वाणीमिति प्रजापते ॥ १९ ॥
 स च तुष्टाव तां ब्रह्मा चाऽऽज्ञया परमात्मनः ।
 चकार तत्प्रसादेन तदा सिद्धान्तमुत्तमम् ॥ २० ॥
 यदाप्यनन्तं पप्रच्छ ज्ञानमेकं वसुन्धरा ।
 बभूव मूकवत्सोऽपि सिद्धान्तं कर्तुमक्षमः ॥ २१ ॥
 तदा त्वां च स तुष्टाव सन्त्रस्तः कश्यपाज्ञया ।
 ततश्चकार सिद्धान्तं निर्मलं भ्रमभञ्जनम् ॥ २२ ॥
 व्यासः पुराणसूत्रं समपृच्छद्वाल्मीकिं यदा ।
 मौनीभूतः स सस्मार त्वामेव जगदम्बिकाम् ॥ २३ ॥
 तदा चकार सिद्धान्तं त्वद्वरेण मुनीश्वरः ।
 स प्राप निर्मलं ज्ञानं प्रमादध्वंसकारणम् ॥ २४ ॥
 पुराण सूत्रं श्रुत्वा स व्यासः कृष्णकलोद्भवः ।
 त्वां सिषेवे च दध्यौ तं शतवर्षं च पुष्करे ॥ २५ ॥
 तदा त्वत्तो वरं प्राप्य स कवीन्द्रो बभूव ह ।
 तदा वेदविभागं च पुराणानि चकार ह ॥ २६ ॥
 यदा महेन्द्रे पप्रच्छ तत्त्वज्ञानं शिवा शिवम् ।
 क्षणं त्वामेव सञ्चिन्त्य तस्यै ज्ञानं दधौ विभुः ॥ २७ ॥

पप्रच्छ शब्दशास्त्रं च महेन्द्रस्च बृहस्पतिम् ।
 दिव्यं वर्षसहस्रं च स त्वां दध्यौ च पुष्करे ॥ २८ ॥
 तदा त्वत्तो वरं प्राप्य दिव्यं वर्षसहस्रकम् ।
 उवाच शब्दशास्त्रं च तदर्थं च सुरेश्वरम् ॥ २९ ॥
 अध्यापिताश्च यैः शिष्याः यैरधीतं मुनीश्वरैः ।
 ते च त्वां परिसञ्चिन्त्य प्रवर्तन्ते सुरेश्वरि ॥ ३० ॥
 त्वं संस्तुता पूजिता च मुनीन्द्रमनुमानवैः ।
 दैत्यैश्च सुरैश्चापि ब्रह्मविष्णुशिवादिभिः ॥ ३१ ॥
 जडीभूतः सहस्रास्यः पञ्चवक्त्रश्चतुर्मुखः ।
 यां स्तोतुं किमहं स्तौमि तामेकास्येन मानवः ॥ ३२ ॥
 इत्युत्त्वा याज्ञवल्क्यश्च भक्तिनम्रात्मकन्धरः ।
 प्रणनाम निराहारो रुरोद च मुहुर्मुहुः ॥ ३३ ॥
 तदा ज्योतिः स्वरूपा सा तेनाऽदृष्टाऽप्युवाच तम् ।
 सुकवीन्द्रो भवेत्युत्त्वा वैकुण्ठं च जगाम ह ॥ ३४ ॥
 महामूर्खश्च दुर्मेधा वर्षमेकं च यः पठेत् ।
 स पण्डितश्च मेधावी सुकविश्च भवेद्भुवम् ॥ ३५ ॥
 इति श्रीमद्देवीभागवते महापुराणे नवमस्कन्धे याज्ञवल्क्यकृतं सरस्वतीस्तोत्रवर्णनं नाम
 पञ्चमोऽध्यायः ॥

ॐ * ॐ * ॐ * ॐ * ॐ

सरस्वतीद्वादशनामस्तोत्रम्

सरस्वतीमहं वन्दे वीणापुस्तकधारिणीम् । हंसवाहसमायुक्तां विद्यादानकरीं मम ॥ १ ॥
 प्रथमं भारती नाम द्वितीयं च सरस्वती । तृतीयं शारदा देवी चतुर्थं हंसवाहिनी ॥ २ ॥
 पञ्चमं जगति ख्याता षष्ठं वाणीश्वरी तथा । कौमारी सप्तमं प्रोक्ता अष्टमं ब्रह्मचारिणी ॥ ३ ॥
 नवमं बुद्धिदात्री च दशमं वरदायिनी । एकादशं क्षुद्रघण्टा द्वादशं भुवनेश्वरी ॥ ४ ॥
 ब्राह्मी द्वादशनामानि त्रिसन्ध्यं यः पठेन्नरः । सर्वसिद्धिकरी तस्य प्रसन्ना परमेश्वरी ।
 सा मे वसतु जिह्वाग्रे ब्रह्मरूपा सरस्वती ॥ ५ ॥
 इति सरस्वतीद्वादशनामस्तोत्रं सम्पूर्णम् ।
 ॐ * ॐ * ॐ * ॐ * ॐ

श्री सरस्वत्यष्टकम्

शतानीक उवाच ।

महामते महाप्राज्ञ सर्वशास्त्रविशारद । अक्षीणकर्मबन्धस्तु पुरुषो द्विजसत्तम ॥ १ ॥
 मरणे यज्जपेज्जाप्यं यं च भावमनुस्मरन् । परं पदमवाप्नोति तन्मे ब्रूहि महामुने ॥ २ ॥
 शौनक उवाच ।

इदमेव महाराज पृष्टवांस्ते पितामहः । भीष्मं धर्मविदां पृष्टेदं धर्मपुत्रो युधिष्ठिरः ॥ ३ ॥
 युधिष्ठिर उवाच ।

पितामह महाप्राज्ञ सर्वशास्त्रविशारद । बृहस्पतिस्तुता देवी वागीशाय महात्मने ।

आत्मानं दर्शयामास सूर्य कोटिसमप्रभम् ॥ ४ ॥

सरस्वत्युवाच ।

वरं वृणीष्व भद्रं ते यत्ते मनसि वर्तते ।

बृहस्पतिरुवाच ।

यदि मे वरदा देवि दिव्यज्ञानं प्रयच्छ मे ॥ ५ ॥

देव्युवाच ।

हन्त ते निर्मलं ज्ञानं कुमतिध्वंसकारकम् ।

स्तोत्रेणानेन ये भक्त्या मां स्तुवन्ति मनीषिणः ॥ ६ ॥

बृहस्पतिरुवाच ।

लभते परमं ज्ञानं यत्सुरैरपि दुर्लभम् । प्राप्नोति पुरुषो नित्यं महामायाप्रसादतः ॥ ७ ॥

सरस्वत्युवाच ।

त्रिसन्ध्यं प्रयतो नित्यं पठेदष्टकमुत्तमम् ।

तस्य कण्ठे सदा वासं करिष्यामि न संशयः ॥८॥

इति श्रीपद्मपुराणे दिव्यज्ञानप्रदायकं सरस्वत्यष्टकस्तोत्रं सम्पूर्णम् ॥

ॐ * ॐ * ॐ * ॐ * ॐ

श्रीसरस्वत्यष्टकम्

अमला विश्ववन्द्या सा कमलाकरमालिनी ।

विमलाभ्रनिभा वोऽव्यात्कमला या सरस्वती ॥ १ ॥

वार्णसंस्थाङ्गरूपा या स्वर्णरत्नविभूषिता ।

निर्णया भारति श्वेतवर्णा वोऽव्यात्सरस्वती ॥२॥

वरदाभयरुद्राक्षवरपुस्तकधारिणी ।

सरसा सा सरोजस्था सारा वोऽव्यात्सरास्वती ॥ ३ ॥

सुन्दरी सुमुखी पद्ममन्दिरा मधुरा च सा ।

कुन्दभासा सदा वोऽव्याद्वन्दिता या सरस्वती ॥ ४ ॥

रुद्राक्षलिपिता कुम्भमुद्राधृतकराम्बुजा ।

भद्रार्थदायिनी साव्याद्भद्राब्जाक्षी सरस्वती ॥ ५ ॥

रक्तकौशेयरत्नाढ्या व्यक्तभाषणभूषणा ।

भक्तहृत्पद्मसंस्था सा शक्ता वोऽव्यात्सरस्वती ॥ ६ ॥

चतुर्मुखस्य जाया या चतुर्वेदस्वरूपिणी ।

चतुर्भुजा च सा वोऽव्याच्चतुर्वर्गा सरस्वती ॥ ७ ॥

सर्वलोकप्रपूज्या या पर्वचन्द्रनिभानना ।

सर्वजिह्वाग्रसंस्था सा सदा वोऽव्यात्सरस्वती ॥ ८ ॥

सरस्वत्यष्टकं नित्यं सकृत्प्रातर्जपेन्नरः ।

अज्ञैर्विमुच्यते सोऽयं प्राज्ञैरिष्टश्च लभ्यते ॥ ९ ॥

इति श्रीसरस्वत्यष्टकं समाप्तम् ।

ॐ * ॐ * ॐ * ॐ * ॐ

राधाष्टकम्

नमस्ते श्रियै राधिकायै परायैनमस्ते नमस्ते मुकुन्दप्रियायै ।

सदानन्दरूपे प्रसीद त्वमन्तःप्रकाशे स्फुरन्ती मुकुन्देन सार्धम् ॥ १ ॥

स्ववासोपहारं यशोदासुतं वा स्वदध्यादिचौरं समाराधयन्तीम् ।

स्वदाम्नोदरे या बबन्धाशु नीव्या प्रपद्ये नु दामोदरप्रेयसीं ताम् ॥ २ ॥

दुराराध्यमाराध्य कृष्णं वशे तं महाप्रेमपूरेण राधाभिधाभूः ।

स्वयं नामकीर्त्या हरौ प्रेम यच्छत् प्रपन्नाय मे कृष्णरूपे समक्षम् ॥ ३ ॥

मुकुन्दस्त्वया प्रेमडोरेण बद्धः पतङ्गो यथा त्वामनुभ्राम्यमाणः ।

उपक्रीडयन् हार्दमेवानुगच्छन् कृपावर्तते कारयातो मयीष्टिम् ॥ ४ ॥

व्रजन्तीं स्ववृन्दावने नित्यकालं मुकुन्देन साकं विधायाङ्गमालाम् ।

समामोक्ष्यमाणानुकम्पाकटाक्षैः श्रियं चिन्तये सच्चिदानन्दरूपाम् ॥ ५ ॥

मुकुन्दानुरागेण रोमाञ्चिताङ्गैरहं वेप्यमानां तनुस्वेदबिन्दुम् ।

महाहार्दवृष्ट्या कृपापाङ्गदृष्ट्या समालोकयन्तीं कदा मां विचक्षे ॥ ६ ॥

यद् अङ्गावलोके महालालसौघं मुकुन्दः करोति स्वयं ध्येयपादः ।

पदं राधिके ते सदा दर्शयान्तर्हृदिस्थं नमन्तं किरद्रोचिषं माम् ॥ ७ ॥

सदा राधिकानाम जिह्वाग्रतः स्यात् सदा राधिकारूपमक्ष्यग्र आस्ताम् ।

श्रुतौ राधिकाकीर्तिरन्तःस्वभावे गुणा राधिकायाः श्रिया एतद् ईहे ॥ ८ ॥

इदं त्वष्टकं राधिकायाः प्रियायाः पठेयुः सदैवं हि दामोदरस्य ।

सुतिष्ठन्ति वृन्दावने कृष्णधाम्नि सखीमूर्तयो युग्मसेवानुकूलाः ॥ ९ ॥

इति श्रीनिम्बार्काचार्यविरचितम् राधाष्टकं सम्पूर्णम् ।

ॐ * ॐ * ॐ * ॐ * ॐ

श्रीराधाकृपाकटाक्षस्तवराजः

मुनीन्द्रवृन्दवन्दिते त्रिलोकशोकहारिणि प्रसन्नवक्त्रपङ्कजे निकुञ्जभूविलासिनि ।

व्रजेन्द्रभानुनन्दनि व्रजेन्द्रसूनुसङ्गते कदा करिष्यसीह मां कृपाकटाक्षभाजनम् ॥ १ ॥

अशोकवृक्षवल्लरीवितानमण्डपस्थिते प्रवालबालपल्लवप्रभारुणाङ्घ्रिकोमले ।

वराभयस्फुरत्करे प्रभूतसम्पदालये कदा करिष्यसीह मां कृपाकटाक्षभाजनम् ॥ २ ॥

अनङ्गरङ्गमङ्गलप्रसङ्गभङ्गुभ्रुवां सविभ्रमं ससम्भ्रमं दृगन्तबाणपातनैः ।

निरन्तरं वशीकृतप्रतीतिनन्दनन्दने कदा करिष्यसीह मां कृपाकटाक्षभाजनम् ॥ ३ ॥

तडित्सुवर्णचम्पकप्रदीप्तगौरविग्रहे सुखप्रभापरास्तकोटिशारदेन्दुमण्डले ।

विचित्रचित्रसञ्चरच्चकोरशाबलोचने कदा करिष्यसीह मां कृपाकटाक्ष भाजनम् ॥ ४ ॥

मदोन्मदातियौवने प्रमोदमानमण्डिते प्रियानुरागरञ्जिते कलाविलासपण्डिते ।

अनन्यधन्यकुञ्जराज्यकामकेलिकोविदे कदा करिष्यसीह मां कृपाकटाक्षभाजनम् ॥ ५ ॥

अशेषहावभावधीरहीरहारभूषिते प्रभूतशातकुम्भकुम्भकुम्भकुम्भसुस्तनि ।

प्रशस्तमन्दहास्यचूर्णपूर्णसौख्यसागरे कदा करिष्यसीह मां कृपाकटाक्षभाजनम् ॥ ६ ॥

मृणालवालवल्लरी तरङ्गरङ्गदोर्लते लताग्रलास्यलोलनीललोचनावलोकने ।

ललल्लुलन्मलन्मनोज्ञमुग्धमोहनाश्रिते कदा करिष्यसीह मां कृपाकटाक्षभाजनम् ॥ ७ ॥

सुवर्णमालिकाञ्चितत्रिरेखकम्बुकण्ठगे त्रिसूत्रमङ्गलीगुणत्रिरत्नदीप्तिदीधिते ।

सलोलनीलकुन्तलप्रसूनगुच्छगुम्फिते कदा करिष्यसीह मां कृपाकटाक्षभाजनम् ॥ ८ ॥

नितम्बबिम्बलम्बमानपुष्पमेखलागुणे प्रशस्तरत्नकिङ्किणीकलापमध्यमञ्जुले ।

करीन्द्रशुण्डदण्डकावराहसौभागोरुके कदा करिष्यसीह मां कृपाकटाक्षभाजनम् ॥ ९ ॥

अनेकमन्त्रनादमञ्जुनूपुरारवस्खलत्समाजराजहंसवंशनिक्कणातिगौरवे ।

विलोलहेमवल्लरीविडम्बचारुचङ्कमे कदा करिष्यसीह मां कृपाकटाक्षभाजनम् ॥ १० ॥

अनन्तकोटिविष्णुलोकनम्रपद्मजार्चिते हिमाद्रिजापुलोमजाविरिञ्चजावरप्रदे ।

अपारसिद्धिऋद्धिदिग्धसम्पदङ्गुलीनखे कदा करिष्यसीह मां कृपाकटाक्षभाजनम् ॥ ११ ॥

मखेश्वरि क्रियेश्वरि स्वधेश्वरि सुरेश्वरि त्रिवेदभारतीश्वरि प्रमाणशासनेश्वरि ।

रमेश्वरि क्षमेश्वरि प्रमोदकाननेश्वरि ब्रजेश्वरि ब्रजाधिपे श्रीराधिके नमोऽस्तु ते ॥ १२ ॥

अमुं ममाद्भुतं स्तवं निशम्य भानुनन्दनी करोतु सन्ततं जनं कृपाकटाक्षभाजनम् ।

भवेत्तदैव सञ्चितत्रिरूपकर्मनाशनं भवेत्तदा ब्रजेन्द्रसूनुमण्डलप्रवेशनम् ॥ १३ ॥

फलश्रुतिः -राकायाञ्च सिताष्टम्यां दशम्याञ्च विशुद्धधीः ।

एकादश्यां त्रयोदश्यां यः पठेत्सशिवः स्वयम् ॥ १४ ॥

यं यं कामयते कामं तन्तमाप्नोति साधकः ।

राधाकृपाकटाक्षेण भुक्तवान्ते मोक्षमामुयात् ॥ १५ ॥

ऊरुदग्ने नाभिदग्ने हृदग्ने कण्ठदग्नेके । राधाकुण्डजले स्थित्वा यः पठेत्साधकस्तु सः ॥१६ ॥

तस्य सर्वार्थसिद्धिः स्याद्वाक्सिद्धिञ्च तथा लभेत् ।

ऐश्वर्यञ्च लभेत्साक्षाद्दृशा पश्यन्ति राधिकाम् ॥ १७ ॥

तेन सा तत्क्षणादेव तुष्टा दत्ते महावरम् ।

येन पश्यन्ति नेत्राभ्यां तत्प्रियं श्यामसुन्दरम् ॥ १८ ॥

नित्यलीलाप्रवेश्यञ्च ददाति श्रीब्रजाधिपः ।

अतः परतरं प्राप्त्यै वैष्णवस्य न विद्यते ॥ १९ ॥

इति ऊर्ध्वानायतन्त्रान्तर्गतः श्रीराधाकृपाकटाक्षस्तवराजः सम्पूर्णः ।

ॐ * ॐ * ॐ * ॐ * ॐ

राधापरीहारस्तोत्रम्

कृष्णवक्षसि या राधा सर्वसौभाग्यसंयुता ।

रासे रासेश्वरीरूपा वृन्दा वृन्दावने वने ॥ ४७ ॥

कृष्णप्रिया च गोलोके तुलसीकानने तु या ।

चम्पावती कृष्णसङ्गे क्रीडा चम्पककानने ॥ ४८ ॥

चन्द्रावली चन्द्रवने शतशृङ्गे सतीति च । विरजा दर्पहन्त्री च विरजातटकानने ॥ ४९ ॥

पद्मावती पद्मवने कृष्णा कृष्णसरोवरे । भद्रा कुञ्जकुटीरे च काम्या वै कम्यके वने ॥ ५० ॥

वैकुण्ठे च महालक्ष्मीर्वाणी नारायणोरसि ।

क्षीरोदे सिन्धुकन्या च मर्त्ये लक्ष्मीर्हरिप्रिया ॥ ५१ ॥

सर्वस्वर्गे स्वर्गलक्ष्मीर्देवदुःखविनाशिनी । सनातनी विष्णुमाया दुर्गा शङ्करवक्षसि ॥ ५२ ॥

सावित्री वेदमाता च कलया ब्रह्मवक्षसि । कलया धर्मपत्नी त्वं नरनारायणप्रभोः ॥ ५३ ॥

कलया तुलसी त्वं च गङ्गा भुवनपावनी ।

लोमकूपोद्भवा गोप्यः कलांशा रोहिणी रतिः ॥ ५४ ॥

कला कलांशरूपा च शतरूपा शची दितिः ।

अदितिर्देवमाता च त्वत्कलांशा हरिप्रिया ॥ ५५ ॥

देव्यश्च मुनिपत्न्यश्च त्वत्कलाकलया शुभे ।

कृष्णभक्तिं कृष्णदास्यं देहि मे कृष्णपूजिते ॥ ५६ ॥

एवं कृत्वा परीहारं स्तुत्वा च कवचं पठेत् ।

पुरा कृतं स्तोत्रमेतद्भक्तिदास्यप्रदं शुभम् ॥ ५७ ॥

एवं नित्यं पूजयेद्यो विष्णुतुल्यः स भारते ।

जीवन्मुक्तश्च पूतश्च गोलोकं याति निश्चितम् ॥ ५८ ॥

कार्तिकीपूर्णमायां च राधां यः पूजयेच्छिवे ।

एवं क्रमेण प्रत्यब्दं राजसूयफलं लभेत् ॥ ५९ ॥

इति श्रीब्रह्मवैवर्ते महापुराणे द्वितीये प्रकृतिखण्डे पञ्चपञ्चाशत्तमाध्यायान्तर्गतं

राधापरीहारस्तोत्रं समाप्तम् ।

ॐ * ॐ * ॐ * ॐ *

राधाविभूतिस्तोत्रम्

ज्योतीरूपा निराकारा भक्तानुग्रहविग्रहा भक्तानां रुचिवैचित्र्यान्नानामूर्तीश्च बिभ्रती ॥७८॥

महालक्ष्मीश्च वैकुण्ठे भारती च सतां प्रसूः ।

पुण्यक्षेत्रे भारते च सती त्वं पार्वती तथा ॥७९॥

तुलसी पुण्यरूपा च गङ्गा भुवनपावनी ।

ब्रह्मलोके च सावित्री कलया त्वं वसुन्धरा ॥ ८० ॥

गोलोके राधिका त्वं च सर्वगोपालकेश्वरी ।

त्वया विनाऽहं निर्जीवो ह्यशक्तः सर्व कर्मसु ॥ ८१ ॥

शिवः शक्तस्त्वया शक्त्या शवाकारस्त्वया विना ।

वेदकर्ता स्वयं ब्रह्मा वेदमात्रा त्वया सह ॥ ८२ ॥

नारायणस्त्वया लक्ष्म्या जगत्पाता जगत्पतिः ।

फलं ददाति यज्ञश्च त्वया दक्षिणया सह ॥ ८३ ॥

बिभर्ति सृष्टिं शेषश्च त्वां कृत्वा मस्तके भुवम् ।

बिभर्ति गङ्गारूपां त्वां मूर्ध्नि गङ्गाधरः शिवः ॥ ८४ ॥

शक्तिमच्च जगत्सर्वं शवरूपं त्वया विना ।

वक्ता सर्वस्त्वया वाण्या सूतो मूकस्त्वया विना ॥ ८९ ॥

यथा मृदा घटं कर्तुं कुलालः शक्तिमान्सदा ।

सृष्टिं स्रष्टुं तथाऽहं च प्रकृत्या च त्वया सह ॥ ८६ ॥

त्वया विना जडश्चाहं सर्वत्र च न शक्तिमान् ।

सर्वशक्तिस्वरूपा त्वं त्वमागच्छ ममान्तिकम् ॥ ८७ ॥

वह्नौ त्वं दाहिकाशक्तिर्नाग्निश्शक्तस्त्वया विना ।

शोभास्वरूपा चन्द्रे त्वं त्वां विना न स सुन्दरः ॥ ८८ ॥

प्रभारूपा हि सूर्ये त्वं त्वां विना न स भानुमान् ।

न कामः कामिनीबन्धुस्त्वया रत्या विना प्रिये ॥ ८९ ॥

इत्येवं स्तवनं कृत्वा तां सम्प्राप जगत्प्रभुः ।

देवा बभूवुः सश्रीकाः सभार्याः शक्तिसंयुताः ॥ ९० ॥

सस्त्रीकं च जगत्सर्वं समभूच्छैलकन्यके ।

गोपीपूर्णश्च गोलोको ह्यभवत्तत्प्रसादतः ॥ ९१ ॥

राजा जगाम गोलोकमिति स्तुत्वा हरिप्रियाम् ।

श्रीकृष्णेन कृतं स्तोत्रं राधाया यः पठेन्नरः ॥ ९२ ॥

कृष्णभक्तिं च तद्दास्यं सं प्राप्नोति न संशयः ।

स्त्रीविच्छेदे यः शृणोति मासमेकमिदं शुचिः ॥ ९३ ॥

अचिराल्लभते भार्या सुशीलां सुन्दरीं सतीम् ।

भार्याहीनो भाग्यहीनो वर्षमेकं शृणोति यः ॥ ९४ ॥

अचिराल्लभते भार्या सुशीलां सुन्दरीं सतीम् ।

पुरा मया च त्वं प्राप्ता स्तोत्रेणानेन पार्वति ॥ ९५ ॥

मृतायां दक्षकन्यायामाज्ञया परमात्मनः ।

स्तोत्रेणानेन सम्प्राप्ता सावित्री ब्रह्मणा पुरा ॥ ९६ ॥

पुरा दुर्वाससः शापान्निश्चिके देवतागणे ।

स्तोत्रेणानेन देवैस्तैः सम्प्राप्ता श्रीः सुदुर्लभा ॥ ९७ ॥

शृणोति वर्षमेकं च पुत्रार्थी लभते सुतम् ।

महाव्याधी रोगमुक्तो भवेत्स्तोत्रप्रसादतः ॥ ९८ ॥

कार्तिकीपूर्णिमायां तु तां सम्पूज्य पठेत्तु यः ।

अचलां श्रियमाप्नोति राजसूयफलं लभेत् ॥ ९९ ॥

नारी शृणोति चेत्स्तोत्रं स्वामिसौभाग्यसंयुता ।

भक्त्या शृणोति यः स्तोत्रं बन्धनान्मुच्यते ध्रुवम् ॥ १०० ॥

नित्यं पठति यो भक्त्या राधां सम्पूज्य भक्तितः ।

स प्रयाति च गोलोकं निर्मुक्तो भवबन्धनात् ॥ १०१ ॥

इति श्रीब्रह्मवैवर्तमहापुराणे प्रकृतिखण्डे पञ्चपञ्चाशत्तमाध्यायान्तर्गतं-

राधाविभूतिस्तोत्रं समाप्तम् ।

ॐ * ॐ * ॐ * ॐ * ॐ

तुलसीस्तोत्रम् २

श्रीभगवानुवाच ।

वृन्दारूपाश्च वृक्षाश्च यदैकत्र भवन्ति च ।

विदुर्बुधास्तेन वृन्दां मत्प्रियां तां भजा म्यहम् ॥१८॥

पुरा बभूव या देवी ह्यादौ वृन्दावने वने ।

तेन वृन्दावनी ख्याता तां सौभाग्यां भजाम्यहम् ॥ १९ ॥

असङ्ख्येषु च विश्वेषु पूजिता या निरन्तरम् ।

तेन विश्वपूजिताख्यां जगत्पूज्यां भजाम्यहम् ॥ २० ॥

असङ्ख्यानि च विश्वानि पवित्राणि यया सदा ।

तां विश्वपावनीं देवीं विरहेण स्मराम्यहम् ॥ २१ ॥

देवा न तुष्टाः पुष्पाणां समूहेन यया विना ।

तां पुष्पसारां शुद्धां च द्रष्टुमिच्छामि शोकतः ॥ २२ ॥

विश्वे यत्प्राप्तिमात्रेण भक्त्याऽऽनन्दो भवेद्भुवम् ।

नन्दिनी तेन विख्याता सा प्रीता भविता हि मे ॥ २३ ॥

यस्या देव्या स्तुला नास्ति विश्वेषु निखिलेषु च ।

तुलसी तेन विख्याता तां यामि शरणं प्रिये ॥ २४ ॥

कृष्णजीवनरूपा या शश्वत्प्रियतमा सती ।

तेन कृष्णजीवनीति मम रक्षतु जीवनम् ॥ २५ ॥

इत्येवं स्तवनं कृत्वा तत्र तस्थौ रमापतिः ।

ददर्श तुलसीं साक्षात्पाद पद्मे नतां सतीम् ॥ २६ ॥

रुदतीमभिमानेन मानिनीं मानपूजिताम् ।
 प्रियां दृष्ट्वा प्रियः शीघ्रं वासयामास वक्षसि ॥ २७ ॥
 वृन्दां वृन्दावनीं विश्वपावनींविश्वपूजिताम् ।
 पुष्पसारां नन्दिनीं च तुलसीं कृष्णजीवनीम् ॥ ३२ ॥
 एतन्नामाष्टकं चैत त्स्तोत्रं नामार्थसंयुतम् ।
 यः पठेत्तां च सम्पूज्य सोऽश्वमेधफलं लभेत् ॥ ३३ ॥
 तुलसीं पुष्पसारां च सतीं पूज्यां मनोहराम् ।
 कृत्स्नपापेध्मदाहाय ज्वलदग्निशिखोपमाम् ॥ ४१ ॥
 पुष्पेषु तुलनाप्यस्या नासीद्देवीषु वा मुने ।
 पवित्ररूपा सर्वासु तुलसी सा च कीर्तिता ॥ ४२ ॥
 शिरोधार्या च सर्वेषामीप्सितां विश्वपावनीम् ।
 जीवन्मुक्तां मुक्तिदां च भज तां हरिभक्तिदाम् ॥ ४३ ॥
 इति ब्रह्मवैवर्तपुराणे प्रकृतिखण्डे द्वाविंशाध्यायान्तर्गततुलसीस्तोत्रं समाप्तम् ।
 ॐ * ॐ * ॐ * ॐ * ॐ

तुलसीस्तुतिः

तुलसि श्रीसखि शुभे पापहारिणि पुण्यदे । नमस्ते नारदनुते नारायणमनःप्रिये ॥ १ ॥
 मनः प्रसादजननि सुखसौभाग्यदायिनि ।
 आधिव्याधिहरे देवि तुलसि त्वां नमाम्यहम् ॥२ ॥
 यन्मूले सर्वतीर्थानि यन्मध्ये सर्वदेवताः ।

यदग्रे सर्व वेदाश्च तुलसि त्वां नमाम्यहम् ॥३॥

अमृतां सर्वकल्याणीं शोकसन्तापनाशिनीम् ।

आधिव्याधिहरीं नृणां तुलसि त्वां नमाम्यहम् ॥ ४ ॥

देवैस्त्वं निर्मिता पूर्वं अर्चितासि मुनीश्वरैः । नमो नमस्ते तुलसि पापं हर हरिप्रिये ॥ ५ ॥

सौभाग्यं सन्ततिं देवि धनं धान्यं च सर्वदा । आरोग्यं शोकशमनं कुरु मे माधवप्रिये ॥६॥

तुलसी पातु मां नित्यं सर्वापद्भयोऽपि सर्वदा ।

कीर्तिताऽपि स्मृता वाऽपि पवित्रयति मानवम् ॥ ७ ॥

या दृष्टा निखिलाघसङ्घशमनी स्पृष्टा वपुःपावनी

रोगाणामभिवन्दिता निरसनी सिक्ताऽन्तकत्रासिनी ।

प्रत्यासत्तिविधायिनी भगवतः कृष्णस्य संरोपिता न्यस्ता

तच्चरणे विमुक्तिफलदा तस्यै तुलस्यै नमः ॥ ८ ॥

इति तुलसीस्तुतिः समाप्ता ।

ॐ * ॐ * ॐ * ॐ * ॐ

श्रीसीताकृपाकटाक्षस्तोत्रम्

मुनीन्द्रवृन्दवन्दिते त्रिलोकशोकहारिणि प्रसन्नवक्त्रपङ्कजे निकुञ्जभूविलासिनि ।

विदेहभूपनन्दिनि नृपेन्द्रसूनुसङ्गते कदा करिष्यसीह मां कृपाकटाक्षभाजनम् ॥ १ ॥

अशोकवृक्षवल्लरीवितानमण्डपस्थिते प्रवालजालपल्लवप्रभारुणाङ्घ्रिकोमले ।

वराभयस्फुरत्करे प्रभूतसम्पदालये कदा करिष्यसीह मां कृपाकटाक्षभाजनम् ॥ २ ॥

तडित्सुवर्ण चम्पक प्रदीप्त गौरविग्रहे मुखप्रभापरास्त कोटि शारदेन्दु मण्डले ।

विचित्र चित्र सञ्चरच्चकोर शाव लोचने कदा करिष्यसीह मां कृपाकटाक्षभाजनम् ॥ ३ ॥

अनङ्गरङ्गमङ्गलप्रसङ्गभङ्गुरध्रुवां सुविभ्रमस्तु सम्भ्रमद् दृगन्तबाणपातनैः ।

निरन्तरं वशीकृतावधेशभूपनन्दने कदा करिष्यसीह मां कृपाकटाक्षभाजनम् ॥ ४ ॥

मदोन्मदादियौवने प्रमोदमानमण्डिते प्रियानुरागरञ्जिते कलाविलासपण्डिते ।

अनन्यधन्यकुञ्जराजि कामकेलिकोविदे कदा करिष्यसीह मां कृपाकटाक्षभाजनम् ॥ ५ ॥

विशेषहावभाव धीरहीरहारभूषिते प्रभूतशात कुम्भ-कुम्भ कुम्भि कुम्भ सुस्तनि ।

प्रशस्तमन्दहास्यचूर्ण-पूर्णसौख्यसागरे कदा करिष्यसीह मां कृपाकटाक्षभाजनम् ॥ ६ ॥

मृणालबालवल्लरी तरङ्गरङ्गदोलिते लताग्रलास्यलोलनीललोचनाविलोकने ।

ललल्लुलन् मिलन्मनोजसुग्धमोहमाश्रये कदा करिष्यसीह मां कृपाकटाक्षभाजनम् ॥ ७ ॥

सुवर्णमालिकाञ्जिते त्रिरेखकम्बुकण्ठके त्रिसूत्रमङ्गलीगुणत्रिरत्नदूरदीप्यते ।

सलोलनीलकुन्तले प्रसूनगुच्छगुम्फिते कदा करिष्यसीह मां कृपाकटाक्षभाजनम् ॥ ८ ॥

नितम्बबिम्बलम्बमानपुष्पमेखलागुणे प्रशस्तरत्नकिङ्किणीकलापमध्यमञ्जुले ।

करीन्द्रशुण्डदण्डिकावरोहशोभगौरके कदा करिष्यसीह मां कृपाकटाक्षभाजनम् ॥ ९ ॥

अनेकमन्त्रनादमञ्जुनूपुरारवस्खले सुराजराजहंसवंशनिःकणातिगौरवे ।

विलोलहेमवल्लरीविडम्बिचारुचङ्कमे कदा करिष्यसीह मां कृपाकटाक्षभाजनम् ॥ १० ॥

अनन्तकोटिविष्णुलोकनम्रपद्मजार्चिते हिमाद्रिजापुलोमजाविरञ्चिजावरप्रदे ।

अपारसिद्धिवृद्धिदिग्धसत्पदाङ्गुलीनखे कदा करिष्यसीह मां कृपाकटाक्षभाजनम् ॥ ११ ॥

मखेश्वरी क्रियेश्वरी स्वधेश्वरी सुरेश्वरी त्रिवेदभारतीश्वरी प्रमाणशासनेश्वरी ।

रमेश्वरी क्षमेश्वरी प्रमोदकाननेश्वरी कदा करिष्यसीह मां कृपाकटाक्षभाजनम् ॥ १२ ॥

इतीदमद्भुतस्तवं निशम्य भूमिनन्दिनी करोति सन्ततं जनं कृपाकटाक्षभाजनम् ।

भवत्यनेकसञ्चितं त्रिरूपकर्मनाशनं लभेत्तथा नरेन्द्रसूनु मन्दिरप्रवेशनम् ॥ १३ ॥

राकायां च नवम्यां च दशम्यां च विशुद्धधीः ।

एकादश्यां त्रयोदश्यां यः पठेत्साधकः सुधीः ॥ १४ ॥

यं यं कामयते कामं तं तं प्राप्नोति साधकः ।

सीताकृपाकटाक्षेण भक्तिः स्यात्प्रेमलक्षणा ॥ १५ ॥

उरुदघ्ने नाभिदघ्ने हृदघ्ने कण्ठदघ्नेके ।

सीताकुण्डे जले स्थित्वा यः पठेत्साधकः सतम् ॥ १६ ॥

तस्यसर्वार्थसिद्धिः स्यात् वाक्यसामर्थ्यमेव च ।

ऐश्वर्यं च लभेत्साक्षात् दृशापश्यतिजानकीम् ॥ १७ ॥

तेन सा तत्क्षणादेव तुष्टा दत्ते महावरम् ।

तेन पश्यति नेत्राभ्यां तत्प्रियं श्यामसुन्दरम् ॥ १८ ॥

नित्यं लीला प्रवेशं च ददाति श्रीरघूत्तमः ।

अतः परतरं प्रार्थ्यं वैष्णवानां न विद्यते ॥ १९ ॥

इति श्रीसीताकृपाकटाक्षस्तोत्रं सम्पूर्णम् ।

ॐ * ॐ * ॐ * ॐ * ॐ

श्रीसीतापञ्चायतन स्तोत्रम्

वन्दे विदेहतनयापदपुण्डरीकं कैशोरसौरभसमाहृतयोगिचित्तम् ।

हन्तुं त्रितापमनिशं मुनिहंससेव्यं सम्मानशालिपरिपीतपरागपुञ्जम् ॥ १ ॥

दुर्वादलद्युतितनुं तरूणाब्जनेत्रं हेयाम्बरांवरविभूषणभूषिताङ्गम् ।

कन्दर्पकोटिकमनीयकिशोरमूर्तिं पूर्तिं मनोरथभुवाम्भजजानकीशम् ॥२॥

कपूरगौरवपुष्पं शरदिन्दुवक्त्रं नीलाम्बरं सरसिजाक्षमनन्तमाद्यम् ।

वामोर्मिलं ललितभूषणभूषिताङ्गं रामानुजं जमनोऽभयदं निजानाम् ॥३॥

विश्वम्भरं भरतमम्बुजपत्रनेत्रं नीलाम्बुदामवपुष्पं कनकाभवस्त्रम् ।

भक्ताभयप्रदमनेकविभूषणाढ्यं जाड्यापहं सुभजतां भजमाण्डवीशम् ॥४॥

कैशोरमूर्तिमनुरूपमनूपरूपं पञ्चेषु सुन्दरतनुं श्रुतिकीर्तिकान्तम् ।

गौरं सुवर्णमणिभूषणमम्बुजाक्षं पीताम्बरं भजमनोऽखिल सिद्धिहेतुम् ॥५॥

उद्यद्दिनेशकररञ्जितकञ्जवक्त्रं पिङ्गारुणाब्जनयनं नयनाभिरामम् ।

सौवर्णवर्णवसनं रत्नादिभूषं भक्तेष्टकामदतरुं भज वायुसूनुम् ॥ ६ ॥

श्रीसीतापञ्चायतनस्तोत्रं प्रातःकाले पठेत्तुयः ।

इहलोके परेवाऽपि तस्य किञ्चिन्नदुर्लभम् ॥ ७ ॥

इति सुन्दरीतन्त्रोक्तं श्रीरत्नसिंहासनीयश्रीसीतापञ्चायतन स्तोत्रम् ॥

ॐ * ॐ * ॐ * ॐ * ॐ

श्रीसीताष्टाक्षरस्तोत्रम् (वसिष्ठसंहितान्तर्गतम्)

अङ्गद उवाच -

लङ्काया हि प्रचण्डोग्रेयत्पाठाद् रक्षितोऽसि तत् ।

श्रीसीताष्टाक्षरस्तोत्रं वक्तुमर्हसि मारुते ॥ १ ॥

हनुमान उवाच -

रामभक्त महाभाग सन्मते वालिनन्दन । श्रीसीताष्टाक्षरस्तोत्रं सर्वभीतिहरं शृणु ॥ २ ॥

श्रीमद् रामप्रिया पुण्या श्रीमद् रामपरायणा ।

श्रीमद् रामादभिन्ना च श्रीसीता शरणं मम ॥ ३ ॥

शरणाश्रित रक्षित्री भास्करार्देविभासिता ।

आकार त्रय शिक्षित्री श्रीसीता शरणं मम ॥ ४ ॥

शक्तिदा शक्तिहीनानां भक्तिदा भक्तिकामिनाम् ।

मुक्तिदा मुक्तिकामानां श्रीसीता शरणं मम ॥ ५ ॥

ब्रह्माण्युमारमाराध्या ब्रह्मेशादि सुरस्तुता ।

वेदवेद्या गुणाम्भोधिः श्रीसीता शरणं मम ॥ ६ ॥

शुन्या हि निग्रहेण्यानुग्रहाब्धिः सुवत्सलाः ।

जननी सर्वलोकानां श्रीसीता शरणं मम ॥ ७ ॥

चिदचिदाभ्यां विशिष्टा च सच्चिदानन्दरूपिणी ।

कार्यकारणरूपा च श्रीसीता शरणं मम ॥ ८ ॥

विशोका दिव्यलोका च बिम्बी दिव्या च भूषणा ।

दिव्याम्बरा च दिव्यांगी श्रीसीता शरणं मम ॥ ९ ॥

भर्त्री च जगतः कर्त्री हर्त्री जनकनन्दिनी । जगद्धर्त्री जगद्योनीः श्रीसीता शरणं मम ॥

सर्वकर्मसमाराध्या सर्वकर्मफलप्रदा । सर्वेश्वरी च सर्वज्ञा श्रीसीता शरणं मम ॥ १० ॥

नित्यमुक्तस्तुता स्तुत्या सेविता विमलादिभिः ।

अमोघपूजन स्तोत्रा श्रीसीता शरणं मम ॥

कल्पवल्ली हि दीनानां सर्वदारिद्र्यनाशिनी ।

भूमिजा शान्तिदा शान्ता श्रीसीता शरणं मम ॥ ११ ॥

आपदाहारिणी चाथकारिणी सर्वसम्पदाम् ।
भवाब्धितारिणी सेव्या श्रीसीता शरणं मम ॥ १२ ॥

वसिष्ठ उवाच -

पाठाद् हनुमता प्रोक्तं नित्य मुक्तन सदा ।
श्रीसीताष्टाक्षरस्तोत्रं भुक्तिमुक्ति प्रदान् सदा ॥ १३ ॥

ॐ ह्रीं श्रीं सीतायै नमः ।

ॐ * ॐ * ॐ * ॐ * ॐ

हनुमत्कृतं सीतास्तोत्रम्

इति स्तुत्वा वायुपुत्रो रामचन्द्रं घृणानिधिम् ॥ ४९ ॥

सीतामप्यभितुष्टाव भक्तियुक्तेन चेतसा ।

जानकि त्वां नमस्यामि सर्वपापप्रणाशिनीम् ॥ ५० ॥

दारिद्वरसंहर्त्री भक्तानामिष्टदायिनीम् ।

विदेहेराजतनयां राघवानन्दकारिणीम् ॥ ५१ ॥

भूमेर्दुहितरं विद्यां नमामि प्रकृतिं शिवाम् ।

पौलस्त्यैश्वर्यसंहर्त्री भक्ताभीष्टां सरस्वतीम् ॥ ५२ ॥

पतिव्रताधुरीणां त्वां नमामि जनकात्मजाम् ।

अनुग्रहपरामृद्धिमनघां हरिवल्लभाम् ॥ ५३ ॥

आत्मविद्यां त्रयीरूपासुमारूपां नमाम्यहम् ।

प्रसादाभिमुखीं लक्ष्मीं क्षीराब्धितनयां शुभाम् ॥ ५४ ॥

नमामि चन्द्रभगिनीं सीतां सर्वाङ्गसुन्दरीम् ।

नमामि धर्मनिलयां करुणां वेदमातरम् ॥ ५५ ॥

पद्मालयां पद्महस्तां विष्णुवक्षस्थलालयाम् ।

नमामि चन्द्रनिलयां सीतां चन्द्रनिभाननाम् ॥ ५६ ॥

आह्लादरूपिणीं सिद्धिं शिवां शिवकरीं सतीम् ।

नमामि विश्वजननीं रामचन्द्रेष्टवल्लभाम् ।

सीतां सर्वानवद्याङ्गीं भजामि सततं हृदा ॥ ५७ ॥

इति श्रीस्कन्दपुराणेब्रह्मखण्डेसेतुखण्डे षट्त्वारिंशाध्यायान्तर्गतं हनुमत्कृतं सीतास्तोत्रं

समाप्तम् ।

ॐ * ॐ * ॐ * ॐ *

शीतलाष्टकम्

अस्य श्रीशीतलास्तोत्रस्य महादेव ऋषिः । अनुष्टुप् छन्दः । शीतला देवता ।

लक्ष्मीर्बीजम् । भवानी शक्तिः । सर्वविस्फोटकनिवृत्यर्थे जपे विनियोगः ॥

ईश्वर उवाच ।

वन्देऽहं शीतलां देवीं रासभस्थां दिगम्बराम् ।

मार्जनीकलशोपेतां शूर्पालङ्कृतमस्तकाम् ॥ १ ॥

वन्देऽहं शीतलां देवीं सर्वरोगभयापहाम् ।

यामासाद्य निवर्तेत विस्फोटकभयं महत् ॥ २ ॥

शीतले शीतले चेति यो ब्रूयाद्वाहपीडितः ।

विस्फोटकभयं घोरं क्षिप्रं तस्य प्रणश्यति ॥ ३ ॥

यस्त्वामुदकमध्ये तु ध्यात्वा सम्पूजयेन्नरः ।

विस्फोटकभयं घोरं गृहे तस्य न जायते ॥ ४ ॥

शीतले ज्वरदग्धस्य पूतिगन्धयुतस्य च ।

प्रणष्टचक्षुषः पुंसस्त्वामाहुर्जीवनौषधम् ॥ ५ ॥

शीतले तनुजान् रोगान् नृणां हरसि दुस्त्यजान् ।

विस्फोटकविदीर्णानां त्वमेकाऽमृतवर्षिणी ॥ ६ ॥

गलगण्डग्रहा रोगा ये चान्ये दारुणा नृणाम् ।

त्वदनुध्यानमात्रेण शीतले यान्ति सङ्क्षयम् ॥ ७ ॥

न मन्त्रो नौषधं तस्य पापरोगस्य विद्यते ।

त्वामेकां शीतले धार्त्रीं नान्यां पश्यामि देवताम् ॥ ८ ॥

मृणालतन्तुसदृशीं नाभिहृन्मध्यसंस्थिताम् ।

यस्त्वां सञ्चिन्तयेद्देवि तस्य मृत्युर्न जायते ॥ ९ ॥

अष्टकं शीतलादेव्या यो नरः प्रपठेत्सदा ।

विस्फोटकभयं घोरं गृहे तस्य न जायते ॥ १० ॥

श्रोतव्यं पठितव्यं च श्रद्धाभाक्तिसमन्वितैः ।

उपसर्गविनाशाय परं स्वस्त्ययनं महत् ॥ ११ ॥

शीतले त्वं जगन्माता शीतले त्वं जगत्पिता ।

शीतले त्वं जगद्धात्री शीतलायै नमो नमः ॥ १२ ॥

रासभो गर्दभश्चैव खरो वैशाखनन्दनः ।

शीतलावाहनश्चैव दूर्वाकन्दनिकृन्तनः ॥ १३ ॥
 एतानि खरनामानि शीतलाग्रे तु यः पठेत् ।
 तस्य गेहे शिशूनां च शीतलारुड् न जायते ॥१४ ॥
 शीतलाष्टकमेवेदं न देयं यस्यकस्यचित् ।
 दातव्यं च सदा तस्मै श्रद्धाभक्तियुताय वै ॥ १५ ॥
 ॥ इति श्रीस्कन्दपुराणे शीतलाष्टकं सम्पूर्णम् ॥
 ॐ * ॐ * ॐ * ॐ *

अन्नपूर्णास्तोत्रम्

मन्दार-कल्प-हरिचन्दन-पारिजात-मध्ये शशाङ्क-मणिमण्डित-वेदिसंस्थे ।
 अर्धेन्दु-मौलि-सुललाट-षडर्धनेत्रे भिक्षां प्रदेहि गिरिजे! क्षुधिताय मह्यम् ॥ १ ॥
 केयूर-हार-कटाङ्गद -कर्णपूरे काञ्ची कलाप-मणिकान्त-लसदुकूले ।
 दुग्धा-ऽन्नपात्र-वर-काञ्चन-दर्विहस्ते भिक्षां प्रदेहि गिरिजे! क्षुधिताय मह्यम् ॥ २ ॥
 आली-कदम्ब-परिसेवित-पार्श्वभागे शक्रादिभि-मुकुलिताञ्जलिभिः पुरस्तात् ।
 देवि! त्वदीय-चरणौ शरणं प्रपद्ये भिक्षां प्रदेहि गिरिजे! क्षुधिताय मह्यम् ॥ ३ ॥
 गन्धर्व-देव-ऋषिनारद-कौशिकाऽत्रि व्यासा-ऽम्बरीष -कलशोद्भव -कश्यपाद्याः ।
 भक्त्या स्तुवन्ति निगमाऽऽगम-सूक्तमन्त्रैर्भिक्षां प्रदेहि गिरिजे! क्षुधिताय मह्यम् ॥ ४ ॥
 लीलावचांसि तव देवि! ऋगादिवेदाः सृष्ट्यादि-कर्मरचना भवदीय-चेष्टा ।
 त्वत्तेजसा जगदिदं प्रतिभाति नित्यं भिक्षां प्रदेहि गिरिजे! क्षुधिताय मह्यम् ॥ ५ ॥
 शब्दात्मिके शशिकलाभरणार्थदेहे शम्भोरुरस्थल -निकेतन -नित्यवासे ।

दारिद्र्यदुःख-भयहारिणि का त्वदन्या भिक्षां प्रदेहि गिरिजे! क्षुधिताय मह्यम् ॥ ६ ॥
 सन्ध्यात्रये सकल-भूसुर-सेव्यमाने स्वाहा स्वधामि पितृदेवगणार्तिहन्त्री ।
 जायाः सुताः परिजनातिथयोऽन्नकामाः भिक्षां प्रदेहि गिरिजे! क्षुधिताय मह्यम् ॥ ७ ॥
 सद्भक्तकल्पलतिके भुवनैकवन्द्ये भूतेश -हृत्कमलमग्न -कुचाग्रभृङ्गे
 कारुण्यपूर्णनयने किमुपेक्षसे मां भिक्षां प्रदेहि गिरिजे! क्षुधिताय मह्यम् ॥ ८ ॥
 अम्ब! त्वदीय -चरणाम्बुजसंश्रयेण ब्रह्मादयोऽप्यविकलां श्रियमाश्रयन्ते ।
 तस्मादहं तव नतोऽस्मि पदारविन्दं भिक्षां प्रदेहि गिरिजे! क्षुधिताय मह्यम् ॥ ९ ॥
 एकाग्रमूलनिलयस्य महेश्वरस्य प्राणेश्वरी प्रणत-भक्तजनाय शीघ्रम् ।
 कामाक्षि-रक्षित-जगत्-त्रितयेऽन्नपूर्णे! भिक्षां प्रदेहि गिरिजे! क्षुधिताय मह्यम् ॥ १० ॥
 भक्त्या पठन्ति गिरिजा-दशकं प्रभाते मोक्षार्थिनो बहुजनाः प्रथितोऽन्नकामाः ।
 प्रीता महेशवनिता हिमशैलकन्या तेषां ददाति सुतरां मनसेप्सितानि ॥ ११ ॥
 इति श्रीशङ्कराचार्यविरचितमन्नपूर्णास्तोत्रं सम्पूर्णम् ।

ॐ * ॐ * ॐ * ॐ * ॐ

शिवप्रोक्ता अन्नपूर्णास्तुतिः (शिवरहस्यान्तर्गते उग्राख्ये)

शिवः उवाच

ॐ नमस्तेऽन्नपूर्णायै श्रीरूपिण्यै नमो नमः ।
 ॐ नमस्तेऽन्नपूर्णायै धीरूपिण्यै नमो नमः ॥ ६२० ॥
 ॐ नमस्तेऽन्नपूर्णायै जगद्धात्र्यै नमो नमः ।
 ॐ नमस्तेऽन्नपूर्णायै विश्वधात्र्यै नमो नमः ॥ ६२१ ॥

- ॐ नमस्तेऽन्नपूर्णायै विद्याधा(दा)त्र्यै नमो नमः ।
- ॐ नमस्तेऽन्नपूर्णायै लक्ष्मीधा(दा)त्र्यै नमो नमः ॥ ६२२ ॥
- ॐ नमस्तेऽन्नपूर्णायै ब्रह्माधात्र्यै नमो नमः ।
- ॐ नमस्तेऽन्नपूर्णायै देवधात्र्यै नमो नमः ॥ ६२३ ॥
- ॐ नमस्तेऽन्नपूर्णायै पृथ्वीधात्र्यै नमो नमः ।
- ॐ नमस्तेऽन्नपूर्णायै शैवधात्र्यै नमो नमः ॥ ६२४ ॥
- ॐ नमस्तेऽन्नपूर्णायै वनधात्र्यै नमो नमः ।
- ॐ नमस्तेऽन्नपूर्णायै नदीधात्र्यै नमो नमः ॥ ६२५ ॥
- ॐ नमस्तेऽन्नपूर्णायै अब्धिधात्र्यै नमो नमः ।
- ॐ नमस्तेऽन्नपूर्णायै द्वीपधात्र्यै नमो नमः ॥ ६२६ ॥
- ॐ नमस्तेऽन्नपूर्णायै अन्नधा(दा)त्र्यै नमो नमः । ६२७.१
- ॥ इति शिवरहस्यान्तर्गते शिवप्रोक्ता अन्नपूर्णास्तुतिः सम्पूर्णा ॥
- ॐ * ॐ * ॐ * ॐ * ॐ